





Blank Page

# కవిత్వ లహరి

కవితా మూర్తులు  
నాచనసోముడు, పిల్లలమఱ్ఱి పినవీరభద్రుడు, జాషువా,  
దాశరథి గారల

సాహిత్య వ్యక్తిత్వాల దర్పణం

ప్రసిద్ధాంధ్ర సాహిత్యాచార్యులు  
అచార్య దివాకర్ల వేంకటావధాని, అచార్య బి. రామరాజు  
అచార్య సి. నారాయణరెడ్డి, డా॥ జి. వి. సుబ్రహ్మణ్యం  
గారల ఉపన్యాసమంజరి

## ప్రచురణ



రిజిస్టర్డ్ నెం. 1/64

ఆంధ్రవ్యాసాచార్యులు  
సాహిత్య సాంస్కృతిక సంస్థ  
5 కింగ్స్ వే, సికిందరాబాదు-3

# KAVITHA LAHARI

## A COLLECTION OF LECTURES ON

Naachana Somana, Pillalamarri Pinaveerabhadra Kavi,  
Jaashuva and Dasarathi.

By

*Prof:* Divakarla Venkatavadhani, *Prof:* B. Rama Raju,  
*Prof:* C. Narayana Reddy and Dr. G. V. Subrahmanyam.

© YUVABHARATHI, SECUNDERABAD-500 003.

**యూవభారతి**

ప్రచురణ : 40

ప్రథమ ముద్రణ : ప్రతులు 15,200

15 జనవరి, 1976

ముఖచిత్ర రచన : అక్షరాలంకరణ :

శీలా వీరాజు

ముద్రణ :

నాగార్జున ప్రింటింగ్ వర్క్స్, హైదరాబాదు

ముఖచిత్ర ముద్రణ :

నాగలక్ష్మి ఆర్ట్స్ ప్రింటర్స్, హైదరాబాదు

ప్రతులకు :

**యూవభారతి**

5, కింగ్స్ వే, సికిందరాబాదు-500 003.

వెల : 6-00

[ప్రచురణ పూర్వవిరాళం రూ. 4-00 యిచ్చిన వారికి అందించాం.]

---

PAPER USED FOR THE PRINTING OF THESE BOOKS  
WAS MADE AVAILABLE BY THE GOVERNMENT OF INDIA  
AT CONCESSIONAL RATES  
YUVABHARATHI IS GRATEFUL





## యువభారతి పరిసయము

మనిషిలో అంతర్లీనంగా, సంక్షిప్తంగా ఉన్న ప్రతిభా పరిణామాలు పరివ్యాప్తం కాగల్గినప్పుడే అతని సృజనాత్మక శక్తికి సార్థక్యం చేకూరుతుంది. సమాజంలో సౌందర్యం, సౌజన్యం, పెంపొందడానికి అనువైన వాతావరణం ఏర్పడుతుంది. పరస్పరావగాహనం కలుగుతుంది. నిర్మాణాత్మక దృక్పథాలకు ప్రాచుర్యం లభిస్తుంది. సమైక్యభావాలు కుదురుకుంటాయి.

యువభారతి కడచిన పన్నేందేళ్ళుగా సమాజంలో సామరస్యాన్ని పెంపొందించేందుకు సాహిత్యం కంటే ఇతరమైన సాత్విక సాధనం లేదనే విశ్వాసంతో ఇతోధిక కార్యక్రమాలను రూపొందించి కృషి చేస్తున్నది. సాధ్యమైనంత తక్కువ వెలకు వీలైనంత ఎక్కువ మందికి ఉత్తమ సాహిత్యాన్ని అందిస్తే సాహిత్యం పట్ల ప్రజాసీకానికి అనురక్తి పెరుగుతుందనే నమ్మకంతో ప్రచురణ కార్యక్రమాన్ని చేపట్టింది ఇంత వరకూ 99 ప్రచురణలను ప్రచురించి రెండులక్షలయ్యాభైవేలకు పైగా ప్రతులను సాధ్యమైనంత తక్కువ వెలకు తెలుగు పాఠకులకు అందించడానికి పూనుకున్నది.

యువభారతి సాహితీమిత్ర పథకంలో 9,500 మందికి పైగా సాహితీ మిత్రులుగా చేరారు. రానున్న ఉగాది నాటికి ఈ సంఖ్య 10 వేలకు చేరుకోవాలన్న మాలిష్య సాధనలో తోడ్పడండి. యువభారతి శాశ్వత జీవిత సభ్యత్వ పథకాలలో ఐదువందల మందికి పైగా భారతీ మిత్రులుగా, యాభైమంది భారతీ భూషణులుగా చేరారు. ఏ ఒక్కపథకంలోనైనా సభ్యులుగాచేరి మా 'నందిని' మాసపత్రికను ఉచితంగా పొందే అవకాశం కల్పించుకోవలసిందిగా సహృదయులకు విజ్ఞప్తి. "నందిని"లో యువభారతి కార్యకలాపాల వివరాలే కాకుండా సాహిత్యానికి సంబంధించిన అనేకాంశాలుంటాయి. ఉడుతాభక్తితో మేము చేస్తున్న భాషా సేవకు అండదండలుగా నిలిచింది ప్రజలు. వారి సౌహార్దం, భాషా ప్రేయత్నం- ఇవే మా పెట్టుబడి. మా తపస్సు ఫలించి తెలుగుదేశంలో అధ్యయనశీలతా సౌజన్యం పెంపొందాలని ఆకాంక్షిస్తున్నాం.

సహృదయుల సహకారాన్ని కోరుతూ.

ప్రొఫెసర్ వ్యక్తరాజు

అధ్యక్షుడు





# మా మాట

యేనామ కేచి దిహ నః ప్రథయం త్యవజ్ఞాం  
జానంతి తే కిమపి తాన్రుతి నైష యత్నః  
ఉత్పత్స్యతే మమతు కోపి సమానధర్మా  
కాలోహ్యాయం నిరవధి ర్విపులా చ పృథ్వీ.

—భవభూతి

ఈ అనంతమైన కాలంలో, ఈ విశాలమైన ప్రపంచంలో తన వంటి హృదయం కలిగినవాడు ఎప్పుడైనా, ఎక్కడైనా పుట్టకపోతాడా? అని భవభూతి ఆలోచించే అన్నాడు. సాహిత్యానికి కొత్తపాతల పూతలు పులమడం అసాధ్యమనీ, స్వపర దేశ భేదములు లేవనీ భంగ్యంతరంగా ప్రవచించాడు. మనీషియైన మనిషి తన అనుభవాన్ని సువ్యక్తం చేయడానికి ప్రయత్నించినప్పుడు ఆ ప్రయత్నం సాహిత్య సృష్టికి ఆమే దితం అవుతుంది. తరతరాలకు ఆ సాహిత్యం జీవిత లక్ష్యాన్ని సంకేతిస్తూ ఉంటుంది. అజ్ఞానంతో, దారిద్ర్యంతో, ఐర్పరత్వంతో జాతి పోరాడుతున్నప్పుడల్లా ఆ ఉత్తమ సాహిత్యం కనువెలుగును ప్రసాదిస్తుంది. ధైర్యోత్సాహాలను ఇనుమడింప జేస్తుంది. దై నందిన జీవితాన్ని రసమయం చేస్తుంది. ప్రతి వ్యక్తిని సంస్కృతి పరిరక్షణకు ఉన్ముఖుణ్ణి చేస్తుంది.

ఉత్తమ సాహిత్యాధ్యయనానికి అనువైన భూమికను ఏర్పరచడానికి యువభారతి తెలుగు జాతిని రసాత్మకంగా మలచిన మహాకవి వతంసుల సాహిత్య వ్యక్తిత్వాలను గూర్చి విజ్ఞులచేత ఉపన్యాసాలిప్పించి వాటిని పుస్తకరూపంలో ప్రచురించి జన బాహుళ్యానికి అందుబాటులో ఉండే పద్ధతిలో అందించింది. ఈ కార్యక్రమాల రూపకల్పనకు తోడ్పడి తమ తొమ్మిది ఉపన్యాసాలను, వ్యాసాలను ప్రసాదించి యువభారతికి సముత్సాహాన్ని, ఆశీరమృతాన్ని అందించిన వాఙ్మయ దివాకరులు ఆచార్య దివాకర్ల వేంకటావధాని గారికి యువభారతి ఈ సందర్భముగా భక్తి పురస్కరమైన అభివాదాలను సమర్పించుకుంటున్నది.

ఇంత వరకు వెలువడినవి కావ్యలహరి, చైతన్యలహరి, వికాసలహరి, ప్రతిభా లహరి. ఈ మంజరిలో 'కవితాలహరి' ఐదవది.

నాచన సోమనాథుడు, పిల్లలమర్రి పినవీరభద్రుడు, జాషువా, దేవులపల్లి కృష్ణశాస్త్రి, దాశరథి గారల సాహిత్య వ్యక్తిత్వాలకు సంబంధించింది ఈ కవితాలహరి.



నాచనసోముడు తనకంటె పూర్వమున్న కవితారీతులకంటె కొత్త గుణాలను ప్రదర్శించిన వాడు పిల్లలమర్రి ప్రబంధ కవితామార్గానికి అకురార్పణ చేసినవాడు. జాషువా బ్రతుకు బాధల చేదును ఆస్వాదించి మధురమైన కవిత ద్వారా సంకుచిత మతాతీతమైన కవితలను వెలువరించినవాడు, కృష్ణశాస్త్రి కాల্পనిక కవితా పథానికి దిగ్దర్శనం చేసినవాడు, దాశరథి యుగోచితాగ్రగమిత్యంతో సమకాలీన సాహిత్యోద్యమాలు కల్గించిన సంస్కారంతో శాత్రుతమైన శాంతిని పరికల్పించి పరి రక్షించడానికి ఆలోచనాలోచనాలతో తిమరంతోసమరం జరుపుతున్నవాడు. ఈ ఐదుగురు కొత్త పుత్రులను సృష్టించుకొని పయనించిన వారే. అనుకరణ లకు దూరంగా నిలిచి సాహిత్య సృష్టి చేసి తమ పార్థక్యాన్ని నిలుపుకోగల్గిన ధన్య జీవులు. నాచన సోమనాథుని గూర్చి ఆచార్య దివాకర్ల వేంకటావధాని గారు, పిల్లల మర్రి వానిని గురించి ఆచార్య బి. రామరాజుగారు, జాషువాను గురించి ఆచార్య సి. నారాయణరెడ్డిగారు, కృష్ణశాస్త్రిని గురించి ఆచార్య యస్వీ జోగరావుగారు, దాశరథిని గురించి డా॥ జి. వి. సుబ్రహ్మణ్యంగారు యువభారతి వేదికనుండి సహస్ర రసిక జనాభిరామంగా ప్రసంగించి వ్యాసాలను అందించారు. అనివార్యమైన కారణాల వల్ల కాబోలు ఆచార్య జోగరావుగారు వ్యాసాన్ని అందించలేకపోయారు. అందుకే ఇందులో పొందు పరచలేక పోతున్నాం.

ఉపన్యాసాలిచ్చి వ్యాసాల నందించిన ఈ సాహిత్యాచార్యులకు యువభారతి కృతజ్ఞతా పూర్వకమైన అభివదనాలను సమర్పించుకుంటున్నది. మా ఉపన్యాస మంజరీ కార్యక్రమాలకు ఆధికారిక సంఖ్యలో విచ్చేసి, మమ్మల్ని ప్రోత్సహించిన భాషాభిమాను లకు మా సమస్సులు. జంట నగరాలలోని వారే కాక ఇతర ప్రదేశాల నుండి కూడా ఉపన్యాసాలను వినడానికి వచ్చిన భాషా బంధువులకు మా నమస్సులు.

ఉపన్యాస మంజరీ కార్యక్రమాలను మరింత ప్రయోజనాత్మకంగా రూపొందించా లని యువభారతి సమాలోచనలు చేస్తున్నది. పదమూడవ వార్షికోత్సవ సందర్భంగా లహరీ కార్యక్రమాలను నిర్వహించే తీరుతెన్నుల్లో మార్పులూ, చేర్పులూ, కూర్పులూ చేయాలని ఆలోచిస్తున్నాం. పతీత్య లోకం ఈ సందర్భంగా తమ అమూ ల్యాభిప్రాయాలను తెలుప వలసిందిగా ప్రార్థిస్తున్నాము. సాధ్యమైనంత వరకూ అంద రికి నచ్చే విధంగానే మా కార్యక్రమాలు రూపొందించాలనే మా ఆకాంక్ష. “పాల కొత్తల మేలు కలయిక క్రొమ్మెరుంగులు జిమ్ము” నట్లుగానే మా యువభారతి భాషోద్యమాన్ని నిర్వహిస్తుందనీ విన్నవించుకుంటున్నాము.

మాకు తోడ్పడుతున్న వారు ఎందరో మహానుభావులు అందరికీ వందనములు.

ఇరివెంటి కృష్ణమూర్తి

అధ్యక్షుడు





# క వి తా ల హ రి

## ఉపన్యాస మంజరి కార్యక్రమాల వివరణ

స్థలం:- ఆంధ్ర సారస్వత పరిషత్తు భవనాలు,  
తెలకొండ. హైదరాబాద్ - 500 001.

సమయం: సాయం కాలం గం॥ 5-30 ని॥లు

మొదటి సమావేశం

9-11-1975

ఆదివారం

- కవితామూర్తి : నాచన సోమనాథుడు  
ఉపన్యాసకులు : ఆచార్య దివాకర్ల వేంకటావధాని గారు  
అధ్యక్షులు : శ్రీ దేవులపల్లి రామానుజరావు గారు  
ఆంధ్రప్రదేశ్ సాహిత్య అకాడెమీ కార్యదర్శులు  
ముఖ్యఅతిథులు: శ్రీ అల్లాడి కుప్పస్వామి గారు  
ఆంధ్రప్రదేశ్ హైకోర్టు న్యాయమూర్తులు

రెండవ సమావేశం

23-11-1975

ఆదివారం

- కవితామూర్తి : పిల్లలమట్టి పినవీరభద్రుడు  
ఉపన్యాసకులు : ఆచార్య బి. రామరాజు గారు  
అధ్యక్షులు : శ్రీ గడియారం రామకృష్ణశర్మ గారు  
ఆంధ్ర సారస్వత పరిషత్తు కార్యదర్శి  
ముఖ్యఅతిథులు: డా॥ బెజవాడ గోపాలరెడ్డి గారు  
ఆంధ్రప్రదేశ్ సాహిత్య అకాడెమీ అధ్యక్షులు

మూడవ సమావేశం

14-12-1975

ఆదివారం

- కవితామూర్తి : జాషువా



ఉపన్యాసకులు : ఆచార్య సి. నారాయణరెడ్డి గారు

అధ్యక్షులు : డా॥ పి. ఎస్. ఆర్. అప్పారావు గారు  
అంతర్జాతీయ తెలుగు సంస్థ డైరెక్టరు

ముఖ్యఅతిథులు : 'చలం ఆలోచనలు' ఆవిష్కర్తలు :

శ్రీ కె. జయచంద్రారెడ్డి గారు  
ఆంధ్రప్రదేశ్ హైకోర్టు న్యాయమూర్తులు

నాలుగవ సమావేశం

21-12-1975

ఆదివారం

కవితామూర్తి : దేవులపల్లి కృష్ణశాస్త్రి

ఉపన్యాసకులు : ఆచార్య యస్వీ. జోగారావు గారు

అధ్యక్షులు : కళాప్రపూర్ణ, పద్మశ్రీ బోయి భీమన్న గారు

ముఖ్యఅతిథులు : భారతనారి-నాడు-నేడు ఆవిష్కర్తలు

శ్రీ అక్కిరాజు వాసుదేవరావు గారు

అయిదవ సమావేశం

4-1-1976

ఆదివారం

కవితామూర్తి : మహాకవి దాశరథి

ఉపన్యాసకులు : డా॥ జి.వి. సుబ్రహ్మణ్యం గారు

అధ్యక్షులు : శ్రీ ఎం. ఎస్. రాజలింగం గారు

గవర్నమెంట్ ప్రిడర్ అండ్ పబ్లిక్ ప్రెసిక్యూటర్

ముఖ్యఅతిథులు: తిమ్మన కవితావైభవం, తులసీదాసు కవితావైభవం,  
ధూర్జటి కవితా వైభవం ఆవిష్కర్తలు:

శ్రీ ఆమంచర్ల గంగాధరరావు గారు

ఆంధ్రప్రదేశ్ హైకోర్టు న్యాయమూర్తులు

బహుమతి ప్రదానం : శ్రీమతి ఇల్లిందల సరస్వతీదేవి గారు



# కవిదౌలహారి

## అనుక్రమణిక

యువభారతి పరిచయం	III
మా మాట	IV
“కవితాలహారి” కార్యక్రమాల వివరణ	VI
అనుక్రమణిక	VIII
నాచన సోమనాథుడు	1
— ఆచార్య దివాకర్ల వేంకటావధాని	
పిల్లలమట్టి పినవీరభద్రుడు	25
— ఆచార్య బి. రామరాజు	
గుట్టం జాషువా	78
— ఆచార్య సి. నారాయణరెడ్డి	
దాశరథి	89
— డాక్టర్ జి. వి. సుబ్రహ్మణ్యం	



# నాచన సోమనాథుడు

## ~ ఆచార్య దివాకర్ల వేంకటాచలదాని

ఆంధ్ర వాఙ్మయమున కవిత్రితయము వారి తరువాత వారితో సమానుడుగనో వారిలో నొకరిద్దరికంటె నధికుడుగనో పరిగణింపఁబడి ఏమర్కుకుల మన్ననల నందినవాఁడు నాచన సోమనాథుడు. కీ.శే. వీరేశలింగం పంతులుగా “రితని కవిత్వము కవిత్రితయము వారిలో ననేకుల కవిత్వముకంటెఁ బ్రశస్తముగా నుండు” నని వ్రాసి యుండిరి. ఇచ్చట ననేకు లనఁగా తిక్కన యొక్కఁడుఁడక్క మిగిలిన యిరువురు నని వారి యభిప్రాయము. చిన్నయసూరి యితనిని “అలికంబున నక్షిని దాచినట్టి సర్వజ్ఞుఁ”డని ప్రశంసించి యుండెను, కీ. శే. బహుజనపల్లి సీతారామాచార్యుల వారి తని యుత్తర హరివంశము “మిక్కిలి ప్రౌఢముగాను భారతమున కంటె నెల్ల విధముల విశేషించినదిగాను గానఁబడుచున్న” దని వ్రాసి యుండిరి. ఇతఁడు త్తర హరివంశమునే కాక వసంతవిలాసము, హరివిలాసము అను గ్రంథములను కూడ రచించి యుండినట్లు లక్షణ గ్రంథములం దుదాహరింపఁబడిన పద్యములను బట్టి తెలియుచున్నది. వసంత విలాసము మాచయబ్రహ్మయ కంకితము చేయఁబడిన దని తెల్పి కీ.శే. మానవల్లి రామకృష్ణ కవిగా రందలి మొదటి పద్యము నుదాహరించి యున్నారు. ఈ గ్రంథ మిప్పుడు లభించుటలేదు. అప్పకవియు వెల్లంకితాతంభట్టును క్రమముగా నాచన సోమనాథునివని యుదాహరించిన “నాతో మార్కొనలేరు” “ఆపాదశిరో లంకారాపాదిత” ఇత్యాది పద్యము లేగ్రంథములలోనివో తెలియ వచ్చుటలేదు. కస్తూరి రంగకవి రంగరాట్టండమున నాచన సోమనాథుని హరివిలాసములోని వని నాల్గు కంద పద్యముల నుదాహరించి యున్నాఁడు. ఆ హరివిలాసము కూడ నిప్పుడు లభించుటలేదు. దానిపేరు హరివిలాసమో హరవిలాసమో సంశయ గ్రస్తముగానున్న దనియు, వసంత విలాసమే ఆ పేరఁ బేర్కొనఁబడినదో లేక అది వేఱు గ్రంథమో తెలియుట లేదనియు కీ.శే. ఛాగంటి శేషయ్యగారు వ్రాసియున్నారు. నాచన సోమనాథుని ఉత్తర హరివంశ మొక్కదే యిప్పుడు లభ్యమగుచున్నది.



నాచన సోమనాథుడు నియోగి బ్రాహ్మణుడు; ఆపస్తంబసూత్రుడు. భారద్వాజ గోత్రుడు; యజుశ్శాఖీయుడు; సకలా గమవేది; అష్టాదశ పురాణాభిజ్ఞుడు; అష్ట భాషా కవిత్వ నిపుణుడు. ఇతనికిని మఱి యైదుగురు బ్రాహ్మణులకును గలపి బుక్కరాయలు పెంచుకలదిన్నెయను గ్రామమును దానము చేసియున్నట్లు తెల్పు నొక శాసనమున నితనిని గూర్చి “సోమయ నాచనాంభోదేః సోమాయా మితతేజసే” అని కలదు. దీనిని బట్టి యితడు నాచన సముద్రమునకు చంద్రుడని తెలియుచున్నది. ఈ నాచన యనునది తండ్రి పేరైనను వంశము పేరైనను గావచ్చును. కాని కొక్కొక కవియైన ఎఱ్ఱనకవి “నాచనసుతు సోమ” నని స్పష్టముగా చెప్పియుండుట చేతను, కొఱవిగోప రాజకవి “నాచిరాజు సోమన” యనియు, వినవీరభద్రుడు “నాచిరాజు సోమ” అనియు నితనిని పేర్కొని యుండుటచేతను అది యితని తండ్రిపేరే అని నిశ్చయింప వచ్చును. పై శాసనమును బట్టియే యితని కాలమును గూడఁ గొంచె మించు మించుగాఁ దెలిసికొనుట కవకాశము కలుగుచున్నది. బుక్కరాయలు పెంచుకలదిన్నె గ్రామముపేరు బుక్కరాయ పురమని మార్చి దానిని “అలంకృతే శకస్యాబ్దే రస భూనయనేందుభిః తారణాబ్దే చైత్రమాసే నవమ్యాం శుక్లపక్షసే” అనగా రసభూనయనేందు సంజ్ఞకమైన శకాబ్దమునకు సరియైనతారణవత్సరమున చైత్ర శుద్ధ నవమి నాడు నాచనసోమనాథునికిని మఱియైదుగురు బ్రాహ్మణులకును దానము చేసినట్లు పై శాసనమున చెప్పబడినది. రస = 6; భూ = 1; నయన = 2; ఇందు = 1. అంకానాం వామతోగతిః అను సంప్రదాయమును బట్టి ఆ సంవత్సరము 1216 శకాబ్దమగును. అనఁగా క్రీ. శ. 1216 + 78 = 1294. మఱియొక శాసన ప్రతిలో రసభూనయనేందుభిః అనుచోట రసాభ్రనయనేందుభిః అను పాఠము కలదు. దీనిని బట్టి ఆ సంవత్సరము (అభ్ర = 0) 1206 + 78 = 1284 అగును. 1294 వ సంవత్సరము తారణాబ్దము కాదు. కావున అది పొటపాడే. 1294 వ సంవత్సరము తారణాబ్దమే కాని యప్పటికి దాతయైన బుక్కరాయలు జన్మించియైన నుండలేదు. పై శాసనము నందలి “విద్యాభిదాననగరీ విజయోన్నతశాలినీ విద్యారణ్యకృతా తస్యాం రత్నసింహాసనే స్థితః” అను పాదములను బట్టి దాన కాలమునకు విజయనగర నిర్మాణమై యుండినట్లు తెలియుచున్నది. అందుచే తన్నగర నిర్మాణానంతరమే శాసనము వేయింపఁ బడినదనుటలో సందేహము లేదు. విజయనగరము నేలిన మొదటి రాజు బుక్కరాయల అగ్రజుడైన హరిహరరాయలు. అతడు శక 1258 (క్రీ. శ 1886)వ సంవత్సరమున విద్యారణ్యస్వామి ఆజ్ఞననుసరించి పట్టాభిషిక్తుఁ డైనట్లు తెలియుచున్నది.



అతని తరువాత తమ్ముడైన బుక్కరాయలు సింహాసనమధిష్ఠించి 1855 నుండి 1877 వఱకును పాలనము సాగించినట్లు శ్రీ కొమఱ్ఱాజు లక్ష్మణరావు పంతులు గారును. శ్రీ చిలుకూరి వీరభద్రరావు పంతులుగారును నిర్ణయించి యున్నారు. విద్యానగర నిర్మాణానంతరమే ప్రైశాసనము వెలసిన కారణమున రసాభ్రనయనేం దుభిః (1208 = 1284) అను పాఠమును సవరింపవలసిన అక్కఱ యేర్పడినది. రైసు పండితుడు తారణ సంవత్సరమును సాధారణగను రసాభ్రనయనేందుభిః అనుదానిని కరాజ నయనేందు భిః గను మార్చి (కర = 2 ; అజ = 9 ; నయన = 2 ; ఇందు = 1 = శక 1292 క్రి. శ. 1870) శాసన కాలమును క్రి. శ. 1870 గా నిర్ణయించెను. ఈ సంవత్సరము బుక్కరాయల పాలన కాలమునందే యున్నది కాని శాసనమునందలి పదములను యధేచ్ఛముగా మార్చివేయుట జరిగినది, అందుచే క్రి. శే. వేటూరి ప్రభాకరశాస్త్రిగారు నాగరిలిపిలో భ్ర, భూ. అను అక్షరములకుర్తు అను నక్షర మునకును సన్నిహిత సాదృశ్యముండుననియు, శాసనమును జదివినవారు పొటపాటున ర్తు అను దానిని భూ గను భ్ర గను చదివి యుందురనియు తెల్పి పాఠమును రసర్తు నయనేందుభిః అని సవరించిరి. అప్పుడు శాసన కాలము (రస = 6, ర్తు. = 6; నయన = 2 ; ఇందు = 1 = 1266 + 78) క్రి. శ. 1844 అగును. అది తారణ సంవత్సరమే. కాని యప్పటి కింకను బుక్కరాయలు సింహాసన మధిష్ఠించి యుండని కతమున అతడు దానము చేయుట యెట్లను సాదేహ ముదయింప వచ్చును. దానికి ప్రభాకరశాస్త్రిగారు హరిహరరాయలే రాజ్యము చేయుచుండి నను బుక్కరాయలు యువరాజుగా నుండెననియు, సర్వసమర్థుడైన యతడే విద్యా నగరమును నిర్మింపజేసి దాని కాపేరు పెట్టి యుండెనని చెన్నరాయపట్నం తాలూకా లోని యొక శాసనము తెల్పుచున్నదనియు తెల్పి అన్న రాజ్యము చేయుచుండినను తమ్ముడు దానము చేయుటలో నాజ్ఞేపము లేదని సమాధానము చెప్పియున్నారు. వారు చేసిన సవరింపును, చెప్పినసమాధానమును యుక్తములుగనే యున్నవి. అందుచే శాసన కాలము క్రి. శ. 1844 అని నిర్ణయింప వచ్చును. అప్పటికి నాచన సోమన ముప్పదికిని నలువదికిని నడిమి వయసువాడై యుండునని భావించినచో నతడు ఎఱ్ఱ నకు కొంతవఱకు సమకాలికుడయ్యును వయస్సున నతనికంటె గొంచెము చిన్నయని తలంప వచ్చును.

హరివంశమునకు భారత పరాశమనియు, భారతఖిలపర్వమనియు పేరు లున్నవి. సంస్కృతమున హరివంశము కొన్నిప్రతులలో పూర్వోత్తర భాగములు గను కొన్నిప్రతులలో పర్వత్రయాత్మకముగను విభజింప బడియున్నది. హరివంశ



పర్వము, విష్ణుపర్వము, భవిష్య పర్వము అనునవి మూడును అందలి పర్వములు. హరివంశ పర్వమును విష్ణుపర్వము నందలి మొదటి 61 అధ్యాయములును కలిసి పూర్వభాగమును, విష్ణుపర్వము నందలి తుది 61 అధ్యాయములను భవిష్య పర్వమును కలిసి ఉత్తర భాగమునను అందు నిర్ణయింపఁబడినవి. ఎఱ్ఱాప్రెగ్గడ పర్వవిభజమునుగాక పూర్వోత్తరభాగ విభజముననే అనుసరించెను. కానిమూలము నందలిపూర్వోత్తరభాగ విభజమునకును ఎఱ్ఱన హరివంశమందలి భాగవిభజనముకును కొంచెము భేదమున్నది. మూలమున పూర్వభాగము విష్ణుపర్వము నందలి 61 అధ్యాయముతో ముగియుచుండ ఎఱ్ఱన పూర్వభాగ మా పర్వమునందలి 61 వ అధ్యాయముతోనే ముగియుచున్నది. నాచన సోమనాథుఁడు కూడ పర్వత్రయ విభజనమునుకాక పూర్వోత్తర భాగ విభజనమునే అనుసరించెను. అతని ఉత్తరహరివంశము బరిదేవ మాహాత్మ్య నరకాసుర సంహారములతో నారంభించుచున్నది. మూలమునందలి ఉత్తరభాగము కూడ బరిదేవ మాహాత్మ్యముతోఁగూడిన విష్ణుపర్వమునందలి 62 వ అధ్యాయముతో నారంభమగుచున్నది. ఎఱ్ఱన సోమన లిరువురును ఆంధ్రమున తమ గ్రంథములను ఆశ్వాసములుగా విభజించి యుండిరి.

సోమనాథుని ఉత్తరహరివంశ మొక్కటే యిప్పుడు లభ్యమగు చుండుటచే నతఁడు పూర్వ హరివంశమును రచించెనా లేవా అను ప్రశ్న ముదయించుచున్నది. ఈ విషయమున పెక్కు వాదోపవాదములు జరిగి యున్నవి. కొందరు సోమనాథుఁడు పూర్వహరివంశమును కూడ రచించి యొందెననియు, గొంద రాతఁడు ఉత్తర హరివంశమును మాత్రమే రచించెననియు నభిప్రాయ పడియున్నారు. ఇరుపక్షముల వారును తమ తమ వాదములను సమర్థించుటకు హేతువులు చూపియున్నారు. సోమన పూర్వ హరివంశమును కూడ రచించియుండునని చెప్పువారి వాదమే బలవత్తరముగా కనవచ్చుచున్నది.

కవులేదైన కావ్యమును రచించునప్పు డారంభమున నిష్ఠదేవతా ప్రార్థన, పూర్వకవిస్తుతి, కావ్యరచనాసందర్భము మున్నగు వానితోఁగూడిన అవతారికను వ్రాయుట పరిపాటి. ఉత్తరహరివంశమున నట్టి అవతారికలేదు. అది నేరుగా కథతోడనే ఆరంభమగుచున్నది. సోమన అట్టి అవతారికను పూర్వహరివంశారంభమున వ్రానియుండుటచే నుత్తరహరివంశమున నది వ్రాయవలసిన అవశ్యకత లేకపోయినది. ఉత్తర హరివంశము కృతిపతి సంబోధనానంతరము “దేవా: వైశంపాయనుఁడు జనమే జయుని కిట్లనియె”నను వచనముతో నారంభమగుచున్నది, వైశంపాయనుఁడు జనమే



జయుని “హరివంశ ప్రథమ కథాంతరమునఁగల వింతవెల్లఁ దప్పక మదిలోఁ దిరమయ్యె  
గదా మీదట నరవరః యే కథ లోకో విన్మోహియమ”ని అడుగ జనమేజయుఁడు  
బలదేవులావు మునువిని మరియుఁదనియదు మది ముద మొదవఁగ వినగోరెడుఁ  
జెప్పవే వివేకనిధానా” అని వేడియుండెను. దీనినిబట్టి జనమేజయుఁడు హరివంశ  
ప్రథమకథయైన పూర్వభాగము నందలి విషయములన్నియు గ్రహించె ననియు  
నందు బలరాముని బలపరాక్రమములను గూర్చి వినియు తనియక యింకను వివరింపు  
మని వైశంపాయను నడిగెననియుఁ దెలియుచున్నది. “సంస్కృతము నందలి పూర్వ  
హరివంశములోని కథలన్నియు వింటివి గదా. ఇంక నిప్పుడే కథలు వినవలెను”వని  
వైశంపాయనుఁడు జనమేజయు నడిగెనని చెప్పుట ఉచితముకాదు. ఆ హరివంశ  
ప్రథమ కథ నాచనసోమనాథుని ఆంధ్రపూర్వ హరివంశమేయై యుండవలెనని తోచు  
చున్నది. భారతేలిహాసము రచించినపిమ్మట వ్యాసుఁడు దానిపరాంశముగా పూర్వోత్తర  
భాగములతోఁగూడిన హరివంశమును రచించెను. నాచన సోమనాథుఁ డుత్తర హరివంశ  
గద్యంలో “బుధారాధన విరాజి తిక్కనసోమయాజి ప్రణీతంబైన శ్రీ మహాభారత కథా  
నంతరంబున ... సోమనాథ ప్రణీతంబైన యుత్తరహరివంశంబునం”దని వ్రాసి  
యుండెను. సోమయాజి భారతమునందలికథ పాండవుల స్వర్గారోహణముతో ముగియు  
చున్నది. దాని యనంతరము పూర్వహరివంశ కథ వ్రాయుట యుచితముకాని  
దానిని మాని ఉత్తరహరివంశకథ వ్రాయుట యుచితముకాదు. ఒకవేళ ఉత్తరహరి  
వంశభాగమునే సోమన వ్రాయసంకల్పించినచో శ్రీ మహాభారత కథానంతరమున  
అని చెప్పవలసిన అక్కఱ లేదు. మరియు నతఁడు పూర్వ హరివంశమును  
విడిచివైచి ఉత్తరహరివంశమును మాత్రమే వ్రాయవలసిన ప్రత్యేకకారణ మేదియు  
లేదు. హరివంశ పఠనశ్రవణ రచనా లేఖనముల వలనఁ గలుగుఫలము సమష్టిగా  
హరివంశమున కంతకును చెప్పఁ బడినదికాని వ్యష్టిగా నుత్తరహరి వంశమునకు  
మాత్రమే చెప్పఁబడి యుండలేదు. కీ. శే. నడకుదుటి వీరరాజుపంతులుగా రాంధ్ర  
సాహిత్య పరిషత్పత్రికలో రచించిన యొక వ్యాసమున శ్రీమదోగిరాల జగన్నాథ  
కవిరాజుగారు తమ సుమనోమనోభిరంజన కావ్యమునకు వ్యాఖ్యానము వ్రాయుచు  
రేఫసంయుక్తవర్ణ పూర్వాక్షరమునకు లఘుత్వము కలుగుట దోషముకాదనుటకు నాచన  
సోమనాథుని దని ‘శతతాళ దమ్మహదమున నుఱికెన్” అనుప్రయోగము నుదహ  
రించెననియు, నది ఉత్తర హరివంశమున కానవచ్చుటలేదనియు, సందర్భమునుబట్టి  
చూడ నది శ్రీకృష్ణుఁడు కాళియహదమున నుఱికిన సందర్భమునకు సంబంధించినదిగా  
తోచుచున్నదనియు, నా సందర్భము పూర్వహరివంశముననే వచ్చుననియు, కవిగారే  
స్వయముగా ముద్రించుకొన్న గ్రంథములోని ఆ యువాహరణమును ప్రక్షిప్తముగా



కాని లేఖక ప్రమాదజనితముగా కాని భావించుట కవకాశములేదనియు నిది సోమన పూర్వహరివంశమును కూడ వ్రాసెననుటకు నిదర్శనమగు చున్నదనియు వ్రాసి యుండిరి. వారు చూపిన హేతువు సులభముగా తోసిపుచ్చఁ దగినదికాదు. అందుచే బలవత్తరములైన యితర హేతువులు లభ్యములగు నంతవఱకు నాచనసోమనాథుఁడు పూర్వహరివంశమును కూడ రచించెనని భావించుటయే సమంజసముగా నుండును.

ఉత్తర హరివంశమున నాఱాశ్వాసములున్నవి. ఈ ఆఱింటిలో మొదటి ఆశ్వాసమున నరకాసురవధయు, ద్వితీయాశ్వాసమున కృష్ణుఁడు మృతులైన బ్రాహ్మణ పుత్రులను దెచ్చి బ్రాహ్మణుని కిచ్చుట, మఱి టాకర్ణుఁడను పిశాచరాజునకు దేవేంద్రత్వ మొసంగుట, పుత్రార్థియై శివునిగూర్చి తపస్సొనరించి కృతకృత్యుఁడగుట అను వృత్తాంతములును. తృతీయాశ్వాసమున పౌండ్రక వాసుదేవ వధయు. చతుర్థాశ్వాస హంసడిభక వృత్తాంతమును, పంచమషష్ఠాశ్వాసములం దుషాపరిణయ బాణాసుర గర్భ భంగ వృత్తాంతములును వర్ణింపఁబడినవి.

ప్రస్తుతము లభించుచున్న సంస్కృతహరివంశము నందలి యుత్తరభాగములతో సోమనాథుని యుత్తరహరివంశమును బోల్చి చూచినచో నతఁడు దానిని యదాతథ ముగా ననువదించుటకు యత్నింపలేదని తెలియవచ్చును. అతఁడు తన కిష్టములైన, తన ప్రయోజనమునకు సాధనములైన కొన్ని కథలను మాత్రమే గ్రహించి దాని నతి స్వతంత్రమార్గమున వెలయించెను. మూలమునందలి పెక్కుకథల నాతఁడు విడిచివైచెను. వానిలో పారిజాతాపహరణ పుణ్యకవచకథలు, భానుమతీహరణము, నికుంభవధ. ప్రభావతీపద్యుష్ణువివాహము వజ్రనాభవధ మున్నగునవి ముఖ్యములైనవి. గ్రహించిన కథలను కూడ నతఁడు తన యిచ్చవచ్చినట్లు వెనుక ముందుగా మార్చెను. మూలమున విష్ణుపర్వము నందే-అనఁగా నరకాసురవధకు దరువాతను కృష్ణుని కైలాస యాత్రకుఁ బూర్వమునను-ఉన్న బాణాసురవృత్తాంతము నతఁడు చివరి రెండాశ్వాస లలో వర్ణించెను. అట్లే మూలమునఁ జివరనున్న హంసడిభకోపాఖ్యానము నతఁడు చతుర్థాశ్వాసమునఁ జొప్పించెను. అతఁడు భవిష్యపర్వమునందలి కలియుగ జపతపోయోగ వర్ణాశ్రమాదారవర్ణనములను విడిచి వైచినను అందలి పెక్కుకథలను గ్రహించెను. కృష్ణబలరాములు సాందీపనికడ విద్యనభ్యసించుటయు కృష్ణుఁడు గురుదక్షిణగా నతని మృతపుత్రుని పునర్జీవితునొనరించి యిచ్చుటయు ఎఱ్ఱన పూర్వహరివంశము చివర నున్నది. బాణాసుర వృత్తాంతమందలి 'నిందారులెగఁగొని' అనుసీసపద్యమును "చేతుల కసివో" అను కందపద్యమును ఎఱ్ఱన సోమనల రచనలు రెండింటియందుఁ గానవచ్చు



చున్నవి. దీనిని బురస్కరించుకొని కొందఱు ఎఱ్ఱన సోముని తరువారివాడనియు, నా పద్యములను సోముని ఉత్తరహరిహంశము నుండి గ్రహించెననియుఁ జెప్పుచున్నారు. కానియట్లనుట సమంజసము కాదు. ఆపద్యములు ఎఱ్ఱన హరిహంశపు టముద్రిత ప్రతుల న్నింటఁ గనవచ్చుచుండ సోమన ఉత్తరహరిహంశపు టముద్రితప్రతుల కొన్నింటనే కన వచ్చుచున్నవి. ఆ పద్యములందలి యభిమానముచే కొన్నింటనే లేఖకులు వానిని రెండింటఁ జొప్పించి యుందురు. సోమన యెఱ్ఱన కంటఁ జిన్నవాఁడైయుండుననుటలో సందేహము లేదు. ఎఱ్ఱన రచనయే పూర్వమై యుండును. వారిరువురు నొండొరుల రచనా విషయము నెఱుఁగక యుండవచ్చును. ఎఱింగినను సోముడు తన ప్రణాళిక భిన్నమగుటచే సమాన వస్తువిచిత్రిత్యలేక తన రచన సాగించియుండవచ్చును.

సోమన ఉత్తర హరిహంశమును స్థూలముగాఁ బరికింప నందలి కథల కొందొంటికి సంబంధము లేక పోవుటచేనందు వస్త్రైక్యము కొఱవడినట్లు కనిపించును. కానిసూక్ష్మము గాఁ బరిశీలించు వారి కంతర్గతముగా నొక సంబంధముగోచరింపపోదు. అది శ్రీకృష్ణ నాయకత్వము. అందలి కథలన్నింట కృష్ణుడే నాయకుడు. సోమన కృష్ణుని పరబ్రహ్మ త్వమును రూపొందించెను. ఆ విషయము నాతఁడు కొన్ని కథలలో వాచ్యముగను కొన్నింటిలో వ్యంగ్యముగను బ్రకటించెను. నరకాసురవధానంతరము భూదేవి కృష్ణుని జగము “లన్నియుఁ బుట్టింప బెంపఁ దుంపఁబురుషులు ముగురై పుట్టినవేలుపవట” అని పఠించెను. కృష్ణుడును ఆమె నోదార్చుచు “దుష్ట శిక్షణంబును శిష్టరక్షణంబును జేయ నతరించిన నాకుం బుత్ర మిత్రాదులని చూచుట ధర్మంబుగా”దని తన యవతారపురుష త్వమును వాచ్యముగనే చెప్పివై చెను. బ్రాహ్మణపుత్రపునర్జీవన వృత్తాంతము నొక విధ ముగా నర్జున గర్వభంగమనియుఁ జెప్పవచ్చును. అర్జునుడు ధనుర్విద్రాగేసరుడగుటచే యముని నీరోధింపఁ గలనని భావించెను. కాని యట్లు చేయలేక పోయెను. కృష్ణుడర్జున సారథికమైనర థముపై నరుగునప్పుడు సముద్రము తా రూపముదార్చి దారియిచ్చుటయు, సప్తపర్వతములు తెఱవి యిచ్చుటయు, కృష్ణుడు భయంకర కర్తవ్య సంతమసమును చేర్చించుటయు, లేజోరూపుడైన పురుషునందుఁ జొచ్చి మృతవిప్ర పుత్రులఁదెచ్చుటయు, దిరుగు ప్రయాణము షణములో ముగించుటయు నతని పరబ్రహ్మత్వమునకు నిదర్శనములు. అర్జునుడడుగఁ గృష్ణుడతేజోరూపము తన ప్రకృతియనియు, అక్షరత్రయ రూపమై యఖిలయోగమూలమగు ప్రణవము తనమూర్తి యనియు నెఱింగించెను. కృష్ణుడు ఘంటాకర్ణుని దివ్యరూపునిగా నొనర్చి యతని కిందత్వమిచ్చుట పర బ్రహ్మము తప్ప నన్యులు చేయలేని కార్యము. కృష్ణుడు పుత్రార్థియై శివునిగూర్చి



తపస్సొనరింపఁబోవుట శివాధిక్యమునే సూచించును. కాని శివుడు తన తపమునకు భంగమొనర్చిన మన్మథునంగరహితు నొనరించుటచే కృష్ణుడు మరల నాతనిఁ బుత్రునిగాఁ బడయుట కాతని యనుమతి పొందవలసిన యవసరమున్నది. తపస్సొ యంగీకార ప్రాప్తికి సాధనము. శివుడు పుత్రుని నొసంగి కరములు మొగిచి కృష్ణుని స్తుతించు సందర్భమున నాతని పరమాత్మగను విశ్వేశ్వరునిగను నిరూపించెను. పౌండ్రక వాసుదేవుడు సామాన్యుడుకాడు. కృష్ణుడే యతనిని గూర్చి “నాకును వానికి సాటిగాని యెవ్వరికిఁ దరంబు గాదు యదువంశము మ్రింగుచునుండు”నని చెప్పి యుండెను. అట్టి వానిని వధించుట కృష్ణుని యతిలోక మహిమాను భావములకుఁ దార్కాణ. నారదుడు పౌండ్రకుని ప్రగల్భములు విని యౌర్వక యతని మంద వించిన పల్కులలో కృష్ణుని యదీశ్వరత్వము ద్యోతితమగు చున్నది. తృతీయాశ్వాసము చివరఁగల కాశీపతి వృత్తాంతము పౌండ్రకవధ కనుబంధమే. కాశీపతి పౌండ్రకునికి సహాయుడు. అతడు పంపిన కృత్యను చక్రముచే నీటుచేసి కాశిని కాల్చుట కృష్ణుని మహానుభావతకు నిదర్శనము. హంసడిభకులు శైవాత్మకులు; వరలాభ గర్వితులు. శివుడు వారికి సర్వాస్రము లొసంగుటయే కాక ప్రమథద్వయమును గావలిగా నేర్పఱి చెను. దుర్వాసుడు కృష్ణుని నుతించుచు “వేదాంతములనైన వెదకనందని రూపు విజ్ఞాన రూపమై వెలయురూ” పని యతని పరబ్రహ్మతను నిరూపించెను. కృష్ణుడు హంసడిభకులను రూపుమాపుటయేకాక మాహేశ భూతద్వయమును గైలాసాద్రిపైఁ బడునట్లుగా విసరివైచి తన యతిలోకపరాక్రమమును బ్రదర్శించెను. పుష్కరతీర నివాసులైన మునులు “దేవదేవు నద్దేవునిఁ దెలియువారు దేవదేవుని రూపంబు, దెలియువా” రని సంస్తుతించిరి. చతుర్థాశ్వాసాంతమున యశోదానందులు కృష్ణునిఁ జూడ వచ్చినప్పుడు కృష్ణుడు వారి నాద రించిన విధ మతని కృతజ్ఞతభావమునకుఁ బరమ నిదర్శనము. తుదిరెండాశ్వాసములందలి ఊషాపరిణయ వృత్తాంతమును బాణాసుర గర్వ భంగమవికూడ భావింపవచ్చును. కృష్ణుడు బాణాసురుని చేతులు ఖండించి శివుని ప్రార్థనపై నాతనిఁ జంపక విడిచెను. ఆ యుద్ధమున శివకుమారు లిర్వురు నోడిరి. వైష్ణవ జ్వరము శివజ్వరము నడంచెను. ఇచ్చట కృష్ణపారమ్యము బహువిధములఁ బ్రకటిత మగుచున్నది. కృష్ణుడు బాణుని గోవులఁదన దిక్కున నునిచిన వరుణు నోడించి యాతని దయఁ జూచుట యతని దిక్పాలకాతిశాయిత్యమును బ్రదర్శించుచున్నది. ఈ విధముగా నుత్తరహరివంశమునం దాద్యంతము కృష్ణపరబ్రహ్మత్వ నిరూపణము శ్రీ కవి సమాప్తులన్నట్లు ప్రబంధధ్వనియై యెసలారుచున్నది, ఈ ధ్వనియుఁ గథ



లన్నిటను సమానమైన కృష్ణనాయకత్వమును గావ్యమున కొక విధముగా వస్త్రైక్యమును సమకూర్చుచున్నది.

సోమనాథుడు తుత్తరహరివంశపు గద్యలలోఁ దనకు “శ్రీ మత్సకల బాషా భూషణ, సాహిత్య రసపోషణ, సంవిధానచక్రవర్తి, సంపూర్ణ కీర్తి, నవీనగుణసాధ” అను బిరుదములు చెప్పకొనెను, ఇవన్నియు నతనివిషయమున సార్థకములైనవే. ఇందు సంవిధాన చక్రవర్తి యనునది వస్తువునకు సంబంధించినది. సోమన కథల నన్నింటిని మూలమునుండియే గ్రహించినను వానిని మూలమునందు వలె నితిహాసమార్గమునఁగాక కావ్యమార్గమున లేక ప్రబంధమార్గమునఁ జెప్పియుండెను. అతఁ డచ్చటచ్చట నుచితములైన వర్ణనములుచేర్చి రసపాత్రపోషణమున కెక్కువ ప్రాధాన్యము నిచ్చుటలో నీమార్గభేదము కనిపించును. అన్ని కథలును అతఁడు వైశంపాయనునిచే జనమే జయునకుఁ జెప్పించెను. కృష్ణుడు మృతులైన విప్రపుత్రులను దెచ్చియిచ్చిన వృత్తాంతమును మాత్రము వైశంపాయనుఁడు తాను చెప్పినట్లు చెప్పక అర్జునుఁడు యుద్ధిష్ఠిరునితోఁ జెప్పినట్లు చెప్పియుండెను. ఆకథ యందలి పాత్రలలో నర్జునుఁడు కూడ నొకఁడు. అతఁ డందు చెప్పినది స్వీయచరిత్రము. సోమన కథలు చెప్పిన విధానము హృద్యముగా నున్నది. బాణాసుర వృత్తాంతము నందలి యుత్తరభాగమున యుద్ధవర్ణన మద్భుతావహమయ్య నతివిస్తృతమై కొంత విసువు కలిగించుచున్నది.

కథలయందలి సంవిధానసంఘటనము ప్రాయోభావముతోఁగూడి సహజమై యుండవలయును. సోమన ఆయాకథలయందు సహజములైన సంవిధానములు కూర్చుటలో మిక్కిలినై పుణ్యము ప్రదర్శించెను. ఊర్వశి దిట్టతనమును ప్రౌఢతయుఁ గల దేవవేళ్య. నరకాసురుఁడు కబురంపఁగనే వెళ్ళి యామె యతని కాముకప్రవృత్తిని కని పెట్టెను. ఆమె కతనియందెట్టి యనురాగమును లేదు. మంచిమాటలతో నాతనిఁ గిక్కురించి యామె తప్పించుకొని పోఁజూచెను. ఆమె చెప్పిన యుక్తు లన్నింటికి నాతఁడు సరియైన సమాధానములు చెప్పెను. అంత నామె “చిటు తనగవుల టెప్పల సిగ్గుదేర్చి నీవు రాజపు మాటలు నిన్నుఁగడవనాడనేర్తునె” అని తనయోటమి నొప్పుకొన్నట్లు నదించి “మహా మునుల్ క్రతువులు సేయుచోటి కథికారివి కాని కొఱంతయేటికిన్. యాజకులు యజ్ఞ భాగ భ్రాజిష్టునిజేయ నిన్ను భావజ సౌఖ్యావ్యాజపదరాజుఁ జేసెద” నని పలికెను. ఆ మాట వినఁగనే నరకునికి “అవునిదివోలు” ననిపించెను. అతఁ డప్పటి కొడంబడి యామెను వీడ్కొలిపెను. ఇచ్చటి సంవిధానచమత్కార మెంత సహజముగా నున్నదో



అంత యద్భుతముగా నున్నది, విఘ్నేడు వచ్చి తనకుఁ బుట్టఁబోవు పుత్రుని కాపాడుమని వేదినప్పుడు కృష్ణుడే వెళ్ళుట కవకాశముండినచో నర్జునగర్వభంగమునకుఁ దావేయుండెడిదికాదు. అప్పుడు బ్రాహ్మణుని తుదిపుత్రుఁడొక్కఁడును బ్రతికియుండెడివాఁడేమో; కృష్ణుడు చేసిన అతిలోకచర్యలను పివరించుటకు వీలుచిక్కెడిదికాదు. అందుచే సోమన “యానాఁడు కృష్ణుఁ డొక శాస్త్రములో నొకక్రతు వొకనాఁటి దీక్షకొనరిన గని కృష్ణుఁ”డది గైకొనియుండెనని యతఁ డప్పుడు వెళ్ళకుండుటకు చక్కని సంవిధానము కల్పించెను. పౌండ్రక వాసుదేవుఁడు కృష్ణుడులేని తఱి నిశీధమున ద్వారకపై దండెత్తెను, నారదుఁడు పౌండ్రకుని యౌద్ధత్యమును బదరికాశ్రమమందున్న కృష్ణుని కెఱింగించెను. కృష్ణుడు మఱు నాఁటి యుదయమునకు ద్వారక కరుదెంచెను. నారదుఁడు బెప్పియుండనిచో కృష్ణుఁ డింతత్వరగా వచ్చియుండెడివాఁడోకాదో; హంసడిభకులు దుర్వాసుని నవమానించిరి. అతఁడు సులభకోపి. వారిని శపించియుండవచ్చును. కాని “చక్రధరుఁడు బారి సమరనున్నాఁడు మిమ్మింకఁ గోపమేలనా” కని కోపమును నిగ్రహించుకొనెను. “యతినైన నాకేలయాగ్రహ”మని దుర్వాసుఁ డిట్లు శాంతము నవలంబించుట వింతగానుండును. కాని యదియే తరువాతి కథ నడచుట కవకాశమిచ్చినది. హంసడిభకులు విష్ణుభక్తుడైన జనార్దనుచే జనార్దనుని కడకు రాయబారిగాఁ బంపుట యద్భుతమైన సన్నివేశము. ఇది వారిని జంపుటకుఁ దలంచుచున్న కృష్ణునకు మంచి యవకాశము కల్పించెను. చిత్రరేఖ యనిరుద్ధునిఁ గొనివచ్చుట కేగుచు దారిలో “నొకకమలాకరమున నకలుషయోగనిశ్చలత నచ్యుతుఁ జిత్తమున” ధ్యానించుచుండిన నారదునిఁగని యతనికా వృత్తాంతమంతయుఁ జెప్పెను. అనిరుద్ధుని కొఱకు కృష్ణాదులు వెదకుకొనుచుండ నారదుఁడు ద్వారక కేగి యీవిషయము నెఱింగించెను, వెంటనే కృష్ణుఁడు బాణాసురుపురముపై దండెత్తెను. ఈవిధముగా చిత్రరేఖ నారదుని కావిషయము చెప్పినట్లు వర్ణింపఁబడిన సన్నివేశము కథాగమనమునకుఁ జక్కగాఁ దోడ్పడినది. “తన మనుమనిఁ గొనిపోయిన మనమునఁ గోపించెనేని మధుసూదనుఁ డేమని శాపమిచ్చునో” యని చిత్రరేఖ భయపడెను. అందుచేతనే యామె నారదుని కావిషయము తెల్పినాతఁడు “ఇది నీకుంబని కాదు. నా చేసిన సంవిధానమున నీవు నిశ్చింతముగా ననిరుద్ధుఁ గొనిపో”మ్మని యామెకు దైర్యము గొల్పిపంపెను. ఈవిధము సోమనాథుఁడు సంఘటించిన సంవిధానము లాతనికిఁ గల సంవిధానచక్రవర్తియను బిరుదమును సార్థక మొనరించుచున్నవి.

సోమన యుత్తర హరివంశమున నాయా సందర్భములందు కావ్యోచితములైన పెక్కు వర్ణనలు చొప్పించెను. అందుఁ గొన్ని వ్యక్తులకు సంబంధించినవి; కొన్ని నగ



రాశమ పర్వత మృగయాదులకు సంబంధించినవి. ఆ వర్ణనము లన్నింటి నతని లోక జ్ఞతాభావనా పాటవములతోపా దొక చమత్కార సహితమైన నవ్యతయు గోచరించును. నరకుడు స్వర్గమును జయించి యమరావతీ నగరము నరయుటకై యందుఁ బ్రవేశించెను. “నృత గీతంబులు నిస్సౌజవటహ సంజాతంబులును లేని చదుకములును” (1-52) అను సీసమును, దరువాతి వచనమును ఆ నగరమునకుఁ గలిగిన విన్నవనమును అందు బ్రవర్తిల్లిన యలజడిని గన్నులకుఁ గట్టినట్లు వర్ణించుచున్నవి. కావ్యాంతమున కృష్ణుడు బాణు గర్వమడంచి అనిరుద్ధుని చెట విడిపించి తిరిగి వచ్చి నప్పటి ద్వారకాపుర నగరీ వర్ణనములున్నవి. అందానంద వైభవ వికాసములు తాండవించుచుండెను. (1-265, 266, 269) పై రెండింటి అపజయమును విజయమును బొందిన నగరములందుఁ గనవచ్చు పరిస్థితుల తారతమ్యము చక్కగా గోచరించును. నరకుడు కబురంపగా నూర్వశి దీప్తయయు మునుముట్టిన భయకారణమున తొడవు బూడ్చిన రూపుతో, విరులు పుచ్చిన, పెన్నెటితో, పూతరాల్చిన మేనితో, కలికిచూపుల వీడ్కొన్న కన్నుగవతో చిరునవు నోసరించిన చిగురుమోవితో మది భీతి వెలుపలి తెలుక సేయుచు నాతని సమీపించెను. (1-57) అలంకారరహితమయ్యు ననన్య సామాన్యమైన యామె రూపమునందలి సహజ సౌందర్య శోభావిశేష మీ పద్యమున నద్భుతముగా వర్ణింపఁబడినది. కొడుకు హతుడైన కారణమున భూదేవి “మాఁగు వాటిన చంద్రమండలంబును బోలె వదనారవిందంబు వన్నె దఱుగ” (1-178) వగపు చిత్తరువో కళవళము కరువో యన నత్యంత విషణ్ణయై యుండెను. నరకుడు సత్యభామపై బాణములు విసరి నవి యామె మేనఁ గుసుమ శృంగారముకెల్లఁ గ్రొత్త సేసి యామె సొబగెనిమిది తెఱంగుల నినుమడింపఁ జేసెనని “క్రేగంటి చూపున గిరి కొన్న గేదంగి తేకుల కన్నదమ్ములగుచు” (1-151) అను సీసము హృద్యముగా వర్ణించుచున్నది. నరకుడు యజ్ఞసంభారముల నన్నింటిఁ బాడుచేసి కుమారికల బలాత్కరింప మునులు పలువిధములఁ కలత నొందిరి. “జడలు కంపలువట్టి జరుగ నీకున్నచో విడివింప శిష్యుల వెదకువాడ” (1-102) అను పద్యమున నా కలఁత సూక్ష్మములతో వర్ణింపఁబడినది. మునులు కృష్ణుని కడ కరిగి నరకుడు తమ కొన రించిన యెగ్గు వివరింప

“అరుణాంభోరుహ పత్ర నేత్రుడు సముద్య ద్భ్రాకుటి భంగ భా  
సురఫాలస్థలుడుం జలాచలమనశ్శూలాయ మానవ్యధా  
పరివేషానల భానుమండలుడునై ప్రత్యక్షరౌ దం బనన్  
నరకాలంభ విజృంభణంబు నెఱవెన్నారాయణుం డాకృతిన్” 1-117



అని సోమన పుండరీకాక్షుడైన కృష్ణుడు ధరుజాంభోరుహపతనేత్రుడై రౌద్రమూర్తిఁ దాల్చిన విధము నద్భుతముగా వర్ణించెను. ఇందు నారాయణ పదము సాభిప్రాయము. నరకునిఁ జంపుటకై కృష్ణుడు నారాయణుడు కావలసిన యక్కఱ యిందు చక్కగా సూచింపబడినది. కృష్ణుని కడ కార్తుడై యరిగిన భూనురుని వర్ణించు

వెడవీడెడు దోవతియును, బెడతల చేతులు వడంకు పెదవులు తూఁగా

దెడు వెండుకలును బైవైవెడలెడు కన్నీరుఁ గలుగు వేషముతోడన్ (2-7)

అను పద్యమాతని ఆర్తమూర్తిని సాక్షాత్కరింప జేయుచున్నది. ద్వితీయాశ్వాసము నందలి బదరికాశ్రమ వర్ణనమును (2-110), కైలాస వర్ణనమును (2-78), ప్రౌఢములై శ్లేష విరోధాభాసాంకారములతోఁ గూడి బాణుని కాదంబరి యందలి వర్ణనములను దలపించుచున్నవి. కృష్ణుడు శివుని వర్ణించిన సీసము (2-174, 175, 176)ల పూర్వభావనా సమంచితములై యా దేవుని రూపమహిమానుభావములను లెస్సగా వివరించుచున్నవి. “లలిత విద్రుమలతా లావణ్యమగు జటాజూటంబు చిగురాకు జొంప మైన” (2-175) అను పద్యమున శివుని యందారోపింపబడిన పారిజాత తరుత్వము సర్వాంగ సంగతమై అత్యంత మనోహరముగా నున్నది. సోమన తృతీయాశ్వాసమున హంసడిభకుల వేటను చూచినట్లు వర్ణించెను. “ప్రబల దంష్ట్రాగ్ర పర్యస్త ముస్తాస్తం” భేత్యాది సీసము చదువునప్పుడు వరాహకులము ఘురఘురారావ మొనరించుచు పాఠకుల వైపునకు వచ్చుచున్నట్లు నివించును. తృతీయాశ్వాసమున కృష్ణుడు ద్వారకకు వచ్చుటకు ముందు సోమన “కుంకుము హత్తించి కొనగోరఁ దీర్చిన పురు హూతునిల్లాలి బొట్టనంగ” (3-86) నను పద్యమున సూర్యబింబమును గన్నుల పండువుగా వర్ణించెను. ఉత్పేక్షానుయమైన యీ పద్యము తరువాతి ప్రబంధకవులకు మార్గదర్శకమై దారాశుద్ధి బంధురమై వీనులకుఁ గూడ విందు చేకూర్చుచున్నది. పంచమాశ్వాసము నందలి వన జలకేశీ వర్ణనమును, ఉషావియోగ వర్ణనమును సోమన భావనా పరిపక్వతను సూచించుచున్నవి. పంచమాశ్వాసములోని (5-186) వచనము నందలి కన్యాంతఃపుర వర్ణనము తరువాతి ప్రబంధకవుల విరహవర్ణన బీజములను నిలువయుంచిన నిక్షేపమువలె నున్నది. సోమన ద్వితీయ పంచమాశ్వాసములఁ దప్ప మిగిలిన నాలుగాశ్వాసములందు యుద్ధములను వర్ణించెను. ఈ వర్ణనము లందితనికి తిక్కన సోమయాజి యందుఁగల గురుభావము గోచరించును. యుద్ధ వర్ణనములం దితఁ డెవరెవ్వరితో యుద్ధము చేయుచుండిరో, యే యే శస్త్రాస్త్రములఁ బ్రయోగించిరో, వాని ఫలితమేమో విశదముగా వర్ణించును. ఆ సందర్భమున నితఁడు రచించు దీర్ఘ వచన



ములసంఖ్యాకములైన యసమాపకక్రియలతోఁ గూడి జరిగిన బీభత్సము నంతను బరితల ముందు ప్రత్యక్షము చేయుచుండును. శివజ్వరము సోకినపుడు బలరాముడును (1-76, 77), కృష్ణుడును (1-98) పొందిన వికారములను, కృష్ణుడు జృంభణాస్త్రమును ప్రయోగించినప్పటి శివుని వికారములను (8-184) సోమన చాల సహజముగా వర్ణించెను. ఈ విధముగా సోమన వర్ణనము లొక్కొక్క యెడ నేకైక విన్యాస చిత్రణము తోడను, ఒక్కొక్క యెడ ప్రతిక్షణ చాంచల్యమాన దశావిపర్యయ చిత్రణము తోడను గూడి అతని భావనా పాండితీ లోకానుభవములను చక్కగా వ్యక్తము చేయుచుండును.

సోమనాథునికి సాహిత్యరసపోషణుడను బిరుద మున్నది. సాహిత్యరసమును సమాసమును ద్వంద్వముగా గ్రహించినచో నతఁడు సాహిత్యమును, రసమును పోషించినవాఁడను నర్థమువచ్చును. సాహిత్య శబ్దమును బలువురు “సాహిత్యం త్యుక్తమ్ త్వేన సహభావత్వమ్” అను నర్థమువచ్చునట్లు నిర్వచించిరి. “సహితం రస సంయుక్తం తదేవసాహిత్యమ్” మ్మని మఱికొందఱు నిర్వచించిరి. రెండవ నిర్వచనము ప్రకారము సాహిత్యపదమున రసముకూడ నంతర్గతమైయున్నది. పై బిరుదమున సాహిత్యరస శబ్దములు రెండునుగలవు. అందుచే మొదటి నిర్వచనమునే గ్రహించుట యుక్తము. సోమన భారతకవులవలెఁగాక శబ్దార్థములు రెండింటికిని సమాన ప్రాధాన్య మొసంగెను. అతనిరచనలో ప్రతి సన్నివేశమున నర్థచమత్కారముతో పాటు శబ్దవైచిత్ర్యము గోచరించును. అందుచే నతఁడు సాహిత్య పోషణుడనుట అన్వర్థము. ఇంక నతఁడు రసపోషణమున మేటి. అతఁడు తర హరివంశమున శృంగార వీరరౌద్రకరుణ శాంతాద్భుత హాస్యబీభత్సములను చక్కగా పోషించెను. పంచమాశ్వాస మందలి యిందుధరోపాఖ్యానము శృంగారరసపోషకములైన వన జలకేశీ వర్ణనములతోఁగూడి హృద్యముగా నున్నది. అందలి స్త్రీల విలాసముల దర్శించినపుడే ఉషకు ప్రियసమాగమ వాంఛ యుదయించినది. ఉషాపరిణయ వృత్తాంతమున సోమన అయోగ వియోగ సంభోగ శృంగారముల నౌచిత్యవంతములుగా పోషించెను. ఊర్వశీ నరకాసురుల సంభాషణము రసాభాసము. ఊర్వశికి నరకునిపై ననురాగము లేకమైననులేదు. వారి సంభాషణము స్థూలదృష్టి కౌచిత్య దూరముగాఁ గనిపించును. కాని నరకుని కాముకతా రాక్షసత్వములను ఊర్వశి ‘లంజితనమును’ దృష్టి నిడుకొని చూచిన వారి సంభాషణ మట్లే సాగియుండునని తోచును. అయ్యును అందుకొన్ని అసభ్యతాబీజములు లేకపోలేదు. సత్యానరకాసుర యుద్ధవర్ణనమున సోమన శృంగారవీర రసములను మిళిత



మొనరించిన తెఱంగు ప్రశంసాపాత్రమై యున్నది. “అరిజూచున్ హరిజూచు” (1-162) అను పద్య మందుకుఁ దార్కాణము. సత్య యుద్ధకౌశలమును జూచి మెచ్చి కృష్ణుడు “లాలితకంఠాభరణంబుతో నతివకున్ లీలాపరీరంభము”ను కూడ నొసంగెను. ఆమెకు రెండు కంఠాభరణము లబ్బినట్లయ్యెను. తరువాత కృష్ణుడు “చెలువ చెక్కుల నెరికొన్న చెమట తుడుచుట” (1-170) మున్నగు పను లొనరించి యామె చేతి విల్లుగొని నరకునిపై బాణము వేయఁబొడంగెను. ఇచ్చటను శృంగారవీరముల మిశ్రణ మున్నది. అసలు సత్యా కృష్ణు లిరువురును గలసి యుద్ధమున కరుగుటయే శృంగార వీరములో కలిసి జంటగానేగి నట్లున్నది. నరకాసుర మరణానంతరము భూదేవిని వర్తించుపట్లను. సుతమరణ విక్లబుడైన విప్రుడు కృష్ణుని దర్శించి తన ఆర్తిని వివరించుపట్లను కరుణము వెల్లువయై ప్రవహించుచున్నది. “తడియొత్తు చీరతో దాది కౌగిటఁజేర్చి చూపంగఁగన్నార జూడనైతి” (2-16) అను పద్యము కరుణ వాత్సల్యముల సంగమస్థానము. హంసుడు మరణించినవిమ్మట డిభకుడు యమునాజలముల “నా యెల్లినీడన నరలోకమేలుదు నను లావు వటితి పాలయ్యెనన్న” (4-300) అను పద్యమూ యన్నదమ్ము లంతకుముందొనరించిన యౌద్ధత్యమును మఱపింపఁజేసి పాఠకుల కన్నులకుఁ జెమ్మకలిగించును. చతుర్థాశ్వాసము చివర యశోదానందులు కృష్ణుని జూచుట కరుదెంచిన సందర్భమున వాత్సల్య భక్తి జాలువాలుచున్నది. కృష్ణుడు తపస్సుచేయ శివుఁ డాతనికిఁ బ్రత్యక్షమైన సందర్భము శాంతమున కునికిపట్టు. మంటా కర్ణుని చేతలలోఁ దామసభక్తి చిహ్నము లున్నను అతఁ డాసనమునఁ గూర్చుండి లోపలను వెలుపలను ఏకైకమూర్తిని దర్శించిన సందర్భము శాంతరసాలవాదమై యున్నది. కృష్ణుఁ డాతని మేను నిమిరి అతనికి దివ్యరూపముతో పాటింద్రత్యమును గూడ నొసంగుట అద్భుతరసమయముగా నున్నది. జనార్దనుడు కృష్ణుని దర్శించిన ఘట్టము నిర్మలభక్తి ప్రవాహము. యుద్ధవర్జనములును, అందు వీరాలాపములును వీరరౌద్రరసములకు నిధానములై యున్నవి. అందెడనెడ బీభత్సముకూడఁ దొంగి చూచుచున్నది. నరకాసురుఁ డొనరించిన యెగ్గులకు గుఱియై కలఁతనొందిన మునులను వర్తించు తఱి నున్న సీసమునందలి “ముందఁ దిక్కుడి మొలత్రాడుఁ దవిలిన తోకగోచుల తోడఁ దూలువారు” అనువాక్యము కన్నుల నీరు కార్పించుచునే యింపుక నవ్వించును. పౌండ్రకుని ప్రగల్భములు కూడ హాస్యరసమున కుద్దీపనములై యున్నవి. హంసుడు క్రౌర్యమున దుర్వాసుని కౌపీనమును దొలఁగించుట హాస్యరసాభాసము. సోమన యుద్రి క్తస్వభావుడు. ఏ రసమునైనను బొంగిపొరలునట్లు వర్తించును కవిత్రయము వారి యందలి నిగ్రహ మీతనియందు మృగ్యము.



ఉత్తరహరివంశమున సోమనాథుడు పాత్రపోషణమున నెక్కువ కౌశలము ప్రదర్శించెను. ఇందలి నాయకుడు శ్రీకృష్ణుడు. అతని అతిలోకమైన పరాక్రమము, సర్వాస్త్ర వేదిత్వము భక్తరక్షణ పరాయణత్వము, దుష్టశిక్షణ శిష్టరక్షణదక్షత గురు పితృభక్తి మున్నగు గుణములతోపాటు పరబ్రహ్మత్వముకూడనిందు చక్కగా వ్యక్తము చేయబడినది. సత్యభామ దరహాసామృత పూరమునువలె శరాసారమును గూడఁ గుమ్మరింపఁగల ప్రౌఢురాలు. ఊర్వశి నిమయానుకూల. వచనరచనా పాటవముగల దిట్ట. ఉష అభిజాత్యాభిమానముతోపాటు నిర్మలమైన యనురాగమునకును నిలయమైన కన్యకామణి. చితరేఖ చితలేఖనమునందే కాక కార్యాచరణమునందును గుశలురాలు. భూదేవి పుత్రప్రేమకు నిధానము. బాణాసురుఁ డెంత భక్తుఁడో యంత యుద్ధతుఁడు. అతనికిఁగల కులగౌరవాభిమానము గొప్పది. కుంభాండుఁడు యుక్తాయుక్త విచక్షణుఁడు. నరకుఁ డెంత శూరుఁడో యంతకాముకుఁడు. శివుఁడు భక్తపరాధీనుఁడు. జనార్దనుఁడు సాత్త్వికభక్తి సముద్రుఁడు. సాత్యకిబలరాములు శూరపుంగవులు. హంసడిభకులు గర్వితులయ్యు వేదాధ్యయనమునఁ బ్రీతిగలవారు. వారికొందొరుల యెడఁగల ప్రేమ యపూర్వమైనది. పౌండ్రకవాసుదేవుఁడు పరాక్రమసంపన్నుఁడయ్యు పరాత్మ భేదము నెఱుఁగఁజాలని గర్వి. సాధారణముగా సులభకోపియైన దుర్వాసుఁడిం దించుక శాంతస్వభావము కలవాఁడుగా గోచరించును. నారదునియందు సహజమైన కలహాశ నత్వమున్నను అతఁడు పౌండ్రకుని మందలించిన విధానమునుబట్టి శాంతిప్రియతయు కనిపించును. అనిరుద్ధఁడెంత వీరుఁడో అంతప్రేమ శీలుఁడు. ద్వితీయాశ్వాసమునందలి బ్రాహ్మణుని అపత్యప్రీతి అపూర్వమైనది, యశోదానందులు వాత్సల్య పరిపూర్ణులు. వరుణుఁడు చేసినబాస తప్పనివాఁడు. ఈ విధముగా సోమనాథుఁ డిందలి సర్వపాత్రలను సుస్పష్టరేఖలతోఁ దీర్చి డిద్దినాఁడు.

నవీన గుణసనాథుఁ డనునది సోమనాథునికిఁగల బిరుదములలో నొకటి క్రొత్త గుణములు కలవాఁడని దీని యర్థము. అంతకుఁ బూర్వముండిన కవుల కవిత్వముతోఁ బోల్చిచూచిన నతని కవిత్వమందలి నవీనత వ్యక్తమగును. కవిత్రయము వారు భారతానువాదమునఁ గొంత స్వాతంత్ర్యము ప్రకటించినను ప్రధానకథా సూత్రము నెచ్చటను విచ్చిన్నముచేసి యుండలేదు. సోమన యట్లుగాక మూలమునందలి కథ నంతను గ్రహింపక తన కిచ్చవచ్చిన కొన్నియుపాఖ్యానములనే గ్రహించి వానిని గూడ నతి స్వతంత్రముగా రచించెను. ఇది అనువాదము నందలి నవీనత. హరి వంశము భారతపరాంశమగుటచే దానివలె నదియు నితిహాసమే. సోమనాథుఁడు. తన



రచనను ప్రబంధ ధోరణిలో సాగించి పూర్వమున్న యితహాస వాహినికిఁ బ్రబంధపు మలుపు కలిగించెను. భారతమున నర్థశబ్దాలంకారము లేదనెడ గోచరించినను అవి యందు యాదృచ్ఛికములే. సోమన కర్థశబ్దాలంకారములందు ప్రీతి పాచ్చు. అతఁడు వానికై చేసిన ప్రయత్నము స్పష్టముగా గోచరించును. ఇతఁడు కొన్ని అచ్చతెలుఁగు పద్యములను నిరోష్ఠ్యములను గూడ రచించెను. ఇదిఁచనావిధానమునందలి నవీనత భారత కవులు శబ్దాడంబరమునకుఁగాని పాండితీప్రదర్శనమునకుఁగాని ప్రయత్నించి యుండలేదు. సోమనలో నా రెండును గనిపించును. ఇతని రచన యోజో భరితమై యుండును. ఇతని పద్యములు పదప్రయోగ చమత్కారమున కునికిపట్టులు. ఇది పదప్రయోగ నవీనత. రసపోషణ విషయమున భారతకవులు నిగ్రహము ప్రదర్శింతురు. సోమనయందది తక్కువ. శృంగార రసపోషణమున నితఁ డించుక మితిమీరినట్లు తోచును. ఇది రసపోషణమునకు సంబంధించిన నవీనత. ఇట్లే కావ్యారంభము నందును, తథాకథనమునందును పద్యముల యెత్తుగడలందును ఇతఁడు కొంత క్రొత్తదనమును ప్రదర్శించెను. ఇతనికి ముందు రచింపఁబడిన గ్రంథములను జదివి యితని గ్రంథమును చదువునప్పుడు పఠితకౌక క్రొత్తమార్గమునఁ జొచ్చినట్లు తోచును అదియే యితని నవీనగుణసనాథతకు మూలము.

సోమనకు సకల భాషాభూషణుడను బిరుదమున్నది. సంస్కృతాంధ్రములతో పాటితనికి ప్రాకృతభేదములతోడను తమిళ కన్నడములతోడను పరిచయ ముండవచ్చును. చిన్నయసూరి యితనిని సర్వజ్ఞుడని శ్లాఘించెను. ఆ సర్వజ్ఞత కిందు కొన్ని నిదర్శనములు కనిపించును. ద్వితీయాశ్వాసమున కృష్ణుడర్జునునకు ప్రణవతత్వము పదేశించెను. అందే కృష్ణుడు శివుని శివుడు కృష్ణుని నుతించి యుండిరి. దుర్వాసుఁడును, అన్యమునులును, వరుణుడును ఆయాసందర్భములందు కృష్ణుని స్తుతించి యుండిరి. వీని యన్నిటియందు సోమనకుఁగల తత్త్వయోగ శాస్త్ర ప్రావీణ్యము గోచరించును. అతడు హరిహరాభేదమును నిరూపించిన తీరతని మనః పరిపక్వతకు తార్కాణము. కృష్ణుడు నరకుని చతుర్దశినాఁడు వధించెను. నరకుడు త్వష్టకు నుదాహరకు నాత్మజయైన చతుర్దశిని భార్యగా గ్రహించెను. ఈ రెంటికి నేదో సంబంధ ముండవలెననియు, ప్రళయసముద్రము నుండి ధాత్రీ సముద్ధరింపఁబడునపుడు భూమినుండి యొక పెద్ద మట్టిపెళ్ళ యొక యల్ప గ్రహ పరిమాణముకలది విడిపోయి యంతరిక్ష ప్రమాణము దాటిపోయి యుండుననియు, నరకుఁ డట్టి గోళమై యుండుననియు, దాని నండపిండ బ్రహ్మాండమున కధినేతయైన కృష్ణుడు చిద్రుపలుగాఁ జేసె



ననియు, ప్రాగ్భోతిషమున కడుగుట యనగా నాకాశయానమున నంతరిక్షములోనికిఁ బోవుటయనియు శ్రీ కవిసమాష్టలు వ్రాసియున్నారు. ఇది సోమన భగోళశాస్త్ర విజ్ఞానమునకు నిదర్శనము. ప్రథమాశ్వాసమున మునులు కృష్ణుని కడ కేగి తాము తీసికొని వెళ్ళిన విధ్వస్తోపకరణములను జూచి “ఇది నాయుద్ధమనీయ వస్త్ర” మను పద్యమున (1-112) వానిని నేటువేటు యెఱింగించిరి. వీనినిఁబట్టి సోమనకుఁగల శౌత పరిజ్ఞానము నెఱుంగవచ్చును. వ్యాకరణ సాహిత్యశాస్త్రములం దతనికిఁగల పాండిత్యము గ్రంథమున సర్వతోముఖముగా గోచరించును. ద్వితీయాశ్వాసమునందలి “కోటసింగ రించి కొత్తశంబుల నెల్లఁజ్ఞువన్నించి” (2-92) అను పద్యమునను, తృతీయాశ్వాసము నందలి “వంకదారకుఁ జేరి వాటి దద్దడంబులుసేర్చి” [8-24] అను పద్యమునను, పెక్కు యుద్ధవర్తనము లందును అతనికిఁగల సంగ్రామ కళాశస్త్రాత్మ పరిజ్ఞానము వ్యక్త మగుచున్నది. తృతీయాశ్వాసమున కృష్ణుడు రుక్మిణీ సత్యభామ లతో జూడమాడిన ఘట్టమున్నది. అందు సోమన ద్యూతమునకు సంబంధించిన పారి థాషిక పదములెన్నో వాడియుండెను. [8-120; 122; 124; 128] ఇవి యన్నియు నాత డెట్లెఱింగెనో; ఈ విధముగా నుత్తరహరివంశము సోమనాథునికిఁగల సర్వజ్ఞ త్వమును చెప్పకచెప్పుచున్నది. అతఁడు కవిత్వమునందేకాక పెక్కు లౌకికవిద్యల యందును నిష్ణాతుడై యుండుటచే నారోజులలో గొప్ప కీర్తి సంపాదించియుండును. అందుచేతనే అతఁడు సంపూర్ణకీర్తినని విశ్వాసముతోఁ జెప్పుకొనగలెను.

సోమనాథుఁ డుత్తరహరివంశమును తిక్కనవలె హరిహరనాథుని కంకితము చేసెను. అతఁడు ద్వితీయాశ్వాసమున హరిహరాభేదమును జక్కగా నిరూపించెను. శివుఁడు కృష్ణునకు సాక్షాత్కరించి అతని కేలుకేలఁ గదియించి మన్నించిన సందర్భ మున నతఁడు వ్రాసిన

ఇతైఱుగున నయ్యిరువుర

చిత్తము గతి నొడలు గలసి సిద్ధాంత పరా

యత్తులగు మునుల యెఱుకకు

విత్తై చెలువారె జమిలివేల్చె తెలుపన్. (2-178)

అను పద్యము వారి అద్వైతభావమునకు నిదర్శనము. తరువాత మునులును సుర లును వారిని నుతించిన తెఱంగు “ఎల్లలోకంబులకు దైవ మేకమగుట హరిహరాత్మక” మను విషయము స్పష్టము చేయుచున్నది, శివుఁడు కృష్ణునకుఁ బుత్రుఁ డుదయించునని తెల్పి “తపస్సిద్ధికిందగు మేలిచ్చుట కాదు పూర్వవిహితార్థంబింత కింతేదీకిన్” అని యతని కొనియాడఁ దొడంగెను. ఆ స్తుతిలో హరిహరాభేదమే కాక త్రిమూర్తుల యేకత్వము కూడ నిరూపింపఁబడినది. శివుఁడు పిమ్మట సకలదేవతా మునిసంఘ



ములను గనుగొని “ఏ మిరువురు నేకంబిది సామర్గ్యజురాది తత్త్వసార” మని వాచ్యముగాఁ దెల్పియుండెను. ద్వితీయాశ్వాసమందు జనమేజయుఁడు వైశంపాయనుని కృష్ణుని కైలాసయాత్రా వృత్తాంతము చెప్పుమని యడుగు సందర్భమునఁ గల “పరివాదాస్పదవాదమోద మదిరాపానంబుచే మత్తులై” (2-88), “పదునాలుగు లోకంబులుఁ బొదవింపం ద్రుంపవలసి పొడవుల రెండై” (2-89) అను పద్యము లీవిషయమును మఱింత విశదము కావించుచున్నది. బాణాసురవృత్తాంతమున శివుఁడు కృష్ణునకును శివజ్వరము వైష్ణవ జ్వరమునకును ఓడిన యుదంతము కలదు. ఇది కృష్ణుని యాధిక్యమును సూచించునట్లు కనిపించును. కాని చక్రము బాణాసుర శిరశ్చేదమున కాజ్ఞ యిమ్మని కోరినపుడు కృష్ణుఁ డందు కంగీకరింప నుండ శివుఁ డతని చెట్టవట్టికొని బాణుని గావుమని వేఁడెను. అంతఁ గృష్ణుఁడు “ప్రమథాధిప! బాణసురారి నీవు గాచిన క్రియ నేను గాచితిని సిద్ధము నా వచనం”బని పల్కెను. ఇచ్చట మరల వారిరువురి యేకత్వము వ్యంజిత మగుచున్నది. అట్లే కృష్ణుఁడు శివుని గూర్చి తపస్సు చేయ బోవుట శివాధిక్యమును సూచించునట్లుండును. కాని శివుఁడు కావించిన స్తోత్రమున వారి యైక్యము సుస్పష్ట మగును. వైశంపాయనునితో జనమేజయుఁ డన్నట్టిది ఆ యిరువుర “నాటకమే” కాని నిజమునకు వారిరువురు నేకత్వభోభితులే.

సోమనాథుఁడు హరివంశమునఁ బెక్కు సంభాషణములను నాటకము నందు వలె రమ్యముగా నడపించెను. ఊర్వశీ నరకాసురులకును, ఆర్దుఁడైన విప్రునకును కృష్ణునకును, నారద పౌండులకును, జనార్దన హంసడిభకులకును, వరుణ శ్రీ కృష్ణులకును, శివకేశవులకును జరిగిన సంభాషణము లిందుకు నిదర్శనము. చతుర్థాశ్వాస మున మునులు తమ తెచ్చిన భగ్నవస్తు సముదయభారము లిచ్చి కృష్ణునికిఁ జూపి “ఈ కమండలు పంక్తి నెటుచూతు నిట్ల తత్పాపమంతంబులు వగులకున్న” (4-102) అని చెప్పిన పద్య మా దృశ్యమును గన్నులకుఁ గట్టుచు “ఈ వెండుకలు పట్టి యిచ్చిన యా చేయి” అని తిక్కన ద్రౌపదిచేఁ జెప్పించిన పద్యమును దలంపునకుఁ దెచ్చుచున్నది, ఇట్లే చిత్రరేఖ తాను వ్రాసి తెచ్చిన చిత్రపటము లుషకుఁ జూపి “సుదతి నీ మదిలోని సొరదోకి మదనుండు తన కొండు చోటింకఁ దడవుఁ గాక” (5-141), అన్న పద్యము కీచకుఁడు ద్రౌపదితో “సుదతి! నీమై చక్కఁ జూడంగ వెఱచెదఁ గనుఁబాటు వొరయునో యని తలంచి” యను తిక్కన పద్యమును స్మృతికి దార్చుచున్నది. ఇట్లే నాటకోచితములని చెప్పఁదగిన సన్నివేశములు పెక్కు సోమన ఉత్తరహరివంశమున సృజించి యుండెను.

ఉత్తరహరివంశమున భావగంభీరములైన పద్యము లనేకము లున్నవి. వానిలో రెండు మూఁడు మాత్ర మిచ్చట నుదాహరింతును. ఘంటాకర్ణుఁడు తపస్సొన రించుటకు వచ్చిన కృష్ణుని చూచి



చేతోజాతుడు నీవు నేమగుదురో శీతాంశుచూడామణి  
 బ్రీతుం జేయఁ దపంబు చేసెదో విచారింపంగ నట్లేలగున్  
 బాతాశంబును నేలయుండ్రదిదివముం బాలించు సిద్ధుండవో  
 నా తండ్రి నను నేల వచ్చిన జగన్నాథుండవో చెప్పవే (2-188)

అని యడిగెను. కృష్ణుడు జగన్మోహనాకారుడు. అందుచే మన్మథునికి నతనికి నేదో  
 సన్నిహిత బాంధవ్య ముండవలెనని ఘంటాకర్ణునికిఁ దోచినది. అతడు తపము చేయ  
 వలసిన యక్కఱ యాతనికిఁ గనఁబడలేదు. అతఁ డతిలోక పురుషుడని యతడు  
 గ్రహించెను.

ఆసలఁ ద్రంపివెట్టి హృదయం బను కాగున యోగవాసనా  
 భ్యాసపు నీరు గాఁచుటకు నాగమపావకముదఁగిల్చి యా  
 యాస విహార మత్కుణ గణైహిక శయ్యకుఁ దజ్జలంబు పై  
 బోసిన దీశరీర మది పొందియుఁ బొందనియట్ల యూఱడున్ (4-86)

రూపకాలంకార శోభితమైన యీ పద్యమున మానవుడు లోకమున నుండియు  
 నంటియు నంటకుండ జీవన్ముక్తుడై యుండు విధము సూచింపఁబడినది.

అవిరళ రత్న నూత్న కనకాసన పూర్వమహీధరంబుపై  
 నవ వికచారవింద రుచి నవ్వెడు కన్నుల దాయ చుక్కలన్  
 దివియల మాయఁ జేయ నలు దిక్కుల మ్రొక్కుల పేర మోడ్చు యా  
 దవకరక్రైరవంబుల కతంబునఁ గంటి మురారి భాస్కరున్ (4-180)

ఇందును రూపకాలంకారమే కలదు. స్తోమన కృష్ణుని యందు భాస్కరత్వ మారోపించి  
 యాతని రూప సౌష్ఠ్యమును జక్కగా వర్ణించి యున్నాడు.

ఘాలి విలోకనానలము సోఁకు రతీకుఁ డెఱుంగుఁ గాన య  
 బ్బాల మనంబులో విరహపావకదాహము నోర్చెనన్నన  
 ధైరి పొసంగు దేహము దహించిన యంతటితో మనోజ్ఞుడై  
 గాలియ చిక్కెఁగాన చెడఁగాలఁడువో యెటువంటిమంటలన్ (5-128)

ఈ పద్యమున నుష విరహతాపతీవ్రత చమత్కారసహితముగా వర్ణింపఁబడినది.  
 మునులు, శివుడు, కృష్ణుడు, జనార్దనుడు మున్నగు వారిచే స్తుతిరూపమునఁ బలి  
 కింపఁ బడిన సీసములు పద ప్రయోగమునందును, ధారాశుద్ధియందును భావగాంభీర్యము  
 నందును సాటిలేనివై స్తోమన కవితా కౌశలమును లేస్పగాఁ బ్రకటించుచున్నవి.

స్తోమన అలంకారప్రియుడని యిదివఱకే చెప్పఁబడినది. అతడు పెక్కు  
 చోట్ల రూపకోపమోత్సేషాలంకారములను గొన్నిచోట్ల నతిశయోక్తి వక్రోక్తి శ్లేషా



ర్థాంతరన్యాసములను వాడియున్నాడు “మాగువాటిన చంద్రమండలంబును బోలె  
వదనారవిందంబు వన్నెదఱుగ” (1-178) అను పద్యమునందలి యుపమోత్పేక్షలు  
భూదేవి దుఃఖముతోఁ గూడిన ఆర్తమూర్తిని చక్కగా వ్యక్తముచేయుచున్నవి. చిత్ర  
రేఖ యనిరుద్ధుని జూచినప్పుడతఁడెట్లుండెనో, “లలిత నూతనలతాలంకారముల మెచ్చి  
మొగమిచ్చు లేమావిమోకవోలె” (5-188) అను పద్యమున వివరింపఁబడినది. ఇందలి  
యుపమానము లచ్చటలేని నాయికరూప సౌష్ఠవమును గూడ వ్యంగ్యముగాఁ బ్రక  
టించున్నవి. ఉషానిరుద్ధులు కారాగృహనిబద్ధులైనప్పుడు చెలికత్తె లేడ్చిరని చెప్పు  
సీసమునందలి (5-276) యుపమానములు నిరుపమానములు. ఇట్టి చక్కని యుప  
మాలంకారములు గ్రంథమునం దంతట నున్నవి. అట్లే సుందరములైన యుత్పేక్షలును  
లెక్కకు మిక్కిలిగా నున్నవి. “హంస డిభకుల సేనయేడనగ నడచె” (4-228)  
అనుపద్యమునందలి యుత్పేక్షయు, “మనసుముచ్చిలి చొచ్చిన మత్తికాడు పీడు  
గొమ్మని చేసాచె వెలఁదియపుడు, కాముడటమీద ననిరుద్ధు గాత్రమునకుఁ జిగురుఁ  
బట్టెంబు చేర్చుట చెప్పినట్లు” (4-149) అని ఉష తనమనస్సు దొంగిలిన యువకుఁ  
డనిరుద్ధుడే యని చూపుటను వర్ణించు పద్యమునందలి యుత్పేక్షయు రమణీయము  
లుగా నున్నవి, “నవ్వలమాటలో నిజమొ” (4-74); “యాజకులు యజ్ఞభాగ”  
(4-78) మున్నగు పద్యమునందలి ఆర్థాంతరన్యాసములు సహజసుందరములై సోమ  
నాథుని లోకజ్ఞతను జాటుచున్నవి. “చిల్కవోయినంబంజరమేమి సేయ” (1-72)  
అనుటయందలి సమాసోక్తి యద్భుతముగా నున్నది. బదరికాశ్రమ కైలాస వర్ణన  
వచనములందలి విశ్లేష విరోధాభాసములు సోమన పాండిత్య వైభవమునకుఁ దార్కా  
ణములు.

పాతాళాధిపుడైన శేషుడు ప్రలంబమ్నుండు నారాయణ  
ప్రీతిం బుట్టిన శంకరుండని జనుల్ పేర్కొన్నచో నందకో  
ద్యుత స్నేహముఁ గామపాలతయుఁ దప్పుందప్పుఁ గాకేమి ప్ర  
భృతిం బొందఁడె పాండురాంగమహిమన్ హాలాహలా స్వీకృతిన్ (1-7)

అనుపద్యము శ్లేషాలంకారముతోడను భావగాఢీర్యముతోడను గూడి యింపునింపు  
చున్నది. ఆర్థాలంకారములవలె శబ్దాలంకారములను గూడ సోమన విచ్ఛలవిడిగా  
వాడియుండెను. అతని వచనము లనుప్రసారాలంకార భాసురములు.

దివిజుల్ దల్లడిలం దదీయ జనయిత్రీకుండల ద్వంద్వమున్  
జెవులం బెట్టికొనంగ రూపగుట సూచెంగాని యాతప్పు నీ  
జెవులం బెట్టికొనంగరాని పురిగాసిం బెట్టి కట్టిండివా  
సవుఁ డెట్టుం దనుఁ జంపఁజాలు దీతఁ డిచ్చం జూడఁ డిందానుజా (1-184)

“ఆరిగరమున నేదాల్చిన నరిగరము నగేంద్రధీరుడయినం జెడఁడె యరిదిరమై  
నన్నడుగుట యరిదిరమైకాభిలాషులగు నృపతులకున్ 4-162



“అస్మదీయ మహిమ మహిమడుంగమడంగగు మనసు మాయ  
మాయ గన్నులఁ గ్రమ్మఱితి నేను” (2-84 ము క్తపదగ్రస్తము).  
నీ హారము పేర సఖివ్యాహారము విన్న నలుగువారఁదనువుగా  
నే హారమఱుతఁబెట్టిన నా హారముఁ దొరుగుఁదొరుగు నాహారంబున్ (5-127)

అను పద్యములందు యమకాలంకారము లున్నవి. చివరికందమున త్రిప్రాసముకూడ నున్నది. మొదటిపద్యమునందలి ఇంద్రానుజా అనుసంబోధనము సాభిప్రాయము. కొన్ని వర్ణనపద్యములలో సోమన అంభ్యానుప్రాసము వాడెను. (2-88) శబ్దాలంకార ప్రీతియున్నను అతఁడు రసభావముల కెచ్చటను భంగము కలుగనిచ్చి యుండ లేదు.

శ్రీనాథుఁ డెఱున కవిత్వమునందలి సూక్తివైచిత్రిని బ్రశంసించి యుండెను. ఆ సూక్తివైచిత్రి సోమన కవిత్వమున మఱింతయధికముగాఁ గానవచ్చును. చతుర్థాశ్వాస మందలి 216వ పద్యమునందలి “సర్వం సహకాంత పేరణము సూప, ఆకాశంక్షి కోలాటమాద, వరుణుండు గొండిలి పరిధవింప, కమలసంభవుఁడు ప్రేంఖణ మొనర్చ” అను వాక్యము లిందుకు నిదర్శనములు. “చక్రంబు మేదినీ చక్రంబు నేదేవు దక్షిణబాహు సౌందర్యమొసఁగు” (4-816) అను పద్యమునందలి పాదములన్నింట శాబ్దికమైన వైచిత్రి కానివింతును. “నా దెసఁ గామునమ్ములకు నాటట వైశమసిగ్గుఁ జిత్తమున్ వాదులు పెట్టుకొన్నయవి” యనువాక్యమునందు సిగ్గును జిత్తమును వాదులుపెట్టుకొనెననుట లజ్జాధిక్యమును సూచించుచున్నది. పంచమాశ్వాస మం దొకకాంత శివునివేషము ననుకరించి హరుచూపులకు హఠఁదయ్యెనను పద్యమును (71) “సుదతి నీ మదిలోని సొర దోకి మదనుండు తన కొండు చోదొంకఁ దడవుఁగాక” (141) అను పద్యమును అర్థ చమత్కారముతోఁ గూడి పఠితల నానందసముద్రమున నోలలాడించును.

సోమనాథుని శైలి పెక్కుచోట్ల సమాసభూయిష్టమై ఓజోగుణభరితముగా నుండును. అయ్యును అతఁడెడనెడ లలితములైన తెలుఁగు పలుకులు కూర్చి తన రచన కనన్యసాధారణమైన సౌందర్యము నాపొదించుచుండును. “తడియొత్తు చీరతో దాది కౌఁగిటఁ జేర్చి చూపింపఁ గన్నారఁ జూడనైతి” (2-16) అనుపద్యమిం కొక దృష్టాంతము. అతఁడెన్నో లోకోక్తులను, సామెతలను, పదబంధములను, జాతీయములను సందర్భానుగుణముగా వాడి తనరచన కపూర్వమైన వన్నె చేకూర్చియుండెను. తలపువ్వవాడదు, కారుచిచ్చునకు గాడ్పులు తోడగుచందము, బీరపుఁబొత్తము కట్టుకొనిపోయె, ఇట్టిక సూడినవాఁడు. లజ్జబంధతనము, పైకొంగనువు పరుచు, గండా రవుబొమ్మ, పొత్తులదానవు, వువ్వులు వేడుకై నఁగడి వోయినవేన్ (వాళ్) ముడుసంగ వచ్చునే, ఎంతదఱిగైన మిరియాలుం జొన్నల సరిపోవే, కనికని కొఱ్ఱెవ్వడింది కంఠముచేసెన్, శిరసుండఁగ మోకాలను నేసలువెట్టుట, దిశాపట్టము, చీమ చిట్టు



కన్నను, పిడుగు చిట్టినభంగిన్, నోచినవారి సొమ్ములవి నోమనివారికి వచ్చునే ధరన్,  
 గతజనసేతుబంధనము, లేబరమకాదె బిడ్డలులేని బ్రతుకు, ఆప్పలప్పలనంగ,  
 మాడిననేమి సేసెదవు మంత్రపునీకులు సల్లవచ్చునే, మదనకామధేనువు. తగునే కఱ  
 కుట్టును జంకఁబొత్తముల్, జమిలివేల్పు, మంట లోమిడుత బీరమునూపుట, చట్రా  
 తిపై పోకలై, కుమ్మరావమున రాగిముంత లేటంగఁ గలవె, జీలుగువెరిగిన మాలెకుఁ  
 గంబంబుగాదు, పూచిన మోదువులతోడఁ బుట్టువులు, ఒడిదప్పినపామువోలె,  
 ఒడిసెల జొన్నలకాడెడి విధమున, కీర్తిపటములు సిరుగకుండ. పెన్నిదిగని పొంగు  
 చున్న పేదలక్రియ, నీరముంచిన సొరకాయ నెగసినట్లు, పటిగల నేతినంగొలుచు  
 పాతటికిం గలదే, లాజెడ్డవాడు వెనకయ్య చేతికి వెసలిచ్చెననుమాట, వరుగుతో  
 దాగరయు నెండవలసినట్లు, తెలుగుమాలి తవుడు తిని చచ్చువానికి విషము వెట్టు  
 వాడు వెట్టివాడు, నక్కఁ బగ్గానంబట్టినయట్లు బిట్టబిగియంగా, దాగంబోయి తలారి  
 వాని యెదురం దాగంగ నీకేటికిన్, మొదలు చూచి చెట్టెరుగువారి కాకులు సిదుమ  
 నేలఁ, ముంజేతి కంకణమున కద్దమేటికి, పులిపేదవడినఁ బసులవాండ్రె యెక్కాడి  
 రనుకతవచ్చె నాకు, కొఱవిం దల బరికికొన్న కొఱడులు, ధర యింగలాలపుట్టు,  
 మద్దులు మునింగిపాట వెంపళ్ళు తమ కెంతబంటి యనుట. ఒదవె నాహాతీర్థమున్,  
 కమలజుని పేరదాపటికాలి బొమ్మ, ఇనీఱింతలువారు, సారసత్రమొనల్ వాడిసేసి,  
 పిడుగువ్రేసిన తంబోప్పి యాగునే, చెలువువిడిచి కాలువఁ బొగడం జనునే, కఱవఁగ  
 వచ్చునే బలిమి గాడిదకుం బులితోలు కప్పినన్, జముని బానసముం బురుడించుచోటు,  
 మిన్నుల మీదఁ బారు, పులిగోల వ్రేసినట్లు, పాపటపై నడిదంబు వెట్టు, ముగుర  
 పొత్తు పళ్ళెరంబు, వెలుగు చేన్మేసినఁ గాచువారనెందుఁ గలరె జగతి, అలజాలంబు  
 నీరిలోనాడు జాడ, లజ్జకు లజ్జలేదు, సిగ్గుజిత్తమున్ వాదులు పెట్టుకొన్నయవి, అలిగి  
 తన్నినఁ బఱపుపయిం బడినయట్లు, నడుమఁబెట్టినఁ బూరికాలు, ఎదిరికిన్మడఁచువాడు  
 దనకుఁ దగరంబు చఱచు దెంతటి భరమ్ము, బెండులు మునింగిగుండులు తేలెన్,  
 కన్నుండఁ గంటిపాపం గొన్నట్లు, కలనఁ బదారు మొగంబుల మలయుదువు, చెఱకుం  
 జెఱకైన వంటచెఱకుంజెఱకేః నేల తలఁగాళ్ళు నిలువమి, నీ పొంగిన పుడిసెఁడు  
 పోయెను మున్నగున విందుకు దృష్టాంతములు. సోమన రచనలో శబ్దరత్నాకరమునఁ  
 గాని యితర నిఘంటువునఁగాని యెక్కని ప్రయోగములు పెక్కుగలవు

సోమన సాభిప్రాయములును వ్యంగ్యార్థ ద్యోతకములునైన శబ్దములు పలుచోట్ల  
 వాడియుండెను. దీభకుఁడు యమునాజలముల మునిగిన హంసునిగానక విలపించు  
 సందర్భమునందలి సీసములోని వఱితిపాలయ్యె, నీటఁగలనె, వెల్లిబోయె, ఏలు  
 గొనియే అను ప్రయోగము లొకవంక నాశనమై పోయెను, వేరొకవంక యమునలో  
 గలసెను అను నర్థము లిచ్చుచు సాభిప్రాయములై యున్నవి. ఉష హర్యాగ భాగ  
 మున నేకాంత నిద్రారతినున్న సమయమునఁ గలలో, గుమారుఁడొకఁడేమో చేసె”



ననుట మిక్కిలి యౌచిత్యకోభితమైయున్నది. బ్రాహ్మణుఁ డర్జునుని మారుసమయమున “ఓ పార్థ నిన్ను నమ్మితి బాపని రక్షింప కి ట్లపార్థుఁడవై తే” యను సందర్భము నందలి పార్థాపార్థ శబ్దముల ప్రయోగము రమ్యముగా నున్నది. “వెలిదమ్ములో లేత వెన్నెలో యమృతమో కన్నులో చిరునవ్వు కనికరంబొ” (4-188) అను పద్యము నందలి పదముల క్రమ విన్యాసము ప్రశంసనీయముగా నున్నది. “ఉత్తముండు హితముచేసి యూరకుండు, మధ్యముండు హితముచేసి మారువెదకు, నధముఁ దొరు చేయు హితమైన నణచిపుచ్చు, హితమునకు నెగ్గుసేయువాఁడెవ్వఁడగును” (5-800) అను పద్యము భర్తృహరి నీతిని స్ఫురణకుఁ దెచ్చుచున్నది “యదుకులాంబుధి చంద్రు నానందమునఁ జూచు రామాది హితచకోరములలోన” (4-187) అను పద్యమున కృష్ణుఁడు చంద్రపాద్రిజాత సరోవర పుష్పగుచ్ఛమాల తోడను, రామాదులు చకోరములతోడను, రాజన్యులు రాజకీరముల తోడను, సనకాది దివ్యహంసముల తోడను, పరిచారికలు ద్విరేఫములతోడను బోల్చుబడియున్నారు. సనకాదులను దివ్య హంసలనుటయు పరిచారికలను ద్విరేఫములనుటయు సాభిప్రాయమై యున్నది, వారు సజ్జముగా పరమహంసలు. పరిచారికాశబ్దమున రెండు రేఫము లున్నవి “ఏలిన నాగ రులచేత” (4-188) అనుచో నాగారు లను బహువచనప్రయోగము పేశనాత్మకము. కృష్ణుఁ డుద్ధవుని “తండులుమీరు” (2-101) అనుటలో నెంతో గౌరవము న్నది. ఈ విధముగా నాథుఁడు శబ్దప్రయోగమునఁ జూపిన నేర్పు క్లాఘాపాత్రమై యున్నది.

సోమనవాసిన కొన్ని పద్యములు శబ్దచిత్రముతోడను సమాసజటిలత్వము తోడను గూడి ధృఢవగాహములుగా నున్నవి. “కుజముకుంజరముచేఁ గూలునో కూలదో కూలు కుంజరము నీకుజము గూల్చె” (2-176) ధారాస్ఫార కృపాణబాణ పటలీ ధారాహతిన్” (6-52) మున్నగుపద్యము లిందుకుఁ దార్కాణములు. సోమన చంద్రోవై విధ్యమువలె ప్రయత్నించి యుండలేదు. అతఁడొక స్రగ్ధరను, రెండుమహా స్రగ్ధరలను, మూఁడు తోదకవృత్తములను వాడి యుండెను. “అమరారి చెవుల ముందఱఁ గొమరారి వెలుంగు నమృతకుండలముల” (1-80) మున్నగు రెండు మూఁడు కందములలో త్రిపాసము కలదు. “ఎదిచినకాలపాకమున” (4-110) అను పద్యమున ఎదిచిన, అదిచిన, విదుపగ, చిదుపలు అను పదములు నాల్గింటను రేఫసంయుక్తాక్షరములకుఁ బూర్వమునందున్న వర్ణములు లఘువులే. “చనిచనికాంచె నంత” (1-106) అను పద్యము నిరోష్ఠ్యము. “కఱచిన పీనుఁగు న్వెడఁద కప్పెర యున్” (2-126) “తొలుకారు మెఱుంగులతోటలో నాడెడు” (2-171); “ఏనిక తోలుపచ్చడము” (2-172) అనుపద్యము లచ్చతెనుఁగు పదములతోఁ గూడి యున్నవి. సోమన కవిత్వము ప్రౌఢమై నిర్దుష్టముగా నుండును. అన్నాదమ్ములు, అల్లిందామర యును బోలె అను ప్రయోగములు కొందరు వ్యాకర్తలచే నంగీకరింపఁబడినవే “వాని కెన్దలల్ గలవు” (5-87) అనుచోట ఎన్ని యందలి చివరి నివర్ణములోపించినది.



వీరల్గోపించిన" (4-58) అను ప్రయోగమునఁ దెనుఁగుమీఁది సంస్కృత కకారమునకు గాకారాదేశము చేయఁబడినది. "వేలెడు గోచిం బరియలయిన కరకమునయి" (4-79) అనుచోట గోచిన్ అనఁగా గోచియును అని యర్థము. "ఆ తల నాతలఁ కేలా (1-115) అనుచో నాతల యనఁగా నవతల (విమ్మట) ననియర్థము. ఎక్కాడు అను దాతువును శబ్దరత్నాకరము ఎక్కు+ఆడు అని విడఁదీసినది. ఎక్కి+ఆడు అని విడఁ దీసినచో క్త్వార్థ కేశరమునకు సంధిచేసినట్లుగును. కృష్ణుఁడు పౌండ్రకవధానంతరము ద్యూతమాడు సమయమున పెద్దలువచ్చి కాశీరాజు పంపిన కృత్య పురమెల్లఁ గాల్చుచున్న దని తెలుప కృష్ణుఁడు "దాయమెత్తనో యీసారి" (8-141) అని వచ్చినవారికిని, ఆడుచున్న సత్యకును తగినరీతి నర్థమగునట్లుగా నొకేసమాధాన మొసంగెను. దానిని సావాసులు వీరవచన చతురతగా భావించియు సత్య నెత్తపుమాటలుగాఁ దలంచియు సంతోషించిరి.

సోమనకు తిక్కనపై గురుభావము కలదు. అతఁడు తన కావ్యమును తిక్కన సోమయాజి మహాభారత కథానంతరమని పల్కి దానిని హరిహరనాథునికే అంకితము చేయుటయందును, యుద్ధవర్జన సందర్భములందును, జనార్దను రాయభారము వర్తించు పట్టునను ఆ గురుత్వము గోచరించును. శ్రీనాథుఁడు, పోతన, ప్రబంధకవులు మున్నగు తరువాతికవులపై సోమన రచనా ప్రభావము పెక్కుచోట్లఁ గనిపించును. ద్వితీయాశ్వాసమున శివుఁడు మదన దహనవృత్తాంతము తెల్పునపుడు సోమన "మక రందమాని మైమఱచిన గొనయంబు నెట్రమోయగడివోని వింటితోడ" (5-194) అను పద్యమున వలరాజు నాగమనమును వర్ణించెను. శ్రీనాథుఁడు హరవిలాసము నందీ సందర్భమున కాశిదాసుని శ్లోకము ననుసరించుచునే "కాంతాజనంబుల కరివంక బొమలతోఁ బ్రతివచ్చు పుష్పదాపంబుతోడ" అని సోమన పద్యము ననుకరించెను. పోతన నరకాసుర సంహారము వర్ణించునెడను, అంభానుప్రాసములు రచించునెడను, సోమననే ఒజ్జబంతిగా గ్రహించుట సుస్పష్టము. "ఆకాశగంగ నీ యడుగునఁ బొడమె నీకిట్లర్థ్య పాద్యంబు లిచ్చుడెంత" (2-115) అను సోమన పద్యమునకు వసుచరిత్ర ద్వితీయాశ్వాసమునఁ బ్రతిబింబమున్నది. తరువాతికవులలోఁ బలువురు సోమన కవి త్వము చదివి 'ఓహో' అని మెచ్చి అతని నొరవడిగా గ్రహించిన వారే.

సోమన పాండితీప్రతిభావిశేషములు రెండు నేకమూర్తయైన కవివరేణ్యుఁడు. సర్వజ్ఞుఁడు. అతని కవిత్వాధార హిమగిరిశిఖరములనుండి ఉరవడితోఁ బ్రవహించు గంగాప్రవాహమున కెనయై యుండును. కవిత్రయము వారి రచన నిర్మలమైన నభో గంగ. వారు ఋషిప్రాయులు. సోమన మహాకవి, సంస్కృతమునకు వాల్మీకి వ్యాసు లకును శ్రీహర్షాదులకును గల తారతమ్యమే ఆంధ్రమున కవిత్రయము వారికిని సోమనకును గలదని చెప్పవచ్చును.



# పిల్లలమఱ్ఱ పినవీరభద్రుడు

## ~ ఆచార్య బి.రామరాజు

మన సాహిత్యచరిత్రకారులు చెప్పే పురాణయుగం, ప్రబంధయుగం ఈ రెండింటి సందికాలాన ఉండిన గొప్పకవుల్లో పిల్లలమఱ్ఱ పినవీరభద్రుడు ఒకడు, ఈ యుగాన్ని శ్రీనాథయుగమని కూడ అంటారు. శ్రీ నాథుడు నిండుజన్మనంలో ఉన్నప్పుడు పినవీరన చిరుతకూకడివాడు. 15 శతాబ్దం రెండోపాదం మొదటనో చివరనో వుట్టి ఆశతాబ్దం చివరదాకా పినవీరన సాహిత్యవ్యాసంగం చేసినట్లు మనం భావించవచ్చు. ఇంటిపేరునుబట్టి తెలంగాణంలో వుట్టినా బ్రతుకుకోసం పాకనాటిలోని బిట్రగుంటలోనో సోమరాజుపల్లిలోనో కొంతకాలం ఉండి, పేరు పెంపులు సంపాదించుకొని, ప్రాభవంకోసం పినవీరన రాయసామాజ్యానికి వంసపోయినట్లున్నాడు. చాలామంది గొప్పవాళ్ళవలెనే పినవీరన తననుగూర్చి కాని తన పూర్వులగూర్చికాని ఎక్కువ వివరంగా చెప్పుకోలేదు. కాకుండా కావ్యంలో తన గురువు భారతీతీర్థులమీద ఒక పద్యం, జైమినిభారతంలో తన యింటిపేరునుగూర్చి ఒక పద్యం, ఈ రెండు కృతుల్లోను తన తలిదండ్రులైన నాగమ్మ గాదన్నల పేర్లు చెప్పినాడు. రాను శివభజనా సక్తుడననీ, వీరభద్రపదపద్మధ్యానశుద్ధాంతరంగుడననీ, కళ్యపాన్వయుడననీ చెప్పుకున్నాడు. ఇంతకంటే ఎక్కువవివరాలు చెప్పలేదు.

నూరు నూట యాభై యేండ్ల తరువాత పిల్లలమఱ్ఱ వంశానికే చెందిన మరొకకవి పెనుమళ్ళ సోమయ్య అనేవాడు తన సీమంత్రిసీపరిణయంలో గాదన్న నాగమ్మ దంపతులు పిల్లలమఱ్ఱలో ఉండినందున వారి కాయంటి పేరు వచ్చిందనీ, వాళ్ళకు దీర్ఘకాలం దాకా సంతానం కలుగకపోతే శ్రీకైల ప్రాంతవాసియైన భారతీతీర్థులనే యతీశ్వరుణ్ణి నేవించి శివానుగ్రహంచేత ఇద్దరు కొడుకులను కన్నారనీ, పెద్దవాడు పెదవీరభద్రుడనీ చిన్నవాడు పినవీరభద్రుడనీ, ఈపినవీరభద్రుడు వుట్టుకతోనే వీరభద్రదాంశతో జడలతో వుట్టినాడనీ, చిన్నప్రాయంలోనే అఖిలశాస్త్రాలు అభ్యసించి కాలిదాసాది



కవులకంటె పాచ్చుగా బహుకావ్యరచనాప్రౌఢి గాంచినాడనీ “వాణి యిల్లాలుగా కవిశ్రేణికెల్ల, పృథుతరాశ్చర్యకరమైన బిరుదు పూనె”ననీ, సేతు శీతాచలాలు మధ్య ఆతనికి సాటివచ్చే మరోకవి లేడనీ చాలా గొప్పగా చెప్పినాడట.

మన సాహిత్యచరిత్రలోనేకాదు ఇతరభాషా సాహిత్యచరిత్రల్లో కూడా ఈ గొప్పవాళ్ళ మూలంగా అప్పుడప్పుడు కొన్ని చిక్కు లేర్పడుతవి. వాళ్ళేమో తమ గురించి అంతగా చెప్పుకోరు. తరువాత కాలాన వాళ్ళను అభిమానించేవారు వారివారి మహిమాతిశయాలను చాడే చిత్రాతిచిత్రములైన కథ లిల్లుతారు. కిట్టనివారు అపభ్రాంతిపాలు చేసే మరోతీరు కథ లిల్లుతారు. వినవీరభద్రుని గురించికూడా ఇట్లాగే జరిగి ఉంటుంది. ఆతని మహిమాతిశయాలు చాడే రెండుమూడు కథలూ, వాటికి తగిన చాటుపద్యాలు వుట్టినవి. అందులో మొదటికథ. ఒకసారి శ్రీనాథుడు వినవీరన్నకు తననైషధాంధ్రీకరణం వినిపింఠామని వచ్చినాడట. అప్పుడు వినవీరన్న వీధిలో గోలీలు ఆడుతున్నాడట. గమికర్మీకృతనైకనీవృతః అనేదాన్ని ఎట్లా అనువదించినావు అని అడిగితే శ్రీనాథుడు గమికర్మీకృతనైకనీవృతుడనై అన్నాడట. ఇందులో ‘నై’ ఒకటితప్ప నీదేముంది? అని వినవీరన ఆక్షేపిస్తే శ్రీనాథుడు చిన్న బుచ్చుకొనిపోయినాడట. రెండవది ‘వాణి నారాణి’ అనే కథ. సాళువ నరసింహరాయలకు జైమినిభారతం ఆంధ్రీకరించి కృతి యిస్తానని చెప్పిన గడువుకు ఒకనాడు ముందువరకూ వినవీరన్న మంటమే పట్టలేదట. రేపు కృతి ఇస్తాడనగా ఆ రాత్రి సరస్వతీదేవి వినవీరన్నగదిలో కూర్చొని జైమినిభారతం చాదాపు వ్రాసిపెట్టిందట తెల్లవారు జామున తాటాకుల గలగలరూ మంటం గరగరలూ విని ఏమిటా అని పెదవీరన్న తలుపుసందులోనుంచి చూస్తే బావగారు చూస్తున్నారని మరదలు సరస్వతమ్మ సిగ్గుపడి మాయమైపోయిందట. ఆమె విడిచిపోయిన కొదవమాత్రం వినవీరన్న ముగించి తెల్లవారి అనుకున్నవేళకు నరసింహరాయలకు కృతిసమర్పణోత్సవం చేసినాడట. వినవీరన్న రెండుకృతులూ చదివితే ఆ మహానుభావుడు శ్రీనాథుని పద్యపు ఎత్తుగడలే కాదు సమాసాలకు సమాసాలు పాదాలకు పాదాలు వాడుకొని అనుసరించి అనుకరించి శ్రీనాథునియెడ కనబరచిన గౌరవాభిమానాలూ, శ్రీకారదాదేవియెడ ప్రదర్శించిన భక్తి ప్రపత్తులూ; ఈ దంతకథలు కల్పించిన వాళ్ళెంత అఘాయిత్యానికి పాలు పడ్డారో తెలుపుతవి. తెలుగుజైమినిభారతం నిజంగా ఆ వాణియే వ్రాసిపెడితే అంత మాత్రపు కవిత్వానికి అమెనొక దేవతగా ఎవ్వరూ ఉపాసించనక్కర లేదు.



వినవీరభద్రుడు కాళిదాసాది సంస్కృత కవులనేకాదు నన్నయ తిక్కనాది తెలుగు కవులనూ చాలా చోట్ల అనుకరించినాడు. శ్రీనాథునిప్రభావం ఈతని కృతుల్లో అపారంగా కనపడుతుంది. శ్రీనాథుణ్ణి వెక్కిరించిన వినవీరన తన శాకుంతల కావ్యంలో “సదసత్సంశయ గోచరోదరి సుధాసంభాదబింబాధరిన్ (11-178)” అని శ్రీనాథుణ్ణి అనుకరిస్తాడా? ఇదొక్కటే కాదు కృతిపతి వర్ణనంలో నగరవర్ణనంలో నాయికా నాయకుల వర్ణనంలో పదులకొంది పద్యాల్లో శ్రీనాథుని అడుగుజాడల్లో నడచి ఆతనియెడ గౌరవాభిమానాలు ప్రకటించిన వినవీరన్నకు శ్రీనాథునికంటే గొప్పవాడనే కీర్తి తేవటానికి ఎవరో ప్రయత్నంచేసి తమకు తెలియకుండా ఆతనికి అపచారం చేసి నారనుకోవాలె. వాణి నారాణి అనేదికూడ ఎంత పొరపాటు కథో జైమినిభారతం గూర్చి చెప్పినప్పుడు మనవిచేస్తాను.

ఇక వినవీరన తన్నుగూర్చి, తన వంశంగూర్చి తన గురువుగూర్చి తన ఉభయకృతుల్లో ఏమిచెప్పుకున్నాడో చిత్తగించండి. సాళువ నరసింహరాయల పేరేం గవు సభాసదులు వినవీరన్నను ఈ విధంగా ప్రశంసిస్తారు.

క॥ తాతయుఁ దండ్రియు నగ్ర  
బ్రాతయునుం దాను భువనభాసుర కృతి ని  
ర్మాతలు పిల్లలమణి వి  
ఖ్యాతునిఁ బినవీరుఁ బోలఁగలరే సుకవుల్ (జై.భా 2-21)

సీ॥ అమృతాంశుమండలం బారవారము గాఁగ మొలిచె నొక్కటి  
జగన్మోహనముగఁ

జిగిరించె విలయపింధుగతకై తవడింభ శయనీయవరపలాశములతోడఁ  
బితృదేవతలకు నంచిత సత్రశాలయై చెట్టుగద్దెను గయాక్షేత్రసీమ  
నిలువ నీడయ్యె నిండివరప్రియకళా కోటిరునకు భోగికుండలునకు

దే॥ మణ్ణి మాత్రంటె పిల్లలమణ్ణి పీరు  
పేరువలెగాదు శారదాపీఠకింబు  
వారిలోపలఁ బినవీరు వాక్యసరణి  
సరసులకు నెన్న కర్తరసాయనంబు. (2-22)

ఈ మాటలు సభాసదుల నోట విన్న సాళువ నరసింహరాయలు వినవీరన కవిత్వాన్ని ఈవిధంగా ప్రశంసిస్తాడు.



ఉ॥ అల్లనవిచ్చు చెంగలువలందు రసంబను కప్పురంబు పైఁ  
జల్లఁగఁ జల్లనై వలచు సౌరభముల్ వెదచల్లు భావముల్  
పల్లవహస్త చన్నుఁగవ పయ్యెద జీబుగఁ దోచు భాతిగాఁ  
పిల్లలమఱివీరన యభిజ్ఞుఁడు చెప్పఁగనేర్చుఁ గబ్బముల్ (2-25)

కాకుంతలం పీఠికలో వినవీరన తనగురువు భారతీతీర్థులను ఈ విధంగా  
స్తుతించినాడు.

సీ॥ నన్నపార్థుని ప్రబంధప్రౌఢవాసనాసంపత్తి సౌంపు పుట్టింప నేర్చుఁ  
దిక్కనయజ్ఞ వాక్చక్రికామోదంబు చెలువు కర్ణముల వాసింప నేర్చుఁ  
నాచిరాజుని సోము వాచామహత్త్వంబు సౌరభంబులు వెదచల్లనేర్చు  
శ్రీనాథభట్టు భాషానిగుంఘంబుల పరిమళంబులఁ గూడ బఱచ నేర్చు

తే॥ మహితగుణశాలి పిల్లలమఱి వీర  
నార్యుఁ డాయంటఁ బై లామహం బగుచును  
వెలయుచున్నది నేఁడు కవిత్వలక్ష్మి  
యభిలసత్కవి నికరంబు నాదరింప. (1-19)

ఈ పై పద్యం ప్రక్షిప్తమని కొంద రంటారు. అట్లాగే కావచ్చు.

క॥ ఆసుకవిచేత శివభజ  
నాసక్తునిచేతఁ గళ్యపాన్వయచేతన్  
భాసుర నవకవితా ల  
క్షిసదనునిచేత వలయుఁ గృతిఁ జెప్పింపన్. (1-20)

మ॥ అని సాధ్వీమణి నాగమాంబకును విద్యాభారతీజాని గా  
దనకుం బుతుని వీరభద్రపదపద్మద్యాన శుద్ధాంతరం  
గుని నన్నుం బిలిపించి లోనఁ దనకోర్కుల్ సందడింపఁగ మ  
న్నన దైవాఱగ గారవించి పలికె న్గంభీర వాక్పౌఢమన్. (1-21)

సీ॥ రచించినాడవు రమణీయ వాగీతి నవతారదర్పణం బభినవముగఁ  
బల్కినాడవు తేటపడఁజేసి నారదీయము సత్కవిశ్రేణి యాదరింపఁ  
జెప్పినాడవు శేముషీవిశేషంబున మాఘమాహాత్మ్యంబు మంజువణితిఁ  
గావించినాడవు ఘనబుద్ధి మానసోల్లాససారము సముల్లసితశయ్య



తే॥ బారతీర్య యతిసార్వభౌమగురు కృ  
పాతిశయలబ్ధకవిరావిధూతి గలిగి  
గౌరవము గాంచినాడవు కవులచేత  
విపులచాటూక్తి నిర్మిదః వీరభద్రః (1-22)

గీ॥ కలదు చాలంగఁ బ్రేమ నీవలననాకు  
వేడ్కనడిగెదఁ గవులెల్ల వేడ్కపడఁగ  
షట్పహస్రకులోద్భవ సచివులందు  
సుకృతిగాఁ జేయు నాకౌక సుకృతిఁజేసి. (1-23)

వినవీరన రచించిన అవతారదర్పణం, నారదీయం, మాఘమాహాత్మ్యం మానసోల్లాససారం ఏమైపోయినాయో కాని మనకు ఈనాడు దక్కినవి రెండేకృతులు. అందులో మొదటిది శృంగారశాకుంతలమని పిలువబడే శాకుంతల ప్రబంధం; రెండవది జైమిని భారతం అనువాదం. మొదటిది సోమరాజుపల్లి ఏలిక చిల్లర వెన్నయకు రెండోది సాకువ నరసింహరాయలకు అంకితం.

### శాకుంతల కావ్యం :-

కృతిపతియైన చిల్లర వెన్నయామాత్యుడు శాకుంతలకావ్యం వ్రాసి తనకు అంకితం ఇమ్మని వినవీరభద్రయ్యను కోరుతాడు. కావ్యేతివృత్తమూ, రసమూ, కథాసంవిధానమూ పెట్టుండవలెనో ఈవిధంగా చెప్పుతాడు.

కా॥ ప్రఖ్యాతంబన మిశ్రబంధమన నుత్పాద్యం బనంగాఁ ద్రిధా  
వ్యాఖ్యాతంబగు వస్తువందు మఱి యధ్యాహారముం జేయఁగాఁ  
బ్రఖ్యాతం బితివృత్తమైన కృతినెప్పుడో వక్తకుడో శోతకుడో  
విఖ్యాతిం గలిగించుఁ బుణ్య మహిమక విశ్వంభరామండలిన్.  
(1-24)

క॥ శృంగారము ముఖ్యంబగు  
నంగియు నంగములుఁ దలఁప నన్యరసములుక  
సాంగమగునేనిఁ దంకము  
బంగారముతోడి యొక ప్రబంధము వొందున్. (1-25)



సీ॥ సరపువ్వులుగ మాలకరి పెక్కుతెఱఁగుల విరుల నెత్తులుగఁ గావించినట్లు  
కర్పూర కస్తూరికా వస్తువితతిదే శ్రీఖండచర్ప వాసించినట్లు  
తొడికంబుగా గండవొడికి నానానూనపరిమళంబులు గూడఁ బఱచినట్లు  
సరఘలు వివిధ పుష్పమరందలవములు గొనివచ్చి తేనియఁ గూర్చినట్లు

తే॥ భారతప్రోక్షకథ మూలకారణముగఁ  
గాళిదాసుని నాటకక్రమము కొంత  
తావకోక్తికి నభినవశ్రీ వహింపఁ  
గూర్మిఁ గృతీసేయు నాకు శాకుంతలంబు. (1-27)

ఇతివృత్తం ప్రఖ్యాతమైననది కావలెననీ, ప్రధానరసం శృంగారం కావలెననీ, వ్యాస  
కాళిదాస ప్రోక్షమైన కథఁబా అభినవోక్తి సంపన్నమైన గ్రథనం కావలెననీ ఈ  
పద్యాల సారాంశం.

మన ప్రాచీనమహాకవులందరూ ప్రఖ్యాతేతి వృత్తమే ఎన్నుకోవటానికి  
కారణం-అది ఒక ఆదర్శంగా ఉండవలెనని. ఎందుకయ్యా ఈ ఆదర్శం అంటే  
సంశ్రేయస్సుకు అదౌక వెలుగుబాటగా వాళ్ళు భావించటం. మన ఋషులూ వారి  
అడుగుజాడల్లో నడచిన మహాకవులు సాంఘికవ్యవస్థ కట్టుదిట్టంగా ఇహపరసాధకంగా  
ఉండటానికై చతుర్విధపురుషార్థాలు చెప్పినారు. ఇవి ధర్మార్థకామమోక్షాలు.  
ఈనాడు నాల్గోపురుషార్థం కొందరు అనవసరమనుకొన్నా మొదటి మూడు మాత్రం  
అందరికీ ఉపాదేయాలే కదా! మొదటిదికూడ అక్కరలేదంటే సంఘానికి మిగిలేది  
ఆరాజకత్వం, అవ్యవస్థ. అర్థకామాలు అందరూ కోరేవే. ఐతే అవి ధర్మానికి లోబడి  
ఉండాలె. ధర్మవిరహితమైన అర్థకామాలు విజృంభిస్తే ప్రపంచం అంతా పాశవికమై  
పోయి ప్రళయం సంభవిస్తుంది. అందుకోసమే ఋషులైన కవులేకాదు లౌకికమహా  
కవులందరూ సంస్కృతకవులు కాసీయండి, దేశభాషాకవులు కాసీయండి సంఘశ్రేయ  
స్సును కోరినవారై ఈనాలుగు పురుషార్థాల సాధనకై పురాణం వ్రాసినా ఇతిహాసం  
వ్రాసినా నాటకం వ్రాసినా ఏప్రక్రియ చేపట్టినా సంఘంముందు ఒక ఆదర్శం ఉంచ  
టానికై ప్రయత్నం చేసినారు. కాళిదాసు భవభూతి భారవి మామూడు మొదలైన  
సంస్కృతకవులు కాసీయండి నన్నయాది తెలుగుకవులు కాసీయండి తమ తమ  
కాలాల కనుగుణంగా ప్రఖ్యాతేతి వృత్తాలను గ్రహించి స్వీయకృతులను చతుర్విధ  
పురుషార్థసాధనోపదేశకాలుగా తీర్చిదిద్దినారు. అసలు మన ఉత్తమ సాహిత్యమంతా



రాజనీతి కోసమే పుట్టిందని సాహిత్య మర్మజ్ఞు లంటారు. రాజనీతి ప్రాచీనకాలంలో రాచరికం నెరవినవారికే కావచ్చు. రాచరికంపోయి ప్రజాస్వామ్యం వచ్చిందనుకొనే ఈనాడు కూడ పాలకులు ఎట్లా ఉండవలె, ఉద్యోగులు ఎట్లా ఉండవలె, ప్రజలు ఎట్లా ఉండవలె, ఆర్థిక, సామాజిక, వాణిజ్య, నైతిక, ఆంతర్జాతీయ నీతి ఎట్లా ఉండవలెనని చెప్పేదికూడ రాజనీతియే. ఇందులో కాలానుగుణమైన మార్పులూ చేర్పులూ తప్పవు, ఐతే సాంఘిక శ్రేయస్సుకైన చదుర్విధ పురుషార్థాలను సమన్వయించే ఆదర్శం అందరూ కోరేదే. అందుకే ప్రఖ్యాతమైన ఇతివృత్తం కావాలెననటం. శాకుంతల కావ్యంలో కూడ చిట్టచివరన నారదుడు భరతునికి రాజనీతిని బోధిస్తాడు.

రెండవది శృంగారం. ఇది సమస్తప్రాణికలోటి కోరేది. అందుకే దీన్ని రస రాట్టు అన్నారు. జీవజాలంలో ఉత్తమశ్రేణికి చెందిన వాళ్ళమనుకునే మానవులు దీన్ని ఉదాత్తంగా భజించాలె. తిర్క్కుగడముల్లో దాన్ని దర్శించి ఉస్మిలితులు కావాలె. ఇదే భౌతికకక్ష్యనుండి చాలాదూరంపోయి ఆనందపర్యవసాయి ఔతుంది. కృతికర్తా కృతిభర్తా శృంగారం అంగిగా ఉండవలెననీ కోరుకొన్నారందుకే. ఐతే తక్కిన అంగర సాలు యథోచితంగా ఉండవలెనని కూడా అనుకొన్నారు.

మూడవది పైరెండింటి నిర్వహణంలోను కథాకథనంలోను నంఘటనల గ్రథనంలోను వీనవీరన సొంతంగా మౌలికంగా తనభాషకు సహజంగా ప్రదర్శించే అభినవోక్తి చాతురి.

మహాభారతం ఇతిహాసం. ఇందులో శకుంతలా వృత్తాంతం ఒక చిన్న ఉపాఖ్యానం. మనదేశానికి భరతవర్షం అనీ, పాండవుల వంశానికి భరతవంశం అనీ పేర్లు రావటానికి కారకుడు భరతుడు. ఆతని తలిదండ్రులు శకుంతలాదువ్యంతులు. అందువలన శకుంతలోపాఖ్యానానికి భారతంలో ప్రసక్తి కలిగింది. ఈ వృత్తాంతం మహాభారతంలో ఐదారు పాత్రలతో చాలాక్లుప్తంగా ఇతిహాసప్రయోజనాలైన సత్యధర్మాల ప్రతిష్ఠ కనుకూలంగా సాగింది. ఈ కథను మహాకవికాళిదాసు గ్రహించి 26 పాత్రలతో శృంగారరసానుగుణంగా నాటకోచితమైనమార్పులతో చేర్పులతో నూతనకల్పనలతో, ఔచిత్యపోషణలతో, సరససంభాషణలతో ఉదాత్తమైనపాత్రలతో లోకోత్తరమైన ఏడంకాలనాటకం అభిజ్ఞానశాకుంతలం పేరుతో రచించినాడు, ప్రపంచప్రఖ్యాతి పొందిన నాటకాల్లో అభిజ్ఞానశాకుంతలం అగ్రశ్రేణికి చెందినది. వీల్లలమఱ్ఱ వీనవీరన్న వ్యాస కాళిదాసుల కథల్లోనుండి తనప్రణాళికకు అవసరమైన



వాటికి తీసికొని కొన్నిమార్పులు, కల్పనలుచేసి వర్ణన ప్రధానమైన నాలుగాళ్ళాసాం ప్రబంధంగా తీర్చి దిద్దినాడు

తెలుగులో కావ్యప్రబంధ ప్రక్రియకు నన్నిచోడుడే శ్రీకారం చుట్టినా రాయల యుగంవరకు దానివిషయమై ప్రత్యేకదృష్టి సారించినవాళ్ళు ఎక్కువగా లేరు. శ్రీనాథునియుగంలో ముందుముందు రాబోయే ప్రబంధయుగం లక్షణాలు అంటే అష్టాదశవర్షనల్లోను, రీతి ప్రధానమైన రచనంలోను, తీరుతీరైన పద్యాల ఎత్తుగడ ల్లోను ఒక్కొక్కరు ఒక్కొక్కపద్ధతిలో ముందడుగు వేసినారు. అటువంటి వారిలో మన పిల్లలమట్టి వినవీరభద్రుడు దొకడు.

శాకుంతలకావ్యంలోని విషయం క్లుప్తంగా ఈ విధంగా ఉంటుంది. ప్రథమా శ్వాసంలో హస్తినాపురవైభవం, అక్కడి చాతుర్వర్ణ్యాలు. హయగజపదాతివర్గం, వారవనితలు, పుష్పలావికలు, ప్రభువైన దుష్యంతుని గుణగణాలు ఆతని వైభవం, పులిందులు వచ్చి శానుకలిచ్చి దుష్యంతుణ్ణి వేట కాహ్వానించుటం, దుష్యంతుని మృగయా సన్నాహం, వేటకుక్కలు, వేటకాండ్రు, దుష్యంతుని రథహయాల వేగాతిశయం, గొల్లపల్లెవారి స్వాగతం, నర్మసచివుడైన మాంధవ్యుడు శకునాలు చెప్పటం, గొల్లవారి ఆతిథ్యం వర్ణించబడినవి. ఇందులోని చాలాభాగం వినవీరన స్వోపజ్ఞం. దుష్యంతుడు వేటకుపోవటమనే దొక్కటే వ్యాసకాళిదాసులు చెప్పినది. రథాశ్వాల వేగాతిశయం కాళిదాసు కూడ చెప్పినాడు.

ద్వితీయాశ్వాసంలో దుష్యంతుని వేట, ఆతడొక జింకను తరుముకొని పోవటం, మున్యాశ్రమ ప్రశాంతరామణీయకం, ఒకవృద్ధముని ఆజింకను కొట్టవద్దని రాజును వారించటం, ముని శపిస్తాడో యేమో అని దుష్యంతుడు భయపడటం, కణ్వాశ్రమ సాత్త్విక గుణసంపత్తి, అనసూయా ప్రేయంవదా శకుంతలలు చెట్లకు నీళ్ళుపోస్తూ దుష్యంతుని కంటపడటం, శకుంతలా సౌందర్యం, శకుంతలను తుమ్మెదబాధించటం, ఆ బాధ నివారించే నెపంతో దుష్యంతుడు వారియెదుట ప్రత్యక్షం కావటం, శకుంతలా దుష్యంతుల మనోజవికారం, శకుంతల ఒక మునిశిష్యుణ్ణి దుష్యంతుని ఆశ్రమానికి తీసుకరావటానికై పంపటం, దుష్యంతు డా మునిశిష్యుణ్ణి శకుంతలావృత్తాంతం అడగటం, మునిశిష్యుడు శకుంతలాజన్మవృత్తాంతం దీర్ఘంగా వినిపించటం, ఈ సందర్భంగా హిమాలయాల వర్ణనం, విశ్వామిత్రుని తపస్సు, ఇంద్రు డాతని తపస్సు చెరపటానికి మేనకాది అప్పరసలను పంపటం, వసంతావిర్భావం, అప్పరసల



కుసుమాపచయ క్రిడలు, విశ్వామిత్రుని తపోభంగం, శకుంతలా జననం, కణ్వు డామెను పెంచటం, — ఇదంతా విన్న తరువాత దుష్యంతుడు మునిశిష్యుని వెంట ఆతిథ్య స్వీకారానికై బయలుదేరటం, ఇంతలో హఠాత్తుగా ఒక పెద్దపులి అరచు కుంటూ రావటం, మునిశిష్యుడు భయపడటం, దుష్యంతు డా పెద్దపులి తనవేటపులుల్లో నుంచి తప్పించుకొని వచ్చిందిగా గుర్తించి దాన్నిపట్టుకొని మళ్ళా మృగయుల కప్ప జెప్పటానికి తనస్కంధావారానికిపోతూ శకుంతల తనకు ఎట్లా దక్కుతుందా అని తీరుతీరుల తలపోయటం, నర్మసచివుడైన మాండవ్యుడు రాజుగారి మనోవిచారం ప్రశ్నించటం, దుష్యంతుడు మాండవ్యునికి శకుంతలాసౌందర్యం దీర్ఘంగా వర్ణించి చెప్పటం, ఇక్కడ ఆశ్రమంలో శకుంతల పెద్దపులి అంతరాయకారణంగాను ఇంత లోనే అపరసంధ్యకావటం మూలంగాను దుష్యంతుడు తన ఆతిథ్యం స్వీకరించ రాలేకపోయిన సంగతీ, మునిశిష్యునిద్వారా తన జన్మవృత్తాంతం విన్నసంగతీ తెలిసి కొని విరహతాపం చెందటం అనే విషయాలున్నవి. ఇందులో మునిశిష్యుని నోట శకుంతలా వృత్తాంతం చెప్పించటం పులి కారణంగా ఆతిథ్యానికి పోకపోవటం వంటివి కావ్యప్రయోజనం దృష్ట్యా పినపీఠభద్రుడు చేసిన క్రొత్త కల్పనలు. తక్కినవి కూడా భారతంలోను నాటకంలోను ఉన్న వానిని కొద్దిమార్పులతో ప్రబంధోచితవర్ణనలతో చాలా దీర్ఘంగా పెంచి వ్రాసినాడు— పినపీఠభద్రుడు.

తృతీయాశ్వాసంలో దుష్యంతుడు వేటరులను హస్తినాపురికి మరలించటం, కణ్వాశ్రమమునులు దుష్యంతుణ్ణి అతిరాత్రసవన రక్షణం చేయుమని కోరటం, దుష్యంతుడు యజ్ఞశాలను దర్శించటం, మాకందుడనే రాక్షసమంత్రి రాక్షసప్రభువైన కాళి కాముఖునికి దుష్యంతుని పరాక్రమం వివరించటం ప్రథమదిన సవనరక్షణం, దుష్యంతుణ్ణి మునులు విశ్రాంతికై పంపటం, దుష్యంతుడు విరాళిపొంది పూర్వం శకుంతలను చూచిన తరుసేవన స్థలానికి పోవటం, అక్కడ శకుంతలకు అననూయా ప్రేయం వదలు కై త్యోపచారాలు చేస్తుండటం, ఆమె మనస్సులోని విషయంవాళ్ళు తెలిసికోవటం, శకుంతలా దుష్యంతుల సమావేశం, దుష్యంతుని శపథం, శకుంతలా దుష్యంతుల గాంధర్వవివాహం, ఇంతలోగా రాక్షసుల రణభేరీరావం విని మునులు ఆర్తరావాలు చేయటం, దుష్యంతుడు శకుంతలను విడిచి యుద్ధసన్నద్ధుడై పోయి మునులభీతిని అపనయించి యుద్ధానికి తలపడటం, దీర్ఘమైన మోరసంగ్రామం, రాక్షససంహారం, సూర్యాస్తమయం, చంద్రోదయం, దుష్యంతుని మదనతాపం, శకుంతల విరహం, చంద్రమన్మథోపాలంభనాలు, ప్రత్యాషం, సూర్యోదయం, దుష్యంతుడు శకుంతలను



కలిసికోవటం, వాళ్ళిద్దరూ రేయింబవళ్ళు ఏడుదినాలు దాంపత్యం నెరవటం, హస్తిన నుండి సైన్యాలు రావటం, దుష్యంతుడు మునురయెడ వినయం ప్రదర్శించటం, శకుంతలను ఆశ్రమంలోనే విడిచి హస్తినకు ప్రయాణం కావటం, శకుంతల దుఃఖం, సఖు లామెను సొంతవన పరచటం, ఏడునాళ్ళలో పిలిపించుకుంటానని చెప్పి అభిజ్ఞానాంగుళిని ఇచ్చి దుష్యంతుడు వెళ్ళిపోవటం అనేవి ఉన్నవి. ఇందులోని విషయాలు సంఘటనలు తన కావ్యశరీరపుష్టికోసం పినవీరన కల్పించినవే.

నాల్గోఆశ్వాసంలో సోమతీర్థంలో కణ్వుడు శకుంతలా దుష్యంతుల వృత్తాంతం అంతా దివ్యదృష్టితో గ్రహించి పరమశివుని కృపను ప్రస్తుతించటం, తన ఆశ్రమానికి కణ్వుడు తిరిగిరావటం, శకుంతలను, చూచి సంతోషించి యిష్టసల్లాపాలు చేయటం, ఆశ్రమమునులు కణ్వుని దగ్గరికి రావటం. కణ్వుడు ఆశ్రమమునులకు చంద్రుడాదిగా దుష్యంతునివరకు ఆ వంశప్రశస్తిని వర్ణించిచెప్పి శకుంతల దాంపత్యానికి వారి ఆమోదాన్ని పొంది స్నానానికి పోవటం, అదే సమయంలో దుర్వాసుడు వచ్చి భర్తృమనస్కయై యున్న శకుంతలను శపించిపోవటం, అది గమనించిన అనసూయ దుర్వాసుణ్ణి బలిమాలి శాపావధి తెలిసికోవటం, శకుంతల గర్భం, భరతుని జననం, పురుటివేడుకలు, భరతుని అనుపమశైవక్రీడలు, విద్యాభ్యాసం, కణ్వుడు శకుంతలకు కులసతీధర్మాలు దీర్ఘంగా చెప్పటం. శకుంతల ప్రయాణం సందర్భంగా కణ్వుని దుఃఖం, కణ్వుడు శకుంతలకు హితోపదేశం చేయటం, శకుంతల వితృప్తియోగాకులత, కతిపయమునివత్సులతో సఖులతో మునిశిష్యులతో పుత్ర సమేతంగా శకుంతల హస్తిన ప్రవేశించటం, కణ్వుసందేశం మునిశిష్యులు దుష్యంతునికి వినిపించటం, దుష్యంతుని విపరీతవాదం, అనసూయా ప్రియంవదలు దుష్యంతుణ్ణి ఆక్షేపించటం, ఆకాశవాణి పల్కులు, అంగుళీయక మహిమ, దుష్యంతుడు తన పౌరపాటుకు చింతించటం, నారదాగమనం, శకుంతల పట్టమహిషి కావటం, దుష్యంతుని పుత్రగాత్ర పరిష్కంగ సుఖం, భరతుని యౌవరాజ్యపట్టాభిషేకం, నారదుడు భరతునికి రాజనీతి బోధించటం, దుష్యంతుని సంతోషం, శకుంతలా దుష్యంతుల చిరకాల రాజ్యసౌఖ్యాలు అనేవి ఉన్నవి. ఇందులో కూడా పినవీరన ఇతిహాసనాటకాలకంటె భిన్నంగా ఎన్నో నూతన కల్పనలు చేసినాడు. అందునుండి గ్రహించిన వాటిని తన ప్రణాళికకు అనుకూలంగా మార్పులతో కూర్పులతో మలచుకున్నాడు.

సాహిత్య చరిత్రకారులు, విమర్శకులు, కావ్యసంపాదకులు, పండితపరిశోధకులు శకుంతలకావ్యంలోని అందచందాలు, పినవీరన వైశిష్ట్యం, పూర్వకపుల ప్రభావం,



తరువాతికవులమీద ఆతని ప్రభావం, మొదలైనవాటి గురించి విపులంగా చెప్పినారు. వినవీరన గురించి కొత్తగా చెప్పటానికి ఏమీలేదు. ఐనా ఇంతకుపూర్వం పండిత విమర్శకులు స్పృశించిన ఒక విషయాన్ని విపులీకరించి పూర్వకవుల కావ్యాలను ఏ విధంగా అధ్యయనం చేయాలెనో (How to study a classic) మనవి చేస్తాను.

రాజధానియైన హస్తినాపురవర్తనంతో ఈ కావ్యకథ ప్రారంభమౌతుంది. అక్కడి విశేషాలన్నీ వర్ణించిన తరువాత కావ్యనాయకుడైన దుష్యంతుణ్ణి (87-95) తొమ్మిదిపద్యాలలో వర్ణిస్తాడు. అందులోని చివరపద్యం ఇది.

- సీ॥ (1) చెఱుపనేరఁడు విశ్వసించి యుండినవాని  
 (2) నఖిలషింపఁగ నేరఁ డన్యవనిత  
 (3) నిందింప నేరఁడు నీచశత్రుగణంబు  
 (4) తొంకనేరఁడు హాస్యమునకుఁ బలికి  
 (5) విడువనేరఁడు చెడ్డవిటునిఁ జేపట్టినఁ  
 (6) గడపనేరం దర్థిగణమువాంచ  
 (7) నడుగువెట్టఁగ నేరఁ డపయశంబగు త్రోవఁ  
 (8) జనఁగ నేరం దార్తజనము విడిచి

- తే॥ (9) యైదుపది సేయ నేరఁ దాహవముఖమునఁ  
 (10) గ్రించునందును నేరఁడు కిడొనర్ప  
 ననుచు నేరము లెన్నుదు రవనిజనులు  
 విపులయశుడైన దుష్యంతు విభునివలన (1-95)

ఈ పద్యంలో ప్రభువు, కావ్యనాయకుడూ ఐన దుష్యంతుని మీద ఆనాటి జనం మోపిన పదినేరాలున్నవి. నిజంగా అవి నేరాలుకావుగదా చాలా గొప్పగుణాలు. దీరోదాత్తుడైన ఒక మహానాయకుని గుణగణాలను వ్యాజస్తుడి రూపంగా పేర్కొని ఈ ఒక్కపద్యం కావ్యశరీరం అంతటా ఎట్లా వ్యాపింప చేసిందీ ఆయా సంఘటనలూ కథాంశాలు విన వీరన ఏవిధంగా వ్యంజింప జేసిందీ పరిశీలిద్దాము. ఈ పదినేరాలను ఒక్కొక్కటిగా తెలిసికొందాము.

- (1) చెఱుపనేరఁడు విశ్వసించి యుండినవాని.

దుష్యంతుడు విశ్వాసమాతుకుడు కాడని లాఠ్యర్యం. ఈ కావ్యంలో ఈ గుణం ఎట్లా విపులీకరింపబడిందో చూడండి. ద్వితీయాశ్వాసంలో వేటాడి వేటాడి దుష్యంతుడు



ఒక జింకను చూచి దాన్ని తరుముకుంటూ పోతాడు. ఆ జింక అతనిబాణానికి అందకుండా మాలిసీతీరందాకా పరుగెత్తి అరిసిపోయి నిలిచిపోతుంది. అది అసలు కణ్డాశ్రమమృగం. దారితప్పి దుష్కంతుడు వేటాడే అడవిలోకి పోయింది. ఇప్పుడు మళ్ళా ఆశ్రమప్రాంతానికి దగ్గరగా వచ్చింది. ఇందాకా తనకు అందకుండా పరుగెత్తివచ్చిన మృగాన్ని, అరిసి నిలిచిపోయినదాన్ని దుష్కంతుడు సులభంగా చంపవచ్చును గదా, కాని చంపలేదు. ఎందుకు చంపలేదో చూడండి.

గీ॥ ఆచట మృగమును బోలేక యరిసి నిలిచె  
నానెలవు నాశమాంతిక మగుటఁ జేసి  
స్థలవిశేషం బదెట్టిదో ధరణిపతికి  
హరిణపతిమీద నెంతయుఁ గరుణపుట్టె. (2-22)

వ॥ ఇతైఱింగునం గురంగంబు మీదఁ గురంగాంకకులీనుండు కృపాతరంగితాంత  
రంగుడై యేయకయుండం దత్తరంగిణి తటంబున. (2-23)

కణ్డాము న్యాశ్రమ ప్రశాంత వాతవరణం చూస్తాడు. అక్కడొక వృద్ధముని ఆ జింకను చంపవద్దని రాజును హెచ్చరిస్తాడు, ఎక్కడశపిస్తాడో అని భయపడే దుష్కంతుణ్ణి సాంత్యన పరచి దీవించి ఆ ముని ఆ ఆశ్రమసాత్త్వికగుణ సంపత్తిని ఈ విధంగా వర్ణిస్తాడు.

సీ॥ మునులు నిత్యస్నానములు దీర్చి యెడలక కాసారముల కంచ గదియ వెఱచు  
మౌనిజనం బసుష్టానంబుఁ దీర్చక మృగశాబకము దర్శమేయ వెఱచు  
సంయమిండులు శివార్చనలు చెల్లింపకప్రసవంబునకుఁ దేటి ముసర వెఱచుఁ  
బారికాంతులు ఫలాహారతృప్తులుగాక కీరంబు పంటికిఁ జేరవెఱచుఁ

తే॥ దపసిజనములు నుతిమంత్రజపము లుడిగి  
వచ్చి యుండక పికశిఖావళము లాది  
గా వనంబునఁగల విహంగమకులంబు  
తత్తరము నొంది నోరు వాయెత్త వెఱచు. (2-44)

సీ॥ వృద్ధసింహమునకు విహరింపఁ దొండంబు కైదండగా నిచ్చు గంధగజము  
పులి క్రొత్త యీనిన పొదరింటిలోనికిఁ బురుటాలి తగవుఁ గొంపోవు హరిణి  
శరభంబు కొనగోళ్ళ శిరము దువ్వఁగఁ జొక్కి కనుమోడ్చు సుఖనిద్ర  
గండకంబు  
సింహకిశోరంబు చేరవచ్చిన వింత లేక చన్నిచ్చు బాలెంత కరిణి



తే॥ యెలుక తోడుతఁ జెరలాడు నెనసి పిల్లి  
నెమ్మిఁ బురివిచ్చి నిలిచి పించమ్ము నీడ  
భుజగకన్యక నాడించుఁ బూని నమలి  
యనమ కణ్ణమునీంద్రు పుణ్యాశ్రమమున (2-45)

మరి యిటువంటి వాతావరణంలో పెరిగిన ఆ జింకకు తన ఆశ్రమమహిమ మీదా ఆ ఆశ్రమప్రాంతానికి వచ్చిన ఒక మహానుభావుని మీదా ఎంతటి విశ్వాసం కలిగితే నిర్భయంగా అక్కడ నిలిచిపోయిందో కదా! ఆ విశ్వాసాన్ని దుష్యంతుడు మాత్రం ఎందుకు చెరుపుతాడు ?

(2) అభిలిషింపఁగ నేరఁ డన్యవనిత.

దుష్యంతుడు ధీరోదాతుడైన ధర్మప్రభువు. కాశిదాసు చెప్పినట్లుగా ఆశ్రమ పుడు (శాంత మిద మాశ్రమప-దం). అటువంటివాడు అన్యవనితల నెట్లా అభిలిషిస్తాడు ? తనకు అర్హులైన వారినే తప్ప ఇతరులను అభిలిషించడని తాత్పర్యం. తనకు అర్హు లెవరు ?

దుష్యంతుడు కణ్ణాశ్రమం సేవించుకోవటానికి ముందుకు సాగుతాడు. ఒక వైపు యజ్ఞదూమాలు, మరోవైపు సాత్త్విక ప్రవృత్తితో మెరిగే విరోధిమృగాలు. వేదాలు చదివే చిలుక లొకవంక, సామాలు పాడే తుమ్మెద లింకొకవంక చూస్తాడు. అనసూయా ప్రేయంవదలతోకూడి చెట్లకు నీళ్ళుపోస్తున్న 'విపుల లావణ్య పరసీమ' శకుంతల అందచందాలు చూచి తనమనస్సులో ఈ విధంగా అనుకుంటాడు.

సీ॥ సురకన్యకాఁబోలు సురకన్య యయ్యెనే తీవిమై తెప్పలాడించు దెట్లు  
పుత్రడి కాబోలుఁ బుత్రడి యయ్యెనే హంసీగతుల నడయాడు దెట్లు ?  
వనలక్ష్మి కాఁబోలు వనలక్ష్మియయ్యెనేఁ గటి వక్కలంబులు గట్టు దెట్లు ?  
రతిదేవి కాఁబోలు రతిదేవి యయ్యెనే వలరాజుఁ బెడఁబాసి వచ్చుదెట్లు ?

తే॥ కన్నుగవ యార్చుటను సుకన్యకాదు  
నడచియాడెడుఁ గానఁ బుత్రడియుఁగాదు  
లలిఁ దపశ్చిహ్నుమున వనలక్ష్మి కాదు  
ప్రసవశరము క్తయైనది రతియుఁ గాదు. (2-56)



వ॥ మానవ మానవతీయ కావలయుఁగాక దేవకామిని యయ్యేనేని నన్నునవలోకించి  
యంతర్ధానంబునొందుఁ, గాకుండెనేని యన్యోన్య సల్లాపంబు బుజ్జగించి యూర  
కుందురు గావున నొక్కదిక్కున మఱుగుపడి యుండి యవలోకింప వలయు  
నని సమీపవట విటపి మూలంబునం దాగి కనుంగొనుచుండె నయ్యవసరంబున.

అనసూయా ప్రేయంవదా శకుంతలలు ముగ్గురూ అహమహమికతో చెట్లకు  
నీళ్ళు పోస్తుంటారు. ఆ ముగ్గురిలో శకుంతల “లలిత పుష్పిత జంగమ లలికవోలె”  
ఉండికూడా చెట్లకు నీళ్ళు పోస్తున్నది. అంతటి కోమలాంగితో మోటుపని చేయిస్తున్నా  
రేమిటా ఈ కరుణలేని మునీశ్వరుడు అనుకొని ఆమె అందచందాలను ఈ విధంగా  
వర్ణించుకుంటాడు.

గీ॥ చందనంబునఁ బుష్పంబు గుందనమునఁ  
బరిమళం బిక్షులలికను ఫలమువోలె  
రతిమనోహరమైన యీ యతివమేన  
నరయఁ గనుగొంటిఁగాదె యీ యౌవనంబు. (2-82)

వ॥ ఈ లతాతన్వి తపస్విని చిహ్నంబులు పూనియున్నను నెరవుదోచుచు శరీర  
కాంతి సౌందర్య సౌభాగ్యంబువలన రాజసంబును, ప్రతాపంబును, గర్వంబును  
లేవయు, నించుకించుక ప్రకాశించుచున్నయవి, మౌనికన్యాకలితంబగు  
బ్రహ్మలేజోవిశేషంబు లేశంబును గానరాకున్నయది అది యట్లుండె. (2-83)

ఉ॥ సందియమేల యీ వికచసారసలోచన రాజపుత్రి నా  
దెందము మౌనికన్యలబడిం జననేరదు నిక్కువంబ యే  
చందమునందు సంశయవిచారపదంబగు నట్టి వస్తు నీ  
మం దమచిత్రవృత్తులు ప్రమాణము బుత్తములైన వారికిన్ (2-84)

ఉ॥ పౌరవవంశసంభవుల పావనచిత్ర విధంబు లన్యకాం  
తారలిం బ్రమోదకలితంబులు గావు ప్రకంపమొంది యీ  
ధారుణి సంచలించినను దామరచూలివరంబు దప్పినన్  
వారిదు లింకినన్ మఱి దివాకర చంద్రులు తప్పఁ గ్రుంకినన్ (2-85)

అటు తరువాతి కథలో మునికుమారుడు చెప్పిన శకుంతలా జన్మవృత్తాంత  
కథనంతో ఆమె క్షుత పరిగ్రహయోగ్యయైనదే అనీ తేలుతుంది. అన్యవనితలను



దుష్యంతుడు ఒల్లడనేదానికి మరో విదర్శనం కూడా ఈ కావ్యాంతాన ఉన్నది. దుర్వాసశాపకారణంగా శకుంతలను మరచిపోయి దుష్యంతుడు తన రాజకార్యాలలో మునిగిపోతాడు. కణ్వుడు పుత్రసమేతంగా శకుంతలను అనసూయా ప్రేయంవదల తోడిచ్చి హస్తినాపురం పంపుతాడు. అనసూయా ప్రేయంవదలు కణ్వు సందేశం వినిపించి భార్యా పుత్రులను స్వీకరించుమంటారు. శాపం మూలంగా శకుంతలను తనభార్య అని మరచిపోయిన దుష్యంతుడు కణ్వుమునీంద్రుని ఆదేశం విని కూడా పరకాంతాసంగమం ఈ విధంగా అసహ్యించు కొంటాడు.

గీ॥ అనిన నమ్మాటలకు నసహ్యంబు నొంది  
యొలుగుపై నున్నవాడు బెట్టులికి లేచి  
కర్ణములు మూసికొని శిరఃకంప మొదవఁ  
దొలుత హరహరహర యంచుఁ బలికి పలికి (4-118)

క॥ మునికన్యక యటఁ : నేనటఁ  
వనమున గాంధర్వమున వివాహంబటఁ నూ  
నుని గనెనటఁ మఱచితి నటఁ :  
వినఁగూడునె యిట్టిభంగి విపరీతోక్తుర్, (4-114)

ఉ॥ కాయజవైరి సన్నిభుడు కాశ్యపుఁ డాతని పుత్రి నిచ్చ నేఁ  
జేయుట యెట్టు? కార్యఫలసిద్ధి వహించుట యెట్టు? భస్మముం  
జేయఁడె చంద్రమఃకులము చిన్నగుసన్నను? వింత యెంత య  
న్యాయపుమాట : తీటగొనినం గొఱవిం దల గోకికొందురే?

గీ॥ చదువనే మున్ను ధర్మశాస్త్రంబు? లన్య  
కామినీరతి కలుషంబుగా నెఱుంగనె?  
యన్యసతిమాత్రమే? కాశ్యపాత్మజాత  
యరయనంగార కల్పితయైన ప్రతిమ. (4-116)

సీ॥ గజరాజగామిని కంఠసూత్రంబులు కాలసూత్రంబులుగాఁ దలఁపక  
పద్మప్రతేక్షణ బాహుపాశంబులు కాలపాశంబులుగాఁ దలఁపక  
కోమలి పీనవక్షోజ చక్రంబులు కాలచక్రంబులుగాఁ దలఁపక  
యుదురాజ వదన మృదుారు దండంబులు కాలదండంబులుగాఁ దలఁపక



తే॥ కాలనూత్రంబు లెబ్బంగిఁ గడచు నరుడు  
 కాలపాశంబు లేభంగిఁ గడచు నరుడు  
 కాలచక్రంబు లేభంగిఁ గడచు నరుడు  
 కాలదండంబు లెబ్బంగిఁ గడచు నరుడు. (4-117)

వ॥ నా హృదయంబు పరవధూ సుఖంబునకు విముఖంబుగాని సుముఖంబుగాదు  
 మీర లెచ్చటినుండి విచ్చేసితిరో యచ్చటికి నరుగుండు. మీకు నిదె సేవాంజలి.”  
 .....(4-118)

కణ్వమునీంద్రుని ఆదేశం కూడ కాదన్న దుష్యంతుని అన్యవనితాసంగమ  
 వైముఖ్యం ఎంత ఉదాత్తమైనదో వైపర్యాయ సంఘటనలు సాక్ష్యం చెప్పుతున్నవి.

(8) నిందింపనేరడు నీచ శత్రుగణంబు.

దుష్యంతుడు దీరోదాత్తుడు కనుక అనుచితమైన నిందాలాపాలు తన శత్రువుల  
 యెడకూడా చేయడని తాత్పర్యం. కావ్యంలో దుష్యంతునికి రెండు మూడు సంద  
 ర్భాలో శత్రువులు తారసిల్లుతారు. ఒక్కచోట కూడ తన ఉదాత్తచరిత్రకు భంగం  
 కలిగే విధంగా వారిని నిందించడు. ఈ కావ్యంలో దుష్యంతునికి మొదట తారసిల్లిన  
 శత్రువు తుమ్మెద. రెండవ ఆశ్వాసంలో శకుంతల అనసూయా ప్రేయంవదలతో  
 మాట్లాడుతుండగా దుష్యంతుడు చాటునఉండి వింటున్నాడు. అప్పుడొక తుమ్మెద  
 శకుంతలా ముఖంబుజాన ముసురుకుంటుంది. శకుంతల విరవాడికి నీరు పోస్తుండగా  
 ఆమె ఆననగంధం ఆస్వాదించటానికి వచ్చిన తుమ్మెద అది. శకుంతల ఎంత జోషినా  
 ఆ తుమ్మెదపోదు. ఆమెను బాధపెడుతూనే ఉంటుంది. తాను ప్రేమించిన శకుంతల  
 ముఖాన్ని అమృతంనూ ఆధరాన్ని ఆస్వాదించటానికై బాధపెట్టే ఈ తుమ్మెద దుష్యం  
 తునికి శత్రువే కదా! ఆ తుమ్మెదను దుష్యంతుడు నిందించడు సరికదా ఇట్లా  
 అంటాడు.

మ॥ వనితం జంచదపాంగఁ జేసి కనుఁగ్రేవల్ ముట్టుచుంజేరి పుం

తనముం జెప్పెడు భంగి నొయ్యఁ జెవి చెంతన్ మ్రోయుచున్ మెల్లమె  
 ల్లన మోవిన్ రతిసౌఖ్యసంపదలఁ గొల్లల్ గొంది ధన్యుండ వీ  
 వనఘా! తుమ్మెద! నేను వెల్వడితిఁ దర్వాన్వేషముం జేయుచున్.



ఎంత ఉదాత్తులకో కాని శత్రువులయెడ ఇట్టి అనుగ్రహం చూపేశక్తి ఉండదు. ఐనా దుష్కర్తుడు నిగ్రహంతో ఆ తుమ్మెదను ఈ విధంగా ఆక్షేపిస్తాడు.

వ॥ విమలసుధాకరకులీనుండ నేను శంకాకలంకితచిత్తుండనై యుండ మలీమస  
మధుసకులీనుండవీవు నిశ్శంకం గొంకక పంకజముఖిం జవిగొందివి చందాలి  
భర్త పుణ్యుండును విశ్వంభరాభర్త యపుణ్యుండును నయ్యెంగదా : (2-78)

స్వచ్ఛమైన చంద్రవంశంలో పుట్టినరానేమో ఆమె షత్రు పరిగ్రహయోగ్య బానో కాదో అని శంకతో ఉంటే రాగుబోతుల కులంలోపుట్టిన తుమ్మెదేమో ఏశంక లేకుండా ఆమెను అనుభవించినదనే ఆక్షేపణ. చందాలిభర్త అనే మాటలో శ్లేష ఉంది పైకి అది కలిపి పలికితే నిందాత్మకంగా వినబడినా విరిచి చండ + అలిభర్త అని పలికితే చందుడైన మగతుమ్మెద అనే అర్థం వస్తుంది. దీనికి చందాలిభర్త అనే పాఠాంతరం కూడా ఉంది. దీని అర్థం గన్నేరుపూవుల్లో రమించే తుమ్మెద అని, విశ్వంభరాభర్తఐన రాను నోచుకోని పుణ్యానికి ఆ తుమ్మెద నోచుకున్నదనే ఆక్షేపం తప్ప ఇందులో నింద ఏమీలేదు.

దుష్కర్తునికి మరో శత్రువు మన్నుడుడు. దుష్కర్తుడు రానెంత బాధకు గురి ఐనా మన్నుడుణ్ణి నిందించడు. శకుంతల ముందుగా చంద్రుణ్ణి అటుతరువాత మన్ను డుణ్ణి ఈ విధంగా ఉపాఠంబిస్తుంది.

సీ॥ వావిఁ దప్పించితి వనజాసనుని యంతవానికిఁ గూతురు వలపుఁ గఱపి  
దోషంబుగల్గి తిందుని యంతవానికి గురుకశత్రంబుపై మరులు గొలిపి  
బలుకోడిఁ జేసితి పాకళాసను నంతవాని నహర్యకై వాసి చెఱచి  
నెరసువట్టితి పరాశరు లంతవాని నద్దేటఁ బామరు కన్నెపాటు మఱపి

తే॥ నీప్రతాపంబు లెన్ని యెన్నికకు లేవు;  
తొడిఁబడితి నాటదాన నీతోయమునను  
నన్ను మన్నింపు దుష్కర్తునకు మదింపు  
మయ్య వెఱుతును మదన జోహారు నీకు (8-190)

చంద్రమన్మథ బాధలు శకుంతలా దుష్కర్తులకు ఇద్దరికీ సమానమే. శకుంతల బాధకు తట్టుకోలేక నోరుపారవేసుకుంటుంది. దుష్కర్తుడు మాత్రం ఎవరినీ నిందించడు.



దుష్యంతునికి తారసిల్లిన మూడవ శత్రుగణం రాక్షసులు. శకుంతలను గాంధర్వవిధి ప్రకారంగా అనసూయా ప్రేయంవదల సమక్షంలో వివాహం చేసుకొని నుఖపడుదామనుకొనే సమయానికే రాక్షసుల సమరభేరిరావాలు వినిపిస్తవి. అదివిని మునుల ఆర్తారవాలు మిన్నుముట్టుతవి. నూత్నదంపతులు పల్లవతల్పం మీదికి పోదామనుకునే ఈ సంతోషసమయం కర్ణకరోరమైన పెడబొబ్బలతో పాడైపోతుంది. దుష్యంతుడు మునులను రక్షించటానికి బయలుదేరుతాడు. అప్పటి శకుంతల పరిస్థితి గమనించదగినది.

ఉ॥ తా॥ గదలంగ బాష్పములదారలునుం గదలంగ నిలిచి దా  
నాగకయున్న దుశ్శకున మౌనని తెప్పల నప్పకింపఁగా  
దోగిన యశ్రువారిఁ గనుదోయి భరంబయి యొప్పె నెఱ్ఱగా  
గ్రాగిన సిక్తతోయమగు కాయజుసాయక యుగ్మమో యనన్  
(8-99)

ఇటు వెండ్లి చేసికొని వెంటనే అటు యుద్ధానికై తనను విడిచిపెట్టిపోయే దుష్యంతుణ్ణిచూచి అపశకునభయానికి కన్నీళ్ళు కండ్లలోనే ఆపుకుంటుంది. దుష్యంతుడు రాక్షసులతో యుద్ధానికి తలపడుతాడు. రాక్షసనాయకుడు దుష్యంతుణ్ణి ధాత్రీకాథముడని (8-118) తిట్టినా దుష్యంతుడు తన పటిమ చేతల్లో చూపిస్తాడేకాని ఒక్కపొల్లుమాట అనడు. ప్రేయాప్రియులు ప్రథమరతికై కలిసికొనేవేళ ఈ దారుణ సంగ్రామం వచ్చిపడ్డందుకు సాధారణు డెవడైనా ఐతే అటు మునులనూ ఇటు రాక్షసులనూ చివరకు తన విధిని నిందించుకొంటాడు. కాని ధీరోదాతుడైన దుష్యంతుని నోట ఒక్క నిందావాక్యంకూడ రాదు.

(4) బొంకనేరఁడు హాస్యమునకుఁ బలికి

దుష్యంతుడు నవ్వులాటకై నా అబద్ధమాడడని తాత్పర్యం.

ఇది ధీరోదాతుని ముఖ్యలక్షణాల్లో ఒకటి. పులిందుల ఆహ్వానాన్ని పురస్కరించుకొని దుష్యంతుడు వేటకుపోయి నానా క్రూరజంతువులను, పంటలను, పశువులను నాశనంచేసే అడవిజంతువులను వేటాడుతాడు. ఇంతలో ఒక జింక కనపడితే దాని వెన్నంటి అది ఆశ్రమమృగమని తెలియక తరుముతాడు. ఆ జింక పరుగెత్తి పరుగెత్తి అలిసిపోయి ఆశ్రయసమీపాన ఆగిపోతుంది. అప్పుడొక ముని అది ఆశ్రమమృగమనీ దాన్ని చంపవద్దనీ వాదిస్తాడు. ముని శపిస్తాడో ఏమో అని దుష్యంతుడు గజగజలాడిపోతాడు వెంటనే ఉన్నమాట చెప్పి క్షమాపణ వేడుకుంటాడు



“...ఇది యాశమమృగంబౌట యెఱుంగక కురంగలించియుండ వన్య మృగంబకా నిర్ణయించి వేటాడి యరియించితి. ఈ యజ్ఞానంబు సహింసవలయు” (2-39) అంటాడు. దుష్యంతుని సత్యసంధతను గ్రహించి ఆ ముని ఈవిధంగా రాజును సాంత్యన పరుస్తాడు.

క॥ జననాథ దుష్టమృగ మ  
ర్థన మొనరింపంగ నీ వరణ్యంబునకుం  
జనుదెంచు టంతరవలో  
కనముల నెఱుఁగుదుము నీకుఁ గలుషము గలదే: (2-40)

గీ॥ దీని నాశమ మృగమని తెలియకీవు  
వచ్చుదెఱుఁగుదు మవనీశ: పండు భయము  
వైరిమర్థనుడవు వంశవర్థనుడవు  
శ్రీర్థిమనుడవు నీకొక కీడుగలదే: (2-41)

ఉ॥ సర్వజనైకపూజ్యుడవు సత్యయుతుండవు నీవు మామకా  
శీర్వచనంబునం గను ప్రసిద్ధు నపూర్వ సుపర్వనాయకాం  
తర్వసుదై న నీ యనుఁగుదాతఁ బూరూరవుఁ బోలువాని నీ  
యుర్వరఁజక్రవర్తి పదమొందు సుపుత్రుని సచ్ఛరిత్రునిన్. (2-42)

ముని దుష్యంతుని సత్యసంధతను చాటటమేకాక పురూరవునివంటి వాణ్ణి చక్రవర్తి అయ్యే కుమారుణ్ణి కనుమని ఆశీర్వదిస్తాడు, ఈఆశీర్వచనం కూడ భరతుని జన్మకు సూచకమైనదేకదా:

దుష్యంతుని సత్యసంధతను చాడే మరో సన్నివేశం శకుంతలా సౌందర్యాన్ని చాటిన ఉండి చూస్తున్న దుష్యంతుడు భ్రమర బాధను అపనయించటానికై ముని కన్యలయెదుట ప్రత్యక్షమౌతాడు. అతన్ని చూడటంతో శకుంతల మనస్సుకూడా వికారం పొందుతుంది. ఆత డేవరో తెలిసికోవటానికై అనసూయా ప్రియంవదలు ఇట్లా అడుగుతారు.

ఉ॥ ఎక్కడివాడవన్న: జగతీశ్వరలక్షణ లక్షితంబు నీ  
చక్కనిమేను, దీర్ఘ భుజకాఖలుఁ దేజముఁ జర్చనేయఁగా  
నిక్కడి కొంటి వచ్చుటకు నెయ్యది కారణ: మంతవట్టు నీ  
నిక్కముఁ జెప్పుమన్న ధరణీపతి సత్యచరిత్రుఁ డాత్మలోన్ (2-81)



క॥ వారక యసత్యవచనము  
 నారక హేతువనఁగను వినంబడెడుం బు  
 జ్ఞారణ్యములోపల ముని  
 దారికలకు బొంకనే ధర్మచ్యుతిగన్: (2-82)

వ॥ అనివిచారించి వారలతో నేను దుష్కంతుడఁ గాంతారంబున దుష్టమృగం  
 బుల మద్దించుటకై వేటవచ్చి మాలిసీతీరంబునం బరివారంబు నిలిపి  
 కణ్ణమహాముని న్నమస్కరించిపోవుతలంపున వచ్చి యిచ్చట నొక్క  
 కలువకంటి యొంది నాక్రొశింప మీయార్తనాదంబు విని యరుగుదెంచు  
 నప్పటికి మీ సరస సల్లాపంబులై యున్నయవి"యని యల్ల నల్లన శకుంతలం  
 గనుఁగొనుచుండ నచ్చట. (2-88)

అభిజ్ఞానశాకుంతలంలో మీరెవరని అనసూయ అడిగితే దుష్కంతుడు తాను  
 ప్రభువునని చెప్పడు. పౌరధర్మాధికారిని తపోవనరక్షణార్థం వచ్చినానని  
 చెప్పుతాడు. కాని ఈ కావ్యంలో దుష్కంతుడు నవ్వులాటకు కూడా బొంకనివాడు  
 కనుక ఉన్న సత్యం చెప్పుతాడు.

సర్మసఖుడైన మాండవ్యునితోగూడ-

గీ॥ ప్రాణసఖుడవు నీకుఁజెప్పక మదీయ  
 వృత్త గోపన మెట్లు గావింపనేర్తు;  
 మచ్చనాలుకవాడవు మంతనంబుఁ  
 బొడమ నీకని రసనకు బుద్ధిచెప్పు" (2-172) అని

పొచ్చరించి శకుంతల అందచందాలు విపులంగా వర్ణించి తానామెను ప్రేమించి  
 నట్లుగా సత్యమే ప్రకటిస్తాడు. అభిజ్ఞానశాకుంతలంలో విదూషకుణ్ణి రాజదానికి  
 పంపిస్తూ దుష్కంతుడు ఇదంతా బల్లెక్కం అంటాడు.

అనసూయా ప్రేయంవదలు దుష్కంతుని గాంధర్వవివాహానికి శకుంతలకు  
 వుట్టబోయే వుత్తునికే యౌవరాజ్యాభిషేకం చేయవలెనని ఒక షరతు పెడుతారు.  
 దుష్కంతుడు దానికి అంగీకరించి శపథం చేయటమేకాక కావ్యాంతంలో భరతునికి  
 యౌవరాజ్యపట్టంకట్టి మాట నిలబెట్టుకుంటాడు.

(5) విదువనేరఁడు చెడ్డవిటునిఁ జేపట్టిన.



దుష్యంతుడు అశ్రిత పక్షపాతి. ఇక్కడ విటశబ్దం జారుడనే సంకుచితార్థంలో కాక విదూషకుడనే ఆర్థంలో గ్రహించాలి. చేపట్టిన ఎటువంటివాడైయినా విడిచి పెట్టడని దీని లాత్పర్యం. దుష్యంతుడు వేటకు పోతుంటే నర్మసచివుడైన మాండవ్యుడు కూడ వెంట బయలుదేరుతాడు.

ప్రథమాశ్వాసంలో గొల్లలిచ్చిన ఆతిథ్యంలో ఈ విదూషకుడు సంపూర్ణ భాగస్వామి. కాని ద్వితీయాశ్వాసంలో రాజుగారి ఆభేటం చూచి భయపడిపోతాడు. ఎట్లాగైనా లానొక్కడైనా వెనుదిరిగి పోవటానికి ఉపాయం ఆలోచిస్తాడు. నీ వేట విజయంకోసం జపతపాలు చేస్తాను నన్ను తిరిగి పంపించుమని రాజును వేడుకొంటాడు. విరికిబ్రాహ్మడి భయం పసికట్టినాడు దుష్యంతుడు.

క॥ అనుటయు మాండవ్యుని మన  
మునఁ గలిగిన భీతిఁ దెలిసి భూపాలకుఁ డి  
ట్లను “బ్రాహ్మణః మిత్రునిఁ బా  
ఱుని నే నిన్నకట యేమఱుదునే యిచటన్? (2-12)

వ॥ నీవు నావెంట నంటుకొని యొంటివడక తోడునీడయుంటోరె నేతెమ్ము.  
ప్రమాదంబుగాకుండఁ బ్రమోదంబుగా వేటవేడుకం జూపెద. కుసుమంబునుం  
టోరెఁ గందకుండ నిన్నుఁదెచ్చెద...” (2-18)

అని ఆభయం ఇస్తాడు.

(6) కడపనేరం దర్శిగణము వాంఛ.

దుష్యంతుడు అర్థిజనమందారం. ఇతిహాసంలోను నాటకంలోను దుష్యంతుడు తన వినోదంకోసం వేటకు బయలుదేరుతాడేకాని శాకుంతల కావ్యంలో పులిందులువచ్చి తమ కష్టనష్టాలు చెప్పుకొని వేటకు రావలసిందిగా అర్థిస్తే వారికోరిక తీర్చటానికై పోతారు కణ్యాశ్రమంలోని మునులు,

మ॥ అతిరాత్రుఁబను పేరిటన్ మఖము సేయంబూని కణ్యాశ్రమం  
బుతపస్సుల్ భవదంతికంబునకు మమ్ముంబెట్టి పుత్రైర వ  
చ్చితి మిచ్చోటికి నుల్లసద్విజయంక్షీశాలి వచ్చోటికిం  
గ్రతుసంరక్ష యొనర్ప రావలయు నక్షత్రేశవంశాగణి (8-8)

అని అభ్యర్థిస్తే వారికోరికగూడ తీరుస్తాడు.



శకుంతలా దుష్యంతుల గాంధర్వవివాహానికిముందు అనసూయాప్రియం వదలు,

ఉ॥ మా తరలాక్షివైఁ గలుగు మక్కువ నిక్కువమయ్యేనేని యో  
భూతలనాథ యీతలిరుఁ బోడికి నీకునుఁ బుట్టుపుత్రుఁ బ  
స్మితిగ యౌవరాజ్యపదపీఠమున న్నిలుపంగ సత్కృపా  
స్వీతుఁడవై మనోజ్ఞమహనీయముగా శపథంబు నీఁదగున్ (8-99)

అని కోరితే అదేవిధంగా శపథంచేసి కావ్యాంతాన ఆ శపథం చెల్లిస్తాడు.

(7) అడుగువెట్టఁగ నేరఁ దపయశంబగు త్రోవ.

అపకీర్తికి దారితీసే ఏపనిటాడ దుష్యంతుడు చేయదని తాత్పర్యం. ముని కన్యమీద తన మనస్సెందుకు పారినదా అని శంకించినవాడు. ఆమె క్షతపరిగ్రహ యోగ్య అని తేల్చుకొన్న తరువాత, తానా ప్రాంతానికి ప్రభువుకనుక ఆమెను తన యిష్టంవచ్చినట్టు కోరవచ్చుగదా; బంపంతులైన వారెందరు అటువంటి బలాత్కార వివాహాలు చేసుకోలేదు? అటువంటి ఆపమార్గం దుష్యంతునికి ఇష్టమైనదికాదు. తానైతే ఆమెను ప్రేమించినాడుగాని ఆమె తనను ప్రేమిస్తుందోలేదో? ఒకవేళ కణ్వమునీంద్రుడు ఇదివరకే ఆమెను ఎవరికైనా ఇస్తానని నిశ్చయించుకున్నాడో యేమో; అప్పుడు తన కోరిక తీరేదెట్లా? అని దోలాందోళితమనస్కు డౌతాడు.

గీ॥ కన్య క్షత్రియవీర్య యౌగకయేమి;  
కణ్వఁ దొకని నీఁ గడకదైనేని  
చెలువ నామీదఁ గూరిమిసేయదేని  
రెంట దుష్యంతు కోర్కె పూరించుటెటు? (2-157)

చ॥ గొనకొని తావిమూర్కొనని క్రొవ్విరి యెయ్యెడ వజ్రసూచి రా  
యని రతనంబు జిహ్వాచవియానని తేనియ గోరుమోవి గి  
లనిచిగురాకు లాలితవిలాస నికేతన మాలతాంగి దా  
ననుభవక ర్త యేఘనుఁడౌ యావిధియత్న మెఱుంగ నయ్యెడున్  
(2-158)

ఈ రెంటిలో ఏ అటంకం కలిగినా తాను అపకీర్తి పాలౌతాడు కదా; అందుకే ఆ రెండు శంకలూ తీర్చుకున్న తరువాతనే శకుంతలను గాంధర్వవిధిగా వివాహం చేసుకుంటాడు.



ఇంకొక ఉదాహరణం. కణ్వుడు శకుంతలను భరతుణ్ణి కొంత పరివారంతో హస్తినకు పంపిస్తాడు, వాళ్ళు రాజమందిరద్వారం చేరుకుంటారు. అప్పుడొక పణిహారి దుష్యంతుని సన్నిధికివచ్చి “కణ్వాశ్రమంబుననుండి యిద్దరు తపస్సులుఁ గలిపయ తపస్వీనీజనంబును దేవరకుం బొడసూపనని వచ్చినవాకిట నున్నవారని విన్నవించిన నన్నరనాథుఁడు మునినాథుం డిట్లు పుత్రైంచుటకు నెయ్యది కతం బొకోయని విస్మయభయంబులు మనంబునం బెనంగొనంగ సభాన్తలంబుల శ్రీజనులం బొడ సూపించుకొనుట యనర్హంబని, యందఱ వీడుకొలిపి, నగరిలోనికింజని, యంతః పురాంతికంబున నేకాంతసౌధంబున నాసీనుండై, మాన్యలగు వృద్ధకాంతలం బనిచి వారల రప్పించి, యుచితసత్కారంబు లొనర్పఁబీతులై పురోభాగంబునఁ గాశ్యప శిష్యులు, వారివెనుక సంయమి రాజుకాంతలు, వారి మఱుంగునం గుమారయుక్తయై శకుంతలయు నిలిచియుండి రయ్యెడ నాసంయమి శిష్యులు దుష్యంతు నాశీర్వాదించి” (4-100)

కణ్వునందేశం వినిపించి శకుంతలను పరిగ్రహించుమంటారు. కాపరమూలంగా మరచిపోయిన దుష్యంతుడు శకుంతలను స్వీకరించ నిరాకరిస్తాడు. వాళ్ళుగట్టిగా మందలిస్తారు, గర్హిస్తారు. అప్పుడాతడు “మీర లాఁడువారలు మీతోడ నిట్టిట్టయనుట యుక్తంబుగాదు, ఆశంబునకు నేఁడు, రేపట, యెల్లి, యెల్లుంటవచ్చి కణ్వుమహా మునీంద్రుంగని తదాదిష్టమార్గంబున నడచెదంగాక పొంద”ని (4-124) లేచిపోతాడు. ఈ రెండు సందర్భాల్లో కూడ దుష్యంతుడు తనకు అపకీర్తికరం కానట్టిదీ, ఉచిత మైనట్టిదీ ఐన. మార్గాన్నే అనుసరించినాడు.

ఆకాశవాణి సత్యప్రకటనం తరువాత, అంగుళీయకం చూచిన తరువాత కాపం విడిచిపోయి దుష్యంతునికి తన పొరపాటు తెలుస్తుంది. అప్పు డాతడు పద్మబాధ ఇంతంత కాదు.

గీ॥ కొడుకు నాయంతవాఁడయ్యెఁ గడు నెదిగెను  
దేహమాత్రంబె చిక్కె గాధేయతనయ  
తలఁపు లేకింత కాలంబు తడయు డెట్టు?  
తెఱవ కిచ్చిన సత్యంబు మఱచు డెట్టు? (4-185)

సీ॥ గణనాధికముగ యాగములు గావించినఁ బాయునే యీమహాపాతకంబు?  
చతురర్థి మధ్య భూస్థలి దాన మిచ్చినఁ గడచునే యిమ్మహాకల్మషంబు?



సప్తముక్తి ప్రదేశములు దర్శించినఁ దొలఁగునే యిమ్మహాదుష్కృతంబు  
కర్మహారేశ్వరాగ్రం బెక్కిపడిననుఁ గెడయునే యిమ్మహాకిల్బిషంబు :

తే॥ ధర్మపథవర్తు లిట నన్నుఁ దలఁచి నపుడు  
కర్తములు మూసికొని యెడఁ గలిగి చనరె?  
పలుకులేల యసత్యవాదులకు నెల్లఁ  
నుర్విపై నేన యగ్రగణ్యుండ నైతి (4-186)

అపయశస్సందే పూర్వకాలపు ధర్మప్రభువులకు ఎంత ప్రాణాంతకమైన వేదనో  
పై పద్యాల వలన తెలుస్తుంది

8) చనఁగ నేరం దార్తజనము విడిచి.

దుష్కంతుడు ఆర్తత్రాణపరాయణుడన్నమాట. ఆర్తులై వారి నెప్పుడూ ఆతడు  
విడిచిపెట్టి పోదు. ఆతని ఆర్తత్రాణ పరాయణత్వానికి ఈ కావ్యంలో రెండుమూడు  
ఉదాహరణ లున్నవి.

అందులో మొదటిది. శకుంతల తుమ్మిద బాధపడలేక తన చెలికత్తెతో  
ఈ విధంగా మొరపెట్టుకుంటుంది.

గీ॥ ఏను మీచెలి నింతేల యెరవుసేయ  
వింతవారైన మొఱ యాలకింతు రకట  
ప్రాణసములరు కావరే! ప్రాణమిచ్చి  
మమత విడువక మాన్పరే! మధుప బాధ (2-74)

గీ॥ వివర మొనరింప బొందులు వేఱు గాని  
ప్రాణ మొక్కటి మనకుఁ బద్యామృతారః  
పాపరే నాకు నీ యీతిబాధ" యనినఁ  
జిట్టకాలకు వార లచ్చెలువతోడ (2-76)

పెరవారై నా నామొరవింటారు. మీరైతే ప్రాణసఖులు ఈ ఆర్తినుండి నన్ను కాపాడండి  
అని శకుంతల మొరపెట్టుకుంటే అనసూయా ప్రేయంవదలు ఈ విధంగా అంటారు.

ఉ॥ ఇంతి తపస్వికన్యకల మే మసమర్థల మీతిబాధ భూ  
కాంతుఁడు మాన్చి దాత్రిప్రజఁ గావను బ్రోవనుగ్గ కానదు  
ష్యంతుఁడు కేము చెప్పెదము సాధుజనార్తి హరుం దతందు దు  
ర్దాతుని నియ్యళిం గెడవి తామరపూ చెఱసాలఁ బెట్టెడున్. (2-77)



ఈతిబాధలు తొలగించే బాధ్యత రాజుది. దుష్కర్మమును సాధుజనార్తి హరుడు. అందుకే ఆతడీ ఆర్తురాలిని తుమ్మెదబారినుండి రక్షిస్తాడు.

రెండవ ఉదాహరణ. పై ముగ్గురు ఆశ్రమకన్యలకు దుష్కర్మముని పరిచయమైన తరువాత వాళ్ళు మహారాజుకు ఆతిథ్యం ఏర్పాటు చేయటానికై పర్వతాలకు పోయి అతిథిని తీసుకరావటానికై ఒక మునిశిష్యుణ్ణి పంపుతారు. మునిశిష్యుడు వచ్చి దుష్కర్మమును తుణ్ణి అహ్వానిస్తాడు. దుష్కర్మము దాతనితో ముందుగా ఈ శకుంతల వృత్తాంతం చెప్పి అటు తరువాత వస్తానంటాడు. మునిశిష్యుడు శకుంతల జన్మవృత్తాంతం సవిస్తరంగా వినిపిస్తాడు. దుష్కర్మము దప్పుదాతని వెంట బయలుదేరుతాడు. ఇంతలో హఠాత్తుగా గాంధించుకుంటూ ఒక పెద్దపులి వస్తుంది. కణ్వాశ్రమంలో వైరిమృగాలు క్రూర సర్పాలు కూడ ప్రకాంతంగా ఉండటం చూచిన మునిశిష్యునికి ఈ భీషణ గర్జనలూ ఆభీకరమైన ఆకారమూ చూడగానే భయంకలుగుతుంది. ఆతడు కుయ్యో మొట్టో అంటాడు.

శా॥ ఆశార్థులముఁ జూచి భీతహృదయుండై మేను కంపింపఁగా  
నాశల్చూచుచు బ్రాహ్మణుం డపుడు ప్రాయః ప్రాణరక్షార్థమై  
యోశార్థుల మృగేంద్ర చర్మధరః యోయుగ్రాక్షః యోయద్రిజా  
దీశః యా యపమృత్యువుం గడపరావే యంచుఁ గీర్తింపఁగన్.

(2-154)

ఇందాక తుమ్మెద బారినుండి తనను రక్షించుమని శకుంతల ఎదుట ఉన్న అసమర్థులైన సఖులను పిలిస్తే ఎదుటలేని దుష్కర్మమును వచ్చి రక్షిస్తాడు కదా! ఇప్పుడీ పిచ్చి బ్రాహ్మణుడు ఎదుటలేని శివుణ్ణి ప్రార్థిస్తే ఎదుట ఉన్న సమర్థుడైన రాజు ఊరకుంటాడా?

వ॥ ఆవిప్రవరుని యార్తియు, నిర్దయశార్థుల విస్ఫూర్తియుం గనుంగొని కారుణ్య మూర్తియగు నారాజు భీతచేతస్కుండైన వాని నుపచరించుచు శీఘ్రగమనంబున వచ్చు వ్యాఘ్రంబును" (2-154) అడ్డగించి ఆతని ఆర్తిని తొలగిస్తాడు. (ఈ కల్పన అంతా పినవీరనగారి సొంతం. శార్థులపుభయాన్ని శార్థులంలో వర్ణించటం వృత్తాంతం. మునిశిష్యుడు శివుణ్ణి సంబోధించిన పద్ధతి కూడా సాభిప్రాయంగా ఉంది.)

మూడవ ఉదాహరణ. రాక్షసులు సమరభేరి మ్రోగించటంతో మునులు భయపడి ఆర్తారావాలు చేస్తారు.



గీ॥ విశిఖతోక్తం నిష్కరభేరిరవము

నధికభీతమునీంద్రుల యార్తరవముఁ

గోపకారుణ్య రసములు గుడిగొనంగ

నపరరావంబు భూవిభుఁ డాదరించి. (8-96)

రాక్షసుల భేరిరవంకంటె మునుల ఆర్తరవం దుష్యంతుణి ఆకర్షిస్తుంది. దానికి కారణం:

సీ॥ సౌధాగ్రతన్న పంజరముల రంజిల్లు రాజకీరమనోజ్ఞ రవముకంటె  
భోగినీ నఖరాగముల మోహనంబైన వలమాన వీణారవంబుకంటెఁ  
గలకంతకంతులు కులరవంబులు గొల్పు రమణీయ సంగీతరవముకంటెఁ  
జామరగ్రాహణీజనముల కరరత్న వలయమంజీర రావంబుకంటె

తే॥ మంది రోద్యాన కాసారమధుప చక్ర

వాక కలహంస మధురరవంబు కంటె

నుత్తమ శ్రుత కులజులు చిత్తగించి

యాదరింతురు కరుణతో నార్తరవము. (8-97)

దుష్యంతుడు మునులను వారి ఆర్తినుండి కాపాడటానికి యుద్ధసన్నద్ధుడౌతాడు. అప్పుడే వివాహమైన శకుంతలను విడిచిపెట్టి పోయి రాక్షసులతో యుద్ధంచేసి వాళ్ళను చంపి మునుల యజ్ఞం కాపాడుతాడు.

(9) ఐదు పదిసేయ నేరఁ డాహవముఖమున.

యుద్ధంలో దుష్యంతు డెవరికీ చేతులు జోడించడని ఆర్థం. దీరోదాత్తుని కుండే కూరత్వమహాసత్వత్వ లక్షణాలు ఇందులో నూచితం. కావ్యప్రారంభంలో దుష్యంతుని వర్ణించిన పద్యాలన్నీ ఈ లక్షణాలకు ఉదాహరణంగా తీసుకోవచ్చు. తృతీయాశ్వాసంలో కణ్వాశ్రమమును నిర్వహించే అతిరాత్రయజ్ఞాన్ని ధ్వంసం చేయటానికి వచ్చిన అసంఖ్యాక రాక్షసులను దుష్యంతుడు ఏకధనుర్దరుడై నిర్ణీతమైన ఘట్టం దీనికి సాక్ష్యం.

10) క్రించు నందును నేరఁడు కీడానర్ప.

దుష్యంతుడు అల్పలై నవారికి బలహీనులైనవారికి కీడుచేయడని రాత్యర్థం. సాధారణంగా బలవంతులు తమకంటె బలంతక్కువ వాళ్ళను అణచటం, తమకంటె



ఎక్కువ బలవంతుల ముందు మోకరిల్లటం మనం చూస్తుంటాము. కాని దుష్కంతుడు ధీరోదాతుడైన ధర్మప్రభువు కనుక ఎంతద అల్పునికైనా కీడు చేయడు. దీనికి ఒకటి రెండు ఉదాహరణలు:

దుష్కంతుడు సపరివారంగా వేటరులతో ఆభేటానికి అడవులకు పోతాడు. మార్గమధ్యంలో ఒక గొల్లపల్లెలో అతనికి స్వాగతం లభిస్తుంది. ఆ ఊరి గొల్లలు ఒక పూట తమ ఆతిథ్యం స్వీకరించవలసిందిగా ప్రార్థిస్తారు. రాజుగారు అంగీకరిస్తారో లేదో అని శంకించే భోజనవియ్యదైన మాండవ్యుడు మధ్యన కల్పించుకొని ఇట్లా అంటాడు.

ఉ॥ ఒల్లమిచేసి వీరలకు నుత్తరమీకు నృపాల, పెర్వులుం  
జల్లులు నమ్ముకొన్నయవి చాలగనున్నవి, చిత్రదాన్యముల్  
కొల్లులు త్రవ్వితండములు, కుప్పలు, నేతులు, పాలు, వెన్నలుం  
గొల్లల కేమి మూఁడె మనకున్ మఱి కూడొకపూట వెట్టినన్.(1-125)

క॥ కానుక కప్పము వెట్టరు  
మానము తప్పఁ దిని క్రొవ్వి మనుబోతుల సం  
రానమువలె నున్నారీ  
కాననమున రాచసొమ్ము గతముగఁ గొనుచున్. (1-126)

ఆ గొల్లలు రాజుగారికి కప్పం చెల్లించకపోయినా, కానుక లీయకపోయినా, మానము తప్పదన్నా, రాచ సొమ్ము గతముగ గొన్నా, అటువంటి క్రించులైనా దుష్కంతుడః వారికేమీ కీడు చేయడు.

అనసూయా ప్రేయంవదలు శకుంతలను అప్పగించటానికి వచ్చినప్పుడు దుష్కంతు డామెను నిరాకరిస్తే అంతటి చక్రవర్తిని అతని ఇంట్లోనే నానా మాట లంటారు.

కా॥ మత్తుల్ క్రూరమత్తుల్ నవప్రియులుఁ గామద్వాంతకారుల్ మృషా  
విత్తుల్ మత్యసమస్యభావులు శతుల్ విశ్వాసహీనుల్ చం  
చ్చిత్తుల్ దూరపదార్థకాంక్షులు బహస్త్రిలోలుపుల్ ప్రేరకా  
యత్తుల్ రాజు లనంగ విందు మది సత్యం బయ్యె నీపట్టునన్.(4-120)

అంతేకాదు. శకుంతల వ్రేలికిఉన్న అభిజ్ఞానాంగుళీయకం తీసి అతని ముఖానకొట్టి దుర్భాషలాడుతారు.



ఉ॥ ఆపలుకుల్ వెసన్ వినుచు నాగహవృత్తి శకుంతలాంగు?  
 స్థాపితమైన యుంగరముఁ జయ్యన నూడిచి మీదవై చి యో  
 పాపపురాజుఁ యెట్టిదియు బాలిక వ్రేలికివచ్చెఁ జెప్పుమాః  
 యీ ప్రజలేగతిం బనిచి రేగెదమాగతి నన్న నయ్యెడన్. (4-128)

తన మందిరంలో అడవులనుంచి వచ్చిన అబలలు ఈవిధంగా ప్రవర్తించినా వారికేమీ  
 కీడుసేయని ఉదాత్తచరిత్రుడు దుష్యంతుడు,

పినవీరన ఈవిధంగా దుష్యంతుని పదిగుణాలను నేరాలని చెప్పి ఆయా  
 గుణాలు కావ్యమంతటా ఎట్లా వ్యాపించి ఉన్నదీ ఆ ఒక్క పద్యంలో సూచిస్తాడు.  
 ప్రాచీనకవుల వ్యంగ్యమర్యాదలు కథా కథనమూ నూద్యార్థ సూచనలు ఈవిధంగా  
 అధ్యయనం చేసినప్పుడే మనం వారికి న్యాయం చేసిన వారమౌతాము.

ఇక ఈకావ్యంలో ఉన్న మనోహరవర్ణనలూ చమత్కారాలూ కొన్ని స్థావరాలూ  
 కన్యాయంగా చిత్తగించవలసిందిగా కోరుతున్నాను.

దుష్యంతుని వేటలో వెంటబయలుదేరిన వేటకుక్కల పేర్లు (1-108) చాలా  
 చిత్రంగా ఉన్నవి. తరువాతి కాలాన పెద్దనగారికి ఇవి అనుసరణీయాలైనవి. గొల్ల  
 పల్లెలోని విందులు (1-185) మనకు నోరూరింపజేస్తవి. అందులో శ్రీనాథుని భోజ్య  
 పదార్థముల వర్ణనం తొంగి చూస్తుంది.

విశ్వామిత్రుని తపస్సు భంగంచేయటానికై మేనకాదులు రావటంతో వసంతో  
 దయం జేతుంది. ఆ సందర్భాన వీచిన మలయవాయువుల శ్రీనాథుని చేసన్నతో  
 బయలుదేరినవే. వాటి పోకడలు చూడండి.

సీ॥ సమవర్తి రాణివాసాల పాలిండ్లపై మృగమదామోదంబు మేతవట్టి  
 దర్శికరశ్రీలు తన్నువాచవి చూడ గందంపుఁగొండ చెంగట నుఖించి  
 దర్భరశ్రీల మధ్యమునఁ గర్పూరంపుఁ దరువాదికలలోనఁ దెరువుదప్పి  
 రామపర్ణిభ్యాః దనరారు ముత్యాలయేటి యంబువులలో నీదులాడి

తే॥ విరహాజనముల హృదయకోటరములందు  
 రాజు మదనానలము మించ రవులుకొల్పి  
 గాధిపుత్రుండు దపమున్న కాననమున  
 నల్లనల్లన వీచె మందానిలుండు. (2-182)



శకుంతల ముక్కును నాగలితో పోల్చటం కొత్తగా ఉంది.

తే॥ జవ్వనంబును తొలుకారు నివ్వబిల్లి  
సావితోడను మోహబీజంబు లలుక  
మానస క్షేత్రములు దున్నుమదనుఁ దనెడు  
కర్నకున కింతి నానిక కనకహంము. (2-178)

సూర్యాస్తమయం చంద్రోదయం లేదా చంద్రాస్తమయం సూర్యోదయం ఒక్కసారే జరిగినప్పుడు వర్ణించిన పద్యాలు మాముని నాటినుండి చూస్తూ కాని ఆ సందివేళ ఉండే ప్రకృతిరామణీయకం వినవీరభద్రుడు చాలా మనోహరంగా వర్ణించినాడు. ఈ ప్రత్యాషసుష మభావుకుడైన చిత్రకారుని కుంచెగీసిన వర్ణచిత్రంవలె ఉంది.

సీ॥ కుముదంబు లర్థమర్థము మొగంబు మొగిడె నర్థమర్థంబు తోయజము విరిసె  
స్కందనాంగంబింత నంతనుం జరియించె నింతనంతఁజకోర మీక లిరికె  
విధుకాంతశిల వెడవెడ నీరిగిరి తీసె వెడ సూర్యకాంతంబు వెచ్చనయ్యె  
నిసి యించుకించుక దెసల యంచుల నిల్చె నించుకించుక దివం బీరికె తైఁ

తే॥ దొంగి పోయెడు కుముదబంధు ద్యుతియును  
దోఁపుచున్న సరోజబంధు ద్యుతిమయును  
శబలమై శ్వేతర క్తమై సంకమించె  
సకల దిశలను బ్రత్యాష సమయమునను. (8-201)

కొన్నిమంచి సినిమాల్లో సంభోగశృంగారం సూచ్యంగా ప్రదర్శిస్తారు నాయికా నాయకులు మనకు తెరమీద కనపడరు. తుమ్మెదలో చిలుకలో గోర్వంకలో పాడుతున్నట్టు దంపతుల ఆనందపారవశ్యాన్ని సూచిస్తవి. అటువంటి ఏ సినిమాలు చూడకుండానే వినవీరన్న ఆ పద్ధతిని తన కావ్యంలో ప్రదర్శించినాడు. శకుంతలా దుష్కంతులు ప్రథమసమాగమ సౌఖ్యం అనుభవిస్తున్న సమయాన.

సీ॥ శ్రవణ సౌఖ్యముగా సాధుస్వనంబున మ్రోల నాలాపించె మొకరితేఁది  
మనసు రింగులు వార మణితక్వణంబునఁ జెంతనల్లన వింసిల్లె కారి  
యెఁ దొక్కుపలుకులఁ గులికి కుల్కినదించెఁ గులికియై తేనెలు  
చిలుకఁ జీలుక  
యింపు పొంపిరి వోవ నింతనంతను నిల్చి పంచమశ్రుతిఁ బిసాళించెఁ బికము



తే॥ సమ్మదమ్ముగ సురతశ్రమమ్ము దేలు  
 నంతమాత్రంబె పొలసె మందానిలుండు  
 రాకఁ బరిమళ మొకపాటి సోకనేసె  
 వలపుఁ దూపుల మరుఁడు భూవరుని సతిని (3-219)

శకుంతలను ఆశ్రమంలోనే విడిచి తాను హస్తినకు పోయేటప్పుడు చెప్పిపోదామని  
 వచ్చిన దుష్యంతుని దోలాందోళన పరిస్థితి గమనింప దగినది.

సీ॥ చెప్పంగఁ జూచుఁ జూచి ముఖాంబుజముదెసఁ దప్పక చూచును,  
 చెప్పనోరు  
 పోకనిల్చు, నుపాయములు మఱించు, మఱించి నేర్చుదేరేక నిట్టూర్పు వచ్చు  
 నుండరామిని జెప్ప నూహించు, నూహించి పురమున-కని యర్థమునన నిల్చు  
 నననూయఁ జూచుఁ, బ్రయంవదఁ జూచు, నా మేనకాత్మజఁ జూచు,  
 మీఁదుఁజూచుఁ,

తే॥ దరుణి దెస మోహలత యీడ్వఁ బురము దెసకుఁ  
 గార్యలత యీడ్వ రెండువంకలకుఁ జనుచు  
 భావ్యమిదియని కార్య మేర్పఱువ-లేక  
 నుల్ల ముయ్యాల లాఁగె భూవల్లభునకు . (2-238)

ఈ పద్యం చదువుతుంటే పఠితల మనస్సులు కూడ ఆందోళన పడుతవి.

సోమతీర్థంనుండి తిరిగివచ్చిన కణ్వుడు తనకు చెప్పకుండా పెండ్లి చేసికొన్న  
 శకుంతలను సున్నితంగా పలుకరించిన తీరు గమనింప దగినది.

ఉ॥ ఎన్నఁడు లేనికొత్తసిరి నీనెడు నీ వదనాంబుజంబు మై  
 చెన్నును నూత్నరేఖ విలసిల్లెడు భావములెన్ని యన్నియున్  
 మున్నిటి భంగిఁగాక కడుమోహనలీలలఁ గ్రాలుచున్న వీ  
 యున్న నిజంబు దాపు కొనియుండిన నా పయి నాన వెట్టెదన్,  
 (4-14)

చ॥ విని యెలనవ్వుతోడ నరవిందనిభాననఁ నిన్పునింతగాఁ  
 బెనిచిన నన్నొకింత వినిపింపక చేసితి నీకు నర్హకాం  
 తుని ఘటియింపఁ జేయుటకు ధూర్జటిఁ గొల్వఁగ సోమతీర్థమేఁ  
 జనినయెడన్ మనః ప్రియుఁడు చయ్యనఁ గల్గిన సంభ్రమంబునన్.



గీ॥ వనితః యనసూయయును బ్రయంవదయు నీకు  
వరుని ఘడియించి పెట్టినవారు; నీవు,  
వారు సుఖముండుఁ దెక్కఁదోవఁద నయిన  
యేను దీర్ఘంబు లేగెద నెచటికైన (4-17)

వ॥ ఇంక మాఖారంబు వాసె, రాజపత్నివైతివి, రాజ్యానుభవ సుఖంబులు మమ్ము  
మఱువక నీ వరునకుం జెప్పి యాశ్రమం బప్పటప్పటికి యోగక్షేమంబు  
లరయించుకొనుచుండు మమ్ము... (4-18)

శకుంతలా దౌహృదచిహ్నాలు భరతుని భావిభాగ్యోదయాన్ని చాలాగొప్పగా  
చిత్రిస్తవి. ఆమె ప్రసవించిన తరువాత మునిపత్నులు కొన్నివేడుకలు చేస్తారు.  
ఈనాడు అందులో కొన్ని ఆచారాలు అర్థాలుకూడా తెలియవు. దినదిన ప్రవర్తమాను  
డయ్యే భరతుని శైశవచేష్టలు కూడ పినవీరభద్రుడు ఆతని భావిప్రాభావం సూచించే  
విగా వర్ణించినాడు. కణ్వమహర్షిశకుంతలకు బోధించిన కులసతీ ధర్మాలూ, ఆమెను  
సాగనంపుతూ చేసిన హితోపదేశాలూ ఈనాటివారి కందరికీ రుచింపకపోయినా  
ఒకప్పుడవి మన సంఘానికి ఉపాదేయాలు. కణ్వమహర్షిని విడిచి శకుంతల హస్తినకు  
పోయేముందు పొందినద్యుఃఖం పినవీరభద్రుడు చాలాగొప్పగా చిత్రించినాడు. ప్రేమ  
గల ఆడుబిడ్డలకూ-వాళ్ళనుగన్న తల్లిదండ్రులకూ ఆ స్థితి ఈనాటికీ అనుభవంలో  
ఉన్నదే.

నీ॥ జనకుఁ దుండెడు ననుష్ఠాన వేదికఁ జూచుఁ జూచి, క్రమ్మఱఁబోయి  
చూడవచ్చు  
స్నానార్థనియమిత జలజాకరముఁ జూచుఁ జూచి, క్రమ్మఱఁబోయి  
చూడవచ్చు  
నిజహస్తపోషిత కుజవల్లికలు చూచుఁ జూచి, క్రమ్మఱఁబోయి  
చూడవచ్చుఁ  
గుంజకోటరకుటి క్రోడవీధులు చూచుఁ జూచి, క్రమ్మఱఁబోయి చూడవచ్చు

లే॥ తండ్రీ బాయంగ లేని సంభాషణము  
నత్తవారింది కేగెడు హర్ష జలము  
గోరు వెచ్చని పాలిండ్లకొనలు దడుప  
నెడపఁదడపనఁ బయ్యెదఁ దుడిచికొనుచు (4-19)



సీ॥ కదలు నాలుగు మూడు పదములు క్రమ్మఱితండ్రి పాదంబు నొడం  
 మదించు  
 గొంత దవ్వేగు, నేగుచువచ్చి కణ్వుని కడుపులో దలమోపి కౌగిలించు  
 నరుగు గొండాకనేం దిరిగి మౌనులకు మా యయ్య సుడి యని  
 యప్పగించు  
 గమనించు బెడమర్చి, కాశ్యపు దెసఁజూచి నే బోదునంచు గన్నీరు నించు

తే॥ జనకుఁ డుపలాంఠము సేయ సంయమింద్ర  
 భామల దలింప, ననసూయ పట్టి తిగువ  
 నిగిడి యడుగిడె నొకభంగి మగిడి  
 చూచుకొంచు శకుంతలా సూనగంధి (4-97)

నారదుడు భరతునికి బోధించిన రాజనీతి నాటికినేటికి ఏనాటికి కూడ ప్రజా సంక్షేమం కాంక్షించే పాలకులు శ్రద్ధగా పాటించవలసినదే. ఈ రాజనీతి అంతా బాగుందికాని మంత్ర పదవికి చాతుర్వర్త్యం వారిలో వైశ్యుడుమాత్రం పనికిరాడంటాడు ఎందువల్లనో? ఆ ఒక్క విషయం విడిచిపెట్టి మంత్రపదవికి కావలసిన అర్హతలు ఏవిధంగా చెప్పినాడో గమనించండి.

సీ॥ పతిహితం, దతిధర్మపరుఁడు, నీతిధురీణుఁ డింగితజ్ఞుండు, జితేంద్రియుండు  
 మంత్రరక్షకుఁ డన్యమర్మభేది, ప్రజాను రాగి, సుశ్రోత, నీరాగి, బోగి  
 యుచిత యత్న తరస్వి, యుక్తోచ విముఖుండు శాంతుః దతిప్రౌఢ,  
 సత్యవాది  
 పరధన పరదార్ పరపరీవాద వర్జితుఁడు, ప్రభ్యాతుండు, శ్రీకరుండు

తే॥ బ్రాహ్మణుడు మంత్రిగాఁ దగుఁ బరిగణింప  
 గుణము లిట్టివిగా సమకూరెనేని  
 ష్టత్రియుని శూద్రునిం దప్ప సచివపదవి  
 వైశ్య నిలుపంగఁ దగదు భూవల్లభునకు (4-178)

ఈ కావ్యంలో భరతుని గురించి ఒక విశేషం ఉంది. శకుంతలను నిరాకరించిన దుష్యంతునికి అనసూయా ప్రేయంవదలు భరతుణ్ణి చూపి ఆతనితో ఇట్లా అంటారు.

ఉ॥ అద్ధములోని నీడవలె నాకృతియందొక లేశమాత్రముం  
 బిద్ధముగాక, నీకుఁ బలిబింబమువోలె వెలుంగుచున్ననీ



పెద్దకుమారు భూవరః యభిన్నగతిన్ మొగమెత్తిచూడుమా

ముద్దియ నీ పయింగలుగు మోహము భక్తియుఁ గాన నయ్యెడిన్ (4-124)

దుష్యంతునికి భరతుడు పెద్దకుమారుడట. చిన్నకొడుకులు వేరే ఉన్నారన్నమాట. పెద్దవాడు కనుక ఈతడే యౌవరాజ్యపట్టానికి అర్హుడన్నమాట. దుష్యంతునికి శకుంతలకంటే ముందుగా చేసికొన్న భార్యలున్నారా? లేకపోతే కణ్వాశ్రమంనుండి తిరిగి వచ్చి శాపంమూలంగా శకుంతలను మరచిపోయి మరికొందరినో ఒకరినో వివాహం చేసికొన్నాడా? శకుంతలకంటే ముందే భార్యలుండే వారికి అప్పటికి సంతానం కలుగ లేదా? కలిగిఉంటే శకుంతలా వివాహానికి అనసూయా ప్రీయంవదలు విధించిన షరతు (పుట్టబోయే కొడుక్కు యౌవరాజ్యపట్టం కట్టటం) ఎందుకు ఒప్పుకుంటాడు? ఈ పద్యంలో సైకాలాటికి సంబంధించిన మరికొన్ని విశేషాలున్నవి. ఇప్పటికే గ్రంథం వెరిగిపోయింది. సూక్ష్మేక్షితో చూస్తే ఈ కావ్యంలో మరికొన్ని విశేషాలున్నవి. విస్తరభీతిమూలంగా విడిచిపెడుతున్నాను.

## జైమిని భారతము

పినవీరభద్రుని కృతుల్లో మనకు దక్కిన రెండో గ్రంథం జైమినిభారతం. పినవీరభద్రుని అన్న పెద్దవీరన్నగారు. ఆయన సాళువనరసింహరాయల కొలువులో మంచిపదవిలో ఉండేవాడట. అన్నగారి ఆసరాతో పినవీరభద్రుడు పాకనాడు విడిచి రాయలసీమకు తరలిపోయి ఉంటాడు. సంగమవంశం బలహీనమై పోయి సాళువ నృసింహరాయలు అధికారం వుంజుకుంటున్న కాలంనుండే ఆశ్రుతులైన పిల్లలమఱ్ఱ సోదరులు, నరసింహరాయలు పట్టభద్రుడైన తరువాత తామూ పట్టపగ్గాలు లేనివారు ఐ యుంటారు. నరసింహరాయలు గొప్ప విజేత, పండితుడు, కవి. ఆతడొకనాడు నిండుపేరొంగంలో

క॥ నామది నిరతము భారత

రామాయణ కథలఁ బ్రేమ రంజిలు నందున్

జైమిని భారతమనఁగా

భూమి నపూర్వము పురాణముల గణియింపన్. (1-17)

తే॥ ఆ పురాణంబు గనఁ దెనుఁ గయ్యెనేనిఁ

జెప్పనేర్చిన కవియుఁ బ్రసిద్ధుఁడేనిఁ

దెనుఁగు నుడికారమున మించుగనియేనేనిఁ

గుందనము కమ్మవలచిన చందమగును. (1-18)



అంటాడు. అప్పుడా సభలోని వాళ్ళలో కొందరు

క॥ ఏ రీతి నెఱిగెనో విన  
వీరన దేవరతలంపు విఖ్యాతముగాఁ  
బేరును బెట్టిదియును దన  
పేరుగ రచియింపఁబూనెఁ బేశలఫణితిన్ (1-19)

అని వినవీరన జైమినిభారతం వ్రాయఘానుకున్నాడంటారు. అంటే రాజుగారి మనసులోని కోరిక వినవీరన ఇదివరకే గ్రహించి జైమినిభారతం అనువాదానికి ఘానుకున్నాడన్నమాట. వినవీరనకు ఈ పరేంగితజ్ఞానం ఉపాసనాబలంవల్ల కలిగిందనీ అన్నగారైన పెదవీరన ఒకసారి అనుష్ఠానంలో ఉండీకూడా తన భార్య సొమ్ముల గూర్చి ఆలోచిస్తుండటం వినవీరన గ్రహించి చెప్పినాడనీ, అనుశ్రుతంగా వస్తున్న వింతకథలు. వినవీరన శారదా ఉపాసకుడు కనుక ఇటువంటి మహిమలు ఆ యమ్మ కటాక్షం మూలంగా కలిగినవని వాడుక. వినవీరన శారదా ఉపాసకుడు నిజమే. “వాణి నా రాణి” అన్నాడంటే ఆతని అభిప్రాయం వాణి తన మంత్రాధిష్ఠాన దేవతయైన రాజ్ఞి అని, వినవీరన శారదా స్తుతి చేసిన పద్యాలవల్ల ఈ విషయం స్పష్టంగానే తెలుస్తుంది.

సీ॥ ప్రణవపీఠమున మంత్రపరంపరలు గొల్వనుండు నేదేవి పేరోలగంబు  
భావజ్ఞులకుఁ బరాపశ్యంతి మధ్యమా వైఖరు లేదేవి వర్ణసరణి  
జపహార కీరపుస్తక విపంచి సమంచితంబు లేదేవి హస్తాంబుజములు  
కుందేందు మందార కందశీబృందంబు చందమే దేవి

యానంద మూర్తి

తే॥ కాంచె నేదేవి కాంచన గర్భ చతుర  
పూర్వ దంతకవాట విస్ఫుట మనోజ్ఞ  
చంద్రకాంత శిరో గృహస్థల విహార  
మమ్మహాదేవి వాగ్దేవి నభినుతింతు. (1-5)

దేవీ ఉపాసనాపరులు రాణి, రాజ్ఞి ఇత్యాది పేర్లుంచుకుంటారు. ఆనందగజపతి ఆస్థాని శ్రీ విద్యోపాసకులూ కాలమానోత్పత్తి చిత్సూర్యలోకనం మొదలైన కృతులు వ్రాసిన రాణిమహాగ్నిఃత్ నరసింహకవి (జననం 1880) గత శతాబ్దం వాడని మనకందరికీ తెలుసు. రాణి పేరులోని ఈ పరమార్థాన్ని మరచిపోయి ఎవరో



పినవీరనకు వాణిని రాణి చేసినారు. వాణి ఆతనికి రాణియే కాని అందరు చెప్పుకోనే అర్థంలో మాత్రం కాదు.

సాకువ నరసింహరాయలకు జైమినిభారతం ఇవ్వం కావటానికి కారణం ఆతడు చంద్రవంశ క్షత్రియుడు, జైమిని భారతం చంద్రవంశజులైన పాండవుల గొప్పతనాన్ని అందులోను అర్జునుని పరాక్రమాతిశయాన్ని వర్ణించేది. నానా యుద్ధ విజేతయైన నరసింహరాయలకు తమపూర్వుడైన అర్జునుని విజయాలను వినాలె ననే కాంక్ష ఉండటం సహజమే. నరసింహరాయలు వైష్ణవుడు కావడం కూడ ఒక కారణం. జైమిని భారతం కృష్ణపారమ్యాన్ని చాడే పురాణం కూడ. ఈ విషయమై కవి ఈ విధంగా చెప్పినాడు.

క॥ స్తుత్యము కలికల్మషరా  
హిత్యము నాభ్యాయికా విహితబీజ చతు  
స్సీత్యము శ్రీహరికథలను  
నిత్యంబును నైన జైమినిజభారతమున్. (1-9)

ఇటువంటి పవిత్రమైన ప్రశస్తమైన కృతి గనుకనే పినవీరన జైమినిభారతాన్ని చంపూ కావ్యంగా వ్రాస్తానంటాడు.

కా॥ జంబూద్వీపములోన నెంతయుఁ బ్రశస్తంబైన దీని న్నుట  
ద్వంధూకుండల జూట కోటరకుటి ధృత్స్వర్ధుని వీచికా  
లంబిస్విన్ననవేందుకందళ సుధాలంకార వాగ్వైఖరిన్  
జంబూకావ్యము చేసెదన్ బుధజనశ్లాఘానిరామాటతన్ (1-10)

చంపూకావ్యము అనే మాటను తెలుగువాళ్ళలో ప్రథమంగా చంబూ కావ్యం అన్నవాడు పినవీరన్నయే. తమిళులకూడ చంబూ కావ్యం అంటారట. 19 వ శతాబ్దంలో ఉండిన పరశురామపంతుల అనంతరామపండితుడు సంస్కృతంలో నీలా విజయం అనే చంపువు వ్రాసినాడు. ఆతడుకూడా తనది చంబూ ప్రబంధం అన్నాడు. ఆ మాటలో తెలుగువాళ్ళకు స్ఫురించే అశ్లీలాన్ని పరిహరించటానికై చంబూకావ్యం అన్నాడేమో అనిపిస్తుంది.

వ్యాసభారతంవలెనే జైమినిభారతంకూడ ఉద్గ్రంథమని కొందరన్నారు. వ్యాసుని శిష్యుడైన జైమిని వ్రాయలేదు, ఎవరో దాక్షిణాత్యుడు అశ్వమేధపర్వం మాత్రమే వ్రాసినాడన్నారు మరి కొందరు. సంస్కృతంలో అచ్చైనది జైమిని



పేరుతో ఈ అశ్వమేధపర్వం మాత్రమే. కాని ఇటీవల మరికొన్ని పర్వాలు లభించి నాయని వినికిడి. వినవీరన్న ఈ అశ్వమేధ పర్వాన్ని ఎనిమిది ఆశ్వాసాల ప్రబంధంగా అనువదించినాడు. 18 వ శతాబ్దం ప్రారంభంలో మధురను పాలించిన విజయరంగచోక్కనాథుని సైన్యాధిపతి సముఖం వెంకటకృష్ణప్పనాయకు డి జైమిని భారతాన్ని తెలుగువచనంలో వ్రాసినాడు, ఈ వచనరచనం మూలంగానే తెలుగు విద్యార్థులకు జైమినిభారతం పరిచయం. ప్రాచీన వచన రచనకు మచ్చు తునకలుగా ఇందులోని ఉద్ధాహితోపాఖ్యానమూ చంద్రహాసోపాఖ్యానమూ పాఠ్యగ్రంథాల్లో అప్పడప్పుడు చేరుస్తుంటారు. జైమినిభారతంలోని ప్రమీలకథ, బ్రభువాహన విజయం కథలుకూడ నాటకాలుగా యక్షగానాలు తెలుగువారికి బాగా పరిచయం. శాకుంతలం వినవీరన్న స్వతంత్రకావ్యం కనుక అందులో ఆయన కల్పనాశక్తికి చాలా అవకాశాలు లభించినవి. జైమినిభారతం అనువాదం కనుక ఇందులో అటువంటి చొరవచేసి కోవటానికి వీలుకలుగలేదు. ఐతే పద్యరచనాశిల్పానికి వర్ణనలకూ తెలుగునుడి కారానికి వినవీరన్న ఈ కృతిని బాగా వాడుకున్నాడు. కవిత్వయం వారి భారతానువాదం వలెనే. వినవీరన జైమినిభారతం కూడ చక్కటి అనువాదమే అంటారు విజ్ఞులు.

జైమినిభారతంలోని వృత్తాంతం క్లుప్తంగా తెలిసికొందాము, జైమిని భారతానికి కూడా జనమేజయుడే శ్రోత. ఆతడు తమ తాతగారైన ధర్మరాజు కురుక్షేత్ర యుద్ధానంతరం ఏవిధంగా అశ్వమేధం చేసినారు? అని జైమినిని అడుగుతాడు. జైమిని ఆ వృత్తాంతం సవివరంగా వినిపిస్తాడు.

జ్ఞాతివధ పాతకానికి ఒడిగట్టినందుకు చింతాకులుడై ఉన్న ధర్మరాజు వద్దకు వ్యాసుడు వస్తాడు. ధర్మరాజు తన పాపం తొలగిపోయే మార్గం చెప్పుమంటాడు. అశ్వమేధం చేస్తే పాపం పోతుందంటాడు వ్యాసుడు, అశ్వమేధం చేయటానికి వలసిన ధనం ఉన్న చోటా దానికి కావలసిన గుఱ్ఱం లభ్యమయ్యే ప్రదేశమూ, అశ్వమేధ విధానమూ వ్యాసులవారే చెప్పుతారు. భీముడు ఆ ఆశ్వాన్ని పట్టుకవస్తానని మోరమైన ప్రతిజ్ఞ చేస్తాడు. కర్ణునికొడుకు వృషకేతుడూ, మదోర్కచుని కొడుకు మేఘవర్ణుడూ యజ్ఞశ్వం లేవటానికి భీమునికి బాసటగా ఉంటామంటారు. తలచుకొన్నంత మాత్రాన ఆర్తరాణపరాయణుడైన శ్రీకృష్ణుడు వచ్చి ధర్మరాజు ప్రయత్నం విని సంతోషించి భీమునికి ఉత్సాహం కల్పించి ధర్మరాజు రక్షణకై ఏర్పాట్లు చేసి అంతర్హితుడైపోతాడు.



భీమాదులు సవనాశ్వం కోసం యౌవనాశ్వని భద్రావతీపురం వెళ్తారు. మేఘ వర్షుడు మాయచేసి యజ్ఞాశ్వాన్ని పట్టుకుంటాడు. యౌవనాశ్వని సైన్యాలు విజృంభిస్తే వృషకేతుడు ఎదుర్కొంటాడు. మోరమైన సంగ్రామం జరుగుతుంది, వృషకేతుడు మూర్ఛపోగా భీముడు యుద్ధం చేస్తాడు. తేరుకొన్న వృషకేతుడు యౌవనాశ్వని మూర్ఛపోయే విధంగా గాయపఱచి ఆతని ప్రాణాలు పోకుండా కృష్ణుణ్ణి ప్రార్థించి తానే శైత్యోపదారాలు చేస్తాడు. యౌవనాశ్వడు తేరుకొని భీమాదులతో స్నేహం చేసి యజ్ఞాశ్వాన్ని అప్పగించటమేగాక తానుకూడా సవనాశ్వరక్షకుడుగా వారి వెంట బయలుదేరుతాడు. అంతా కలిసి హస్తినాపురం వస్తారు. అతిథి సత్కారాలు బాగా జరుగుతవి. వ్యాసులవారు వచ్చి ధర్మరాజుకు మరుత్తరాజు చేసిన హయమేధ వృత్తాంతం వినిపించి ధర్మా లుపదేశించి యజ్ఞసన్నాహాలు చేయవలసిందిగాను శ్రీకృష్ణుని తోడ్పాటు పొందవలసిందిగాను చెప్పిపోతాడు. ధర్మరాజు ఆజ్ఞ ప్రకారం భీముడు శ్రీకృష్ణుణ్ణి సపరివారంగా తోడ్కొనివస్తాడు. ఇంతలోగా అనుసాశ్వదనే రాక్షసుడు శ్రీకృష్ణునిపై పాత పగ సాధించటానికై యజ్ఞాశ్వాన్ని అపహరించి యుద్ధానికి తంపడుతాడు. శ్రీకృష్ణుణ్ణి మూర్ఛింపజేస్తాడు. వృషకేతుడు మోరంగా పోరాడి అనుసాశ్వని బంధించి తెచ్చి శ్రీకృష్ణుని పాదాలమీద వేస్తాడు. అనుసాశ్వడు చెలికారం నెరవి హయరక్షణానికి తోడుగా ఉంటాడు. చైత్రశుద్ధపౌర్ణమినాడు ధర్మరాజు యజ్ఞదీక్షితుడై గుఱ్ఱాన్ని విడిచి పెడుతాడు. అశ్వరక్షకులుగా అర్జునుడు ప్రద్యుమ్నవృషకేతులు యౌవనాశ్వ అనుస్వాకులు సైన్యాలతో బయలుదేరుతారు. యజ్ఞాశ్వం నానా దేశాలు తిరిగి మాహిష్మతి నగరం చేరుతుంది. ఇంతటితో మూడా శ్వాసాలు ముగిసినవి. ఈ మూడు ఆశ్వాసాల్లోను భీమునిపాత్రకు ప్రాధాన్యం ఉంది.

నాల్గో ఆశ్వాసం నుండి సవనాశ్వరక్షకుడైన అర్జునునికి ప్రాధాన్యం. మాహిష్మతి పాలకుడైన నీలధ్వజునితో యుద్ధం సంభవిస్తుంది. అగ్నిదేవుడు ఈ నీలధ్వజ మహారాజుకు అర్జునుడు. పావకాశ్రంతో నీలధ్వజుడు అర్జునుణ్ణి ఆతని సైన్యాలను బాగా నొప్పిస్తాడు. అగ్నిభట్టారకుని హితోపదేశంతో నీలధ్వజుడు అర్జునునితో స్నేహం పాటించి సవనాశ్వరక్షకుల తానూ తోడ్పడటానికి అంగీకరిస్తాడు. కాని నీలధ్వజుని భార్య జ్వాల అర్జునునిపై పగబట్టి కాశికి పోయి గంగకు అర్జునునిపై కోపం తెప్పించి ఆతడు ఆరు నెలల్లో చచ్చే విధంగా కాపం పెట్టించి తాను ఆత్మాహుతి చేసికొని అర్జునుణ్ణి చంపటానికై వేచి ఉంటుంది. అక్కడి నుండి బయలుదేరిన సవనాశ్వం



సౌజరి ఆశమానికి పోయి ఒక శిఖకు అంటుకొని పోతుంది. సౌజరి అర్జునునికి ఉద్దాలకోపాఖ్యానం వినిపిస్తాడు. అర్జునుని హస్తస్పర్శతో రాయిగా పడి ఉన్న చండిక శాపావసానం జరుగుతుంది. సవనాశ్వం చంపకాపురం చేరుతుంది. అక్కడి రాజు హంసధ్వజుడు విష్ణుభక్తుడు. ఆతని కొడుకు సుధన్వుడు తండ్రి కంటే గొప్ప విష్ణుభక్తుడు. అర్జునుడు వారితో ఘోరమైన యుద్ధంచేసి అలసిపోయి శ్రీకృష్ణుణ్ణి స్మరిస్తాడు. శ్రీకృష్ణుని స్వీయచేజ్ విశేషం అర్జునుని బాణంలో ప్రవేశించిన ఫలితంగా సుధన్వుని మరణం సంభవిస్తుంది. హంసధ్వజుని రెండవకొడుకు సురధుడు యుద్ధం చేసి చనిపోతాడు. హంసధ్వజుడు శ్రీకృష్ణునితో చెలిమి చేసి సవనాశ్వరక్షకుడుగా బయలుదేరుతాడు. శ్రీకృష్ణుడు హస్తినాపురం వెళ్ళిపోతాడు. మార్గమధ్యంలో ఒక చోట యజ్ఞాశ్వం గోడిగగా మారిపోతుంది. శ్రీకృష్ణుణ్ణి ప్రార్థించగా దానికి మరల పూర్వరూపం వస్తుంది. అటు తరువాత అది శ్రీమండలం ప్రవేశిస్తుంది. అక్కడ ప్రమీల అర్జునునితో యుద్ధం చేస్తుంది. అర్జును డామెను సంతోషపరచి ముందుకు సాగిపోతాడు. అటు తర్వాత వృక్షదేశంలో రాక్షసులతో యుద్ధం జరుగుతుంది. బకాసురుని కొడుకు భీషణుడనేవాడు అర్జునుని చేతిలో చనిపోతాడు. యాగాశ్వం మణిపురం చేరుతుంది. అర్జునునికి చిత్రాంగదవలన కలిగిన బ్రథువాహనుడు దాని ఏలిక. ఆతని మంత్రి తెలియక యజ్ఞాశ్వాన్ని బంధిస్తాడు. జరిగిన తప్పిదానికి బ్రథువాహనుడు తండ్రిని క్షమాభిక్ష వేడుకుంటాడు. నెత్తి మీద శాపం తారట్లాడుతున్న అర్జునుడు బ్రథువాహనుణ్ణి తన్ని నీచంగా అవమానించి దుర్భాషలాడి యుద్ధానికి ఆహ్వానించి కొరవితో తలగోకి కొంటాడు. కుశుడు శ్రీరామునితో తలపడ్డట్లు బ్రథువాహనుడు అర్జునునితో యుద్ధం చేయటానికి సన్నద్ధుడౌతాడు. ఈ ఉపమానంతో జనమేజయుడు కుశల వోపాఖ్యానం విన కుతూహలపడుతాడు. ఆరో ఆశ్వాసమంతా ఉత్తరరామాయణం కథ. అంటే కుశలవోపాఖ్యానమన్న మాట.

ఏడవ ఆశ్వాసం బ్రథువాహనార్జునుల యుద్ధంతో ప్రారంభం జౌతుంది. బ్రథువాహనుడు భీకరసంగ్రామం చేసి వృషకేతుని అర్జునుని తలలు నరికి విశయోత్సాహంతో నగరానికి పోతాడు. అర్జునుని మరణవార్త విని చిత్రాంగద, ఉలూచి దుఃఖిస్తారు. ఉలూచి తన తండ్రియైన శేషునివద్ద నుండి మృతసంజీవనీ రత్నం తెప్పించటానికి ప్రయత్నించి విఫలరాని వుతుంది. బ్రథువాహనుడు పాతాళం మీదికి ఎత్తిపోయి సంజీవమణి తెస్తాడు. కాని నాగకుమారులు అర్జునుని తలను అపహరిస్తారు. అక్కడ కుంతికి అపశకునాలు తోచి శ్రీకృష్ణుణ్ణి ప్రార్థిస్తుంది.



శ్రీకృష్ణుడు కుంతి యశోదలతో భీమునితో బయలుదేరివచ్చి అర్జున వృషకేతులను సంజీవమణితో బలికిస్తాడు. భీముడు బంధువులతో హస్తినకు పోతాడు. శ్రీకృష్ణ బ్రాహ్మవాహనులు యాగాశ్వరక్షణార్థమై అర్జునుని వెంట ఉంటారు. యాగాశ్వం మయూరధ్వజుడనే విష్ణుభక్తుడు పాలించే రత్నపురం చేరుతుంది. మయూరధ్వజుడు కూడా అశ్వమేధం చేయతలపెట్టి యాగాశ్వం వెంట తన కొడుకు తామధ్వజుణ్ణి పంపుతాడు.

ఈ రెండు యజ్ఞాశ్వాలు తలపడటంతో తామధ్వజుడు శ్రీ కృష్ణార్జునులను ఎదిరించి వారిని మూర్ఛింపచేసి గుఱ్ఱాన్ని తండ్రికప్పగిస్తారు. యుద్ధంలో మయూరధ్వజుణ్ణి ఓడించలేమని శ్రీ కృష్ణార్జునులు బ్రాహ్మణ వేషంతో పోయి ఆతని అర్ధాంగాన్ని యాచిస్తారు. శిబి చక్రవర్తివలె మయూరధ్వజుడు తన శరీరం సగం కోసి వారికిస్తాడు. శ్రీ కృష్ణార్జును లాతనికి నిజరూపాలతో ప్రత్యక్షమై ముందుగా ఆతని అశ్వమేధం సఫలంచేసి మైత్రి నెరపి ఆతడు తోడురాగా మరల బయలు దేరుతారు. జంటగుఱ్ఱాలు సారస్వతపురం చేరుతవి. వీరవర్మ అనే విష్ణుభక్తుడు దాని ఏలిక. ఆతనికి యమ ధర్మరాజు అల్లుడు. వీరవర్మతో యుద్ధం చేసి శ్రీ కృష్ణుని ఆజ్ఞ ప్రకారం ఆతనితో స్నేహం పాటించి అర్జునుడు అక్కడి నుండి బయలుదేరుతాడు. యజ్ఞాశ్వాలు ఒక పెద్ద నదం దాటిపోతాయి. అర్జునాడు లానదం దాటే సరికి అవి కనపడవు. నారదుడు ప్రత్యక్షమై యజ్ఞాశ్వాలు చంద్రహాసుని కుంతలదేశం చేరినట్లు చెప్పుతాడు. చంద్ర హాసుడు గొప్ప విష్ణుభక్తుడే కాదు దుర్నిరీక్ష్యుడు కూడ. శ్రీ కృష్ణుడు అర్జునునికి ఈ చంద్రహాసోపాఖ్యానం చెప్పి ఆతనితో స్నేహం చేయిస్తాడు. చంద్రహాసుడు కూడ కిరీటివెంట బయలుదేరుతాడు. గుఱ్ఱాలు ఉత్తరసముద్రంలోని ఒకదీవి ప్రవేశిస్తవి. అది ఆతిపురాతనమైన బకదాల్బ్యుని ఆవాసం. శ్రీకృష్ణుడు లాతనికి నమస్కరించి మన్ననలంది బకదాల్బ్యుణ్ణి వెంటబెట్టుకొని గుఱ్ఱాలతో బయలుదేరుతారు. అంతా కలిసి సైంధవనగరం చేరుకుంటారు. అర్జునునిరాకవిని దాని ఏలిక జయద్రథుని కొడుకు గుండెలు పగిలించస్తాడు. ఆతని తల్లి దుస్సల పుత్రభిక్ష యాచిస్తుంది. శ్రీ కృష్ణు డా సైంధవుణ్ణి బలికిస్తాడు. సైంధవుడు కూడ. హయమేధానికి సబంధుకంగా బయలుదేరుతాడు. ఇప్పటికి ఒక సంవత్సరం కావచ్చింది.

ఆశ్వాలను తీసికొని రావలసిందిగా అర్జునాడులకు చెప్పి శ్రీ కృష్ణుడు ముందుగా హస్తినాపురం పోయి ధర్మజాదులకు శుభవార్త వినిపిస్తాడు. ధర్మరాజు యథోచితంగా ఎదురుపోయి బకదాల్బ్యాది మునులను తక్కిన రాజులను సగౌరవంగా



తోడ్కొని నగరం ప్రవేశిస్తాడు. బకదాల్కుడు బ్రహ్మగా, వ్యాసుడు ఆచార్యుడుగా, వసిష్ఠాదులు ఋత్విజులుగా శ్రీ కృష్ణుని కరుణాకటాక్షాలు అందదండలుగా ధర్మరాజు యజ్ఞం పూర్తిచేసి అందరినీ దక్షిణంచేత కానుకలచేత సంతృప్తి పరచి శ్రీ కృష్ణుణ్ణి పూజించి క్రతువలం ఆతనికి ధారపోస్తాడు. భీముడు తన పాకశాస్త్ర ప్రావీణ్యంతో అందరికీ భోజనతృప్తి కలిగిస్తాడు. ఇద్దరు బ్రాహ్మణులు క్షేత్ర నిక్షేపం నీడే అంటే నీడే అని తగవులాడుకొని ధర్మరాజును తీర్పు చెప్పుమంటారు. శ్రీ కృష్ణుడు వారిని మూడు నెల్ల తరవాత రందని పంపిస్తాడు. మూడునెల్లలోగా కలియుగం ప్రవేశిస్తుందనీ, అప్పటికా వాది ప్రతివాదుల బుద్ధులే విపరీతంగా ముదిరిపోతాయని అంటాడు. ఈ సందర్భంగా శ్రీ కృష్ణుడు ధర్మరాజుకు కలియుగ ధర్మాలు చెప్పి,

క॥ ఆ సమయంబున ధర్మజు  
నే సోమకులంబునను జనించి కుటిలులన్  
శాసించి ధరణిపాలన  
చేసెదఁ దగ సాశ్వనారసింహుడ నగుచున్

అని చెప్పి ద్వారకకు పోతాడు. ధర్మరాజు జననుతంగా సమస్త భూమి పాలిస్తాడు. వంశభుతితో ఈ ఎనిమిది ఆశ్వాసాల కావ్యం మంగళాంతంగా ముగుస్తుంది.

ఇక జైమిని భారతంలోని కొన్ని విశేషాలను మనవి చేస్తాను.

అశ్వమేధం చేయటానికి తనవద్ద కావలసిన ధనం లేదని ధర్మరాజు అంటే వ్యాసులవారు ధనం జాడ ఈ విధంగా చెప్పినారు.

ఉ॥ వాలిన వేడుకన్ బహు సువర్ణమఖంబున మున్మురుత భూ  
పాలునిచే మహీసురు లపారసుదక్షిణ లంది తెప్పలం  
దేలి యథేచ్ఛఁ గొంచరుగ నిల్చిన విత్తము వెక్కనంబుగా  
మూలుగుచున్న దిప్పుడు నముద్రితమై తుహినాది చేరువన్. (1-88)

ఈ బంగారం అంతా ధర్మరాజే తెచ్చుకొన్నాడో : ఈ నాటికి ఏమైనా మిగిలి ఉందో : తెలియదు. అసలు ఈ భూభాగం ఇప్పుడు మనదేశంలోనే ఉందో లేదో కూడ తెలియదు.

యాగాశ్వం తీసుకవస్తానని మోరమైన శపథం చేసిన భీముణ్ణి ప్రోత్సహించటానికో ఏమో శ్రీ కృష్ణుడు భీముణ్ణి కట్లా పేశన చేస్తాడు.



క॥ మందమతియు బహ్వశియుఁ  
దుందిలాఁడును రాక్షసీరతుఁడు నిష్ఠురవా  
కృందర్పుఁడు నగు మాత  
నందను సచివతఁ బ్రయోజనములు వలించున్. (1-120)

ఈ సందర్భంగా భీమ శ్రీ కృష్ణుల మధ్య హాస్య పూరితమైన సరసాలాపాలు జరుగు  
తవి. భీముడు వ్యాజస్తుతిగా ఈ విధంగా సమాధానం చెప్పుతాడు.

సీ॥ మొదల నత్యంతకాముకుఁడ వౌటకు గొల్ల యిల్లాండ గుబ్బ పాలిండ్లు సాక్షి  
యతినీచరతిశీలి వగుటకుఁ బాతీన కమఠ సూకర విగ్రహములు సాక్షి  
బహ్వశి వగుటకు బ్రహ్మాండ కోట్లను బూరింపలేని నీ బొజ్జ సాక్షి  
శ్రీలోలుఁడగుటకుఁ దైలోక్యము నెఱుంగ ధరకుఁ దెచ్చిన వేల్పు  
తరువు సాక్షి

తే॥ జడ సముత్సాహివగుటకు జలది సాక్షి  
వామనుఁడ వగుటకు బలీశ్వరుఁడు సాక్షి  
మందమతివౌట నది మఱిపొందెఁగాక  
సరవిఁ బేర్కొనఁ దరమె నీ సటలు కృష్ణ. (1-126)

ఐతే భీముడు తానిదివరకు చేసిన మనకార్యాలన్నీ శ్రీ కృష్ణ పరమాత్మ కరుణాకటాక్షం  
వల్లనే జరిగినవని భక్తిని గూడ ప్రకటిస్తాడు.

యౌవనాశ్వుని సేనావధూటితో క్రిడించకుతూహలం కలిగిన వృషకేతుడు  
వినతంబైయైన భీముణ్ణి కోడలికి దూరం తొలగవలసిందిగా చమత్కారంగా కోరు  
తాడు.

క॥ కరియానం బటుపాశహస్తఁ బృథుశంఖగ్రీవఁ జక్రస్తనిన్  
బరసేనారమణిన్ వరించితి నురోభాగంబునన్ నిల్చె ని  
ర్భరకేశిన్ విషమాస్త్ర చిహ్నములు సేరన్ వావి గాదింక మా  
ను రణోత్సాహము నీవు జన్యరతిఁగాంచున్నే యశస్సంతతిన్.(2-49)

తే॥ నన్ను వరియించినది కారణంబుగాఁగ  
దేవరకుఁ గోడలైన సేనావధూటి  
సిగ్గు పెంపున మొగము వాంచినది చిత్ర  
వైజయంతీ నవాంశుక వ్యాజమునను. (2-50)



అందుకు భీముడు సరేనని ఆకోడలు తన కొడుక్కు సరిగా కై వసం కాకపోతే శిక్షిం చటానికి సిద్ధంగా దూరాన ఉంటానంటాడు.

ఉ॥ నావుడు వాయునందనుడు నందన పౌమ్ము చమూవదూటి నీ  
కై వసమైన లెస్స యటుగాక నినుం దల మీఱనేని దౌ  
దౌవుల నిల్చి మద్భుజగదా పటు విభ్రమ తాడనంబులన్  
జేవయడంతు నెందు గురుశిక్షగదా మతిగాంతు రంగనల్. (2-51)

ఈ గ్రంథంలో శ్రీల యెడ చాలా చోట్ల చిన్న చూపున్నది. వ్యాసులవారు అదే పనిగా ధర్మరాజుకు సుదీర్ఘంగా జార శ్రీలక్షణాలు చెప్పుతారు. జారశ్రీల గురించి కఠినంగా చెప్పితే చెప్పినాడు గాని

క॥ ఎచ్చోట విలాసినులకు  
మచ్చికఁ జన విచ్చినం బ్రమాదము పరికిన్  
వచ్చు నవశ్యము కాంతలు  
చచ్చినపుడు విశ్వసింపఁ జనదెవ్వరికిన్ (3-82)

క॥ అ త్తయు మామయు మగఁడును  
గత్తులబోనులయి బిఱుసుగావలె నెపుడున్  
మ త్తచకోరాక్షులకును  
జి త్తము పరపురుష భోగ శీలం బగుటన్ (3-88)

తే॥ బాల్యమునఁ దల్లిదండ్రులు ప్రాయమున ధ  
వుండు వార్ధకమున నందనుండుఁ జెప్పి  
నట్లు చేయంగఁ దగుఁ గాని యరసి చూడఁ  
దెఱవలకు నెందు దమ యిచ్చఁ దిరుగఁ జనదు. (3-87)

అనటం ఈనాటి వారికి రుచించకపోవచ్చు.

శ్రీ కృష్ణునంతవాడు సరోవరతీరంలో విడిది చేసినప్పుడు రుక్మిణితో జరిపిన సల్లాపాలు ఆమె సమాధానాలు ఈ సందర్భంలో గమనించదగినవి.

చ॥ కమలదళాక్షుఁ డంత నిజకామిని రుక్మిణితోడ నిట్లనున్  
గమలినిఁ జూచితే ప్రేయుఁడు గన్గొనరామి మరాళసామజ  
భ్రమరకులంబు పైఁ బడఁ గరంబు సుఖించెడుఁ గామమెప్పుడున్  
రమణుని కంటె నెన్నిదిగుణంబులు గాదె లతాంగి కారయన్. (3-87)



క॥ అనవిని రుక్మిణి విభుతో

ననుఁ దనయుని వాహనంబు హంసము దనవా

హన మేనుఁగు దేటుల యెడఁ

దనుజ భావమగుఁ గానఁ దగదిటు పర్కన్ (3-68)

క॥ తా మొదలం బద్మిని యట,

గామించునె యన్యపురుషుఁ గలలో నైనన్

తామరసనేత్ర : యంత

ర్యా మివి నీవెఱుఁగ నట్టియర్థము గలదే. (3-69)

ఈ అంతర్జాతీయ మహిళా సంవత్సరంలో పినవీరన బ్రతికి ఉంటే చచ్చే వాడు. చచ్చినాడు కాబట్టి బ్రతికిపోయినాడు.

భీమ శ్రీ కృష్ణుల సమావేశం జరిగినపు డల్లా హాస్యసంభాషణకు వీలు కల్పించి నాడు కవి. ధర్మరాజు శ్రీ కృష్ణుణ్ణి తీసుక రావటానికి భీముణ్ణి ద్వారవతికి పంపిస్తాడు. భీముడు ద్వారక చేరే సమయానికి శ్రీ కృష్ణుడు భోజనం చేస్తుంటాడు. భీముణ్ణి చూచి తరువాత క్షేమ సమాచారాలు చెప్పుదువుగాని ముందుగా భోజనం చెయ్యి అరిసి పోయినా వంటాడు శ్రీ కృష్ణుడు. నీ పొత్తున తింటే నాకు ఆకలి తీరదని భీముడు శ్రీ కృష్ణుణ్ణి ఈ విధంగా వేళాకోళం చేస్తాడు.

సీ॥ తల్లి చన్నుల పాలు ద్రావియంతటఁ బోక పూతనఁ బొరిగొంటి పురిటిలోన  
జనని యుగ్గునఁ దృప్తి సనక నిన్నది దాక వెరఁజితి వేపల్లె వెన్నలెల్ల  
నంబ పొత్తునఁ దనియక వెక్కసంబైన యుదరాగ్ని నార్చి

తింద్రోత్సవమున

జనయిత్రి యొసఁగు భక్షణము చాలక తింటివా కుచేలుని చేతి యడుకు

లొడిసి

తే॥ కడుపు లోపల సకలలోకములు వరుసఁ

గూరు కొన్నప్పుడును నఱగొఱతగాని

తుష్టఁడవు గావు నీదు పొత్తున భుజింపఁ

దీఱునే నాకు పునమైన దీపనంబు. (3-58)

శ్రీకృష్ణుడు భీమునివెంట హస్తినాపురికి ఏనుగులు గుఱ్ఱాలు బండ్లు దాసదాసీలు పౌర



జనంతో మహాసందడిగా బయలుదేరుతాడు. వెంట వచ్చే వృద్ధవేశ్యాజనాన్ని పుర స్కరించుకొని వారిద్దరికీ జరిగిన సంభాషణం చిత్తగించండి.

ఉ॥ వీరిఁ బరిగ్రహింపు మిదివేశ సమానలు నీకు భీషణా  
కార కఠోరమన్మథ వికార గుణంబుల నన్న నవ్వి య  
మ్మారుతి పల్కె నిట్టి కొఱమాలినజంతలఁ జక్కఁబెట్ట నీ  
భారము వన్నెకెక్కు దురవస్థలు నీ కరలాలనంబునన్ (3-83)

భీముని సమాధానం ఘాటుగాను ఉంది. శ్రీకృష్ణమాహాత్మ్యసూచకంగాను ఉంది. ప్రయాణానికి ముందు తనవెంటవచ్చే యశోదాదులకు ప్రద్యుమ్నాది కుమారులకు అక్కడ హస్తినాపురంలో ఉండే కుంతీదేవిని ఆర్జునాదులనూ ఏట్లా గౌరవించాలెనో చెప్పతూ పుష్కరాల గోదావరితో ఉపమించటం తెలుగువాళ్ళకు సంతోషం కలిగిస్తుంది.

ఉ॥ ఆ వనజాక్షుఁ డిట్లనియె నందఱు నెప్పుడు నప్రమత్తులై  
సేవలు చేయఁగావలయు నింహబృహస్పతిఁ గూడుకొన్న గో  
దావరిఁ జూచి తీర్థము లుదారతఁ దక్కినయట్లు మీరు గాం  
డీవి పరాక్రమంబుగని నిర్వఁగ నేర్చిన పాటి భక్తితోన్ (3-80)

శాకుంతలంలో కణ్వాశ్రమ సాత్త్విక సంపత్తి వంటిదే జైమినిభారతంలో సౌబరి ఆశ్రమ సాత్త్విక సంపత్తి.

సీ॥ భేరుండములు ప్రక్కబెట్టి చన్నుల పూరి పాటించి శరభ  
డింభముల కిచ్చు  
శరభముల్ శయనించి హరికిశోరములను బొదుఁగుల పాలిచ్చి  
నిదురపుచ్చు  
నీనినసింగంబు లేని కలేఁజూళ్ళు గుడువ మైనాకుచుఁ గుస్తరించు  
లేడి పిల్లలకు బాలెంత చివ్వంగులు పంకంబు లిచ్చుచుఁ బంచితెల్లఁ

తే॥ బక్షములు గప్పి పసిపాప పాములకును  
మేపులొసఁగి రక్షించు నెమిళ్ళు పిల్లు  
లెలుక బోదలఁ బ్రోచుఁ జన్నిచ్చి యచటి  
జంతు నివహంబు జాతివై షమ్య ముడిగి. (4-79)



జైమినిబారతంలో శ్రీ మందల వృత్తాంతం వింతగా ఉంటుంది. ఇప్పుడు ఆ ప్రదేశం ఎక్కడుందో : ఉన్నా పూర్వ ప్రాబల్యం దానికి ఈ నాడుందో లేదో. ఆ దేశంలో అంతా శ్రీరే. అక్కడి ప్రత్యేకత ఏమంటే.

మ॥ సరసారాప విలాస విభ్రమకళా సౌభాగ్యరేఖా మనో  
హరకేశీపరిరంభణ క్రియం నాహ్లాదంబు పుట్టించిని  
ర్పరపుంజేమ వశీకరింపుదురు తద్భామాజనుల్ పాంథులన్  
సురత ప్రౌఢి విహార వైభవములన్ జొక్కించి చిక్కించుచున్.  
(5-107)

క॥ ఈ సరణి కామంతంలా  
భ్యాస పరిశ్రాంతి మిగులఁ బరవశమైనన్  
నాశిలి దాతుడయమై  
మాసములోపలన వాడు మరణము వొందున్. (5-103)

తే॥ తోడగతి చేయుదురు వానితో రమించు  
కాంతలందఱు నందోర్తు గర్భమైన  
నిలుచు నమ్మానవతికి జన్మించెనేని  
కొడుకు గానేరఁడెపుఁ దాఁడుఁబడుచుకాని (5-109)

అటువంటి శ్రీ మందలానికి నాయకురాలు ప్రమీల. ఆమె యజ్ఞాశ్వాన్ని పట్టు కొంటుంది. అర్జునుడు యుద్ధానికి తలపడితే ప్రమీల ఇట్లా అంటుంది.

చ॥ కనుఁగొని నన్ను నాహవముఖంబున మార్కొని నిర్వ సీక కా  
దనిమిష సిద్ధ సాధ్యులకునైన నసాధ్యము కార్యకాంక్ష నె  
మ్మనమునఁ గల్గెనే దురభిమానము మాని వియం బెలర్చ న  
న్నెనసినవేడ్కతోడ వరియింపు హయంబుఁ బరిత్యజించెదన్.  
(5-116)

తే॥ సోమపానంబు నీ యగ్రజుం డొనర్చి  
యిష్టఫలభోగములఁ బొందనిమ్ము నీవు  
నిట మదీయధరామృతం బెలమిఁ గ్రోలి  
యువతిమండలమున కెల్ల నొడయఁ దగుము. (5-117)

అర్జునుడు కొంతసేపు ఎదురించి పోరాడుతాడేకాని గెలువడు. ఆకాశవాణి ఆదేశం ప్రకారం ప్రమీలకొరిక తీర్చి గుడ్డాన్ని విడిచించుకొని పోతాడు. శ్రీ మందలందాటి



యజ్ఞాశ్వం వృక్షదేశం ప్రవేశిస్తుంది. ఆ ప్రాంతమంతా బకాసురుని కొడుకు భీషణుని ఏలుబడిలో ఉంటుంది. ఆ దనుజపట్టణం బయట కొండగుహలో ఒక బ్రహ్మరాక్షసు డుంటాడు. ఆతని పేరు మేదోహోత. అతడు భీషణునికి పురోహితుడు కూడ. ఆతని వేషం భయంకరంగా ఉంటుంది.

సీ॥ అత యజ్ఞోపవీతాంత్ర గుచ్ఛంబులు వఱలు నెత్తురు పద్మైవర్తనంబు  
మనుజకపాలాక్షమాలికా వలయంబు చర్మకాషాయ వస్త్రద్వయంబుఁ  
గరటి విస్సార కర్పరకమండులుపును వ్రేలను గర్జపవిత్రకమును  
గరమునందుఁ బురాణ కంకాశయస్త్వియు (5-129)

ఈ మేదోహోత ఆ పట్టణంలోని బ్రహ్మరాక్షసు లంతా చాతుర్మాస్యవ్రతం ముగించు కున్నారనీ, పార్థుని బలాలను పారణ చేయటానికి అనుమతిమ్మనీ కోరుతాడు. వారు నెరపిన చాతుర్మాస్యం గమనింప దగింది.

సీ॥ జరిపిరి నియతి నాషాధమాసంబున వరుసతో రుధిరాసవములు గ్రోలి  
శ్రావణంబునఁ దపశ్చరణ ముగ్రంబుగా జలిపిరి మాచకమ్మలను మింగి  
చపలత్వముడిగి బాద్రపదంబునందు జపంబొనర్చిరి పాశుపతుల నమలి  
నడవి రాశ్వయుజంబునను వ్రతంబులు బ్రహ్మచారుల విటిచి భక్షణముచేసి

తే॥ నియమవిధులన్నియును దీర్చి నిష్కతోడఁ  
గార్తికమున భుజించిరి కన్యకలను  
గలరు నీవీట బ్రహ్మరాక్షసులు మఱియుఁ  
గారవంచకు లరయ నక్తంచరేంద్ర (5-131)

జైమినిభారతంలో ఆరో ఆశ్వాసమంతా కుశలవోపాఖ్యానమే. రామాజ్ఞ ప్రకారం లక్ష్మణుడు సీతమ్మను అడవిలో విడిచిపోతుంటే ఆమె పలికిన పలుకులు కరుణరస నిర్భరములు,

ఉ॥ దీక్షితుడైన కౌశికుఁడు దేరఁగనాఁడు వివాహవేశ నా  
లక్షిత కాకపక్ష సమలంకృతమున్ నవరత్నకుండల  
ప్రేక్షితమున్ సుధాకిరణబింబ నిభంబు వికాలపుండరీ  
కాక్షమునైన రాముని ముఖంబుజ మెన్నఁడు బాయ దాతృలోన్ (6-72)

క॥ ననుఁబాసి విరహలాపముఁ  
గొని తీగలఁ గొగిలించుకొనెనట నేడ



వ్యనవల్లులలో న

న్నునిచెనఁట రాముఁ దేమనుదు దైవంబున్.

తే॥ ఆత్తలకుఁ గేలు మోడ్చితి ననపరాధ

పూర్ణగర్భిణి యని మనంబున గణింప

కడవిఁ ద్రోయించె నను రాముఁ దనుము చనుము

వత్స నిర్విఘ్నమగుఁగాక వర్తమనిన. (8-74)

పారిజాతాపహరణ కావ్యంలో శ్రీ కృష్ణుని అంతఃపురంలో రవరవలు పుట్టించి సత్యభామా గర్వభంగం చేయించిన నారదుని సంగతి ఆంధ్రపాఠకలోకానికి సుపరిచితం. ఆ నారదుడు జైమినిభారతంలో కూడ అటువంటి ప్రయత్నమే చేస్తాడు కాని ఇక్కడ మంత్రము పారదు. అటు ధర్మరాజుచేసే అశ్వమేధయాగానికి శ్రీకృష్ణుడు రుక్మిణీసహితుడై పోతాడు. ఇటు సత్యభామకు పురి ఎక్కించటానికై నారదుడు ఆమె అంతఃపురానికి పోతాడు.

కా॥ రాజన్యుల్ సకళత్పరై యరగుదేరం శామరచ్ఛత్రవి

భ్రాజిష్టండగు కృష్ణఁ గూడుకొని దాంపత్యంబునన్ రుక్మిణి

రాజీవానన యేగ నీచనవు వ్యర్థంబయ్యెఁ బొమ్మన్న స

త్రాజిర్పుతి యనున్ దనున్మఱచునే ప్రాజేశ్వరుం డయ్యెడన్.

(8-180)

క॥ అని తనకేళి సౌధం

బుననున్న మురారిఁజూప మునివిస్మితుఁడై

వనజోదరుఁ డెయ్యెడలేఁ

దని కొనియాడుచు నిజేచ్ఛ నరిగెన్ విదపన్. (8-181)

అశ్వమేధం ముగిసిన తరువాత భోజన సంతర్పణం జరుగుతుంది. అప్పుడు భీముడు ప్రదర్శించిన పాకశాస్త్ర నైపుణ్యం చూడండి.

క॥ బిరుసంతగాక నడిమికి

మురియక ననుటాయివడి చిముడఁబాటక యే

బెరికియును లేక మిక్కిలి

గరగరనగు నేఱుప్రాల కలమాన్నంబుల్. (8-189)

చ॥ సరములరీతిఁ గ్రొన్నెలలశాతి వినంబులభాతిఁ బద్మకే

సరములభంగిఁ దారకల సంగతిఁ దార్పుల మాడ్కిఁ బుష్పమం



జరుల విధంబునన్ మణుల చాడ్చునఁ జెక్కులు గంధతైలపా  
కరచితముల్ విచిత్రములు కమ్మని నైదపుఁ బిండివంటలన్ (8-190)

కొందరబ్బముఖులు తీరుతీరు పదార్థాలు వడ్డిస్తుంటే అటువంటివెన్న దూ  
తినని తాపసులు అడిగే ప్రశ్నలకు వడ్డించేవారు చెప్పే సమాధానాలు వినండి.

సీ॥ చింపి వర్కలము లేమి చేసెడిదనఁగావు నెఱవైన కండమండెఁగలు గాని  
తెగిన జందెము లేల తెచ్చెదరనఁ గావు వినుఁడివి సన్నసేవియలు గాని  
యౌదుంబరముల లనర్హము లొల్లమనఁ రావు నమలి చూడుఁడు  
మోదకములు గాని  
ఫేనపుంజములేం పెద్దెదరనఁ గావు నీ పాదమాన ఫేనికలు గాని

తే॥ యంచు వాచంయములు వర్క నబ్బముఖులు  
నగుచు నొడఁబడఁ జెప్ప నందఱు యథేష్ట  
రుచుల భుజించి వార్చి కర్పూర వీణ  
కా సుగంధప్రసూన సౌఖ్యములఁ దనికి. (8-204)

పిల్లలమఱ్ఱి వినవీరనగారి నుడికారానికి సామెతలకు పద్యరచనా శిల్పానికి 'రీతి'కి  
ఇంకొక అవకాశం తీసుకుంటాను. ఈ కావ్యఫల శ్రుతితో ఈ ప్రసంగం ముగిస్తాను.

మ॥ అనువారంబు నజాతశత్రుహయ మేధారంభమున్ యౌవనా  
శ్వన్యపాలాది మహిళ వర్జనములున్ సదృక్తిఁ బాదించి వి  
న్నను రామాయణ భారత శ్రవణకన్యా గోసహస్ర షమా  
ధనదానాధిక పుణ్యముల్ దొరకు మర్త్యశ్రేణి కళాంతమున్.

### వినవీరన గురించి తప్పక చదువదగినవి

- |                                    |   |                                 |
|------------------------------------|---|---------------------------------|
| 1) సమగ్రాంధ సాహిత్య చరిత్ర         | — | శ్రీ ఆరుద్ర                     |
| 2) పిల్లలమఱ్ఱి వినవీరభద్రకవి       | — | Dr. జి.వి. సుబ్రహ్మణ్యం         |
| 3) సాహిత్య కౌముది                  | — | శ్రీ గుంటూరు శేషేంద్రశర్మ       |
| 4) శారదా పీఠము                     | — | Dr. యస్వీ జోగరావు               |
| 5) శృంగార శాకుంతలము A.P.B.D. పీఠిక | — | శ్రీబొమ్మకంటి శ్రీనివాసచార్యులు |
| 6) శృంగార శాకుంతలము A.P.S. పీఠిక   | — | Dr. నాయని కృష్ణకుమారి           |



# గుట్టం జాషువా

## ఆచార్య సి.నారాయణరెడ్డి

‘రాజు మరణించె నొక తార రాలిపోయె  
కవియు మరణించె నొకతార గగనమెక్కె  
రాజు జీవించె రాలి విగ్రహములందు  
సుకవి జీవించె ప్రజల నాలుకలయందు’.

జాషువా సుకవి. అతని వ్యక్తిత్వం సంస్కార ప్రేయుల హృదయాల్లో జీవిస్తున్నది. అతని కవితావక్రత్యము ప్రజలనాలుకల్లో జీవిస్తున్నది. అసమసమాజం బాకులు గుమ్మినప్పుడు, అంటరానితనం విషాగులు చిమ్మినప్పుడు, దుర్బర దారిద్ర్యం వెన్నాడినప్పుడు, దురంత వేదన గుండెల్లో తుకతుక ఉడికినప్పుడు జాషువా గుర్తొస్తారు. అతని ‘వీరదాసి’ గుర్తొస్తుంది. ‘గద్దీలం’ జ్ఞాపకానికి వస్తుంది. ‘శ్మశానవాదీ’ నిట్టూర్పు పొగలతో కద్దెమట నిలబడుతుంది. ఇంకాఇంకా ఎన్నెన్నో ఖండకృతులు ప్రతిమటనకు ఓంకృతులై ప్రతిధ్వనిస్తాయి.

జాషువా కవిత్వాన్ని అతని వ్యక్తిత్వంనుంచి విడదీసి చూడలేము. అవి ఒకదాని కొకటి కారకాలు, ఉపస్కారకాలు. అవిభాజ్యంగా కలిసిమండిన అనల జ్వాలలు.

బాల్యంలో తన ఊళ్లో నాటకం చూద్దామని దిక్కెట్టు కొనబోతూ ఉండే “నీవు అంటరానివాడివి, రాకూడద”ని ఈసడింపబడినప్పుడు, తెలుగుభాష మీద మక్కువతో పురాజేతిహాసాలు చదువుతూ ఉండే, “జాషువా హిందువై పోతున్నాడ”ని స్వమతస్థులు సీతగీరించి నప్పుడు, కొప్పరపుకవుల అవధానం విని తాను వ్రాసిన అభినందన పద్యాలను వేదికపైనుంచి వినిపించారనే కుతూహలాన్ని “అంత్యవర్ణజుడు సభలో ప్రవేశార్హుడుకాద”ని అన్యవర్ణుల వారు తృణీకరించినప్పుడు, అటు హిందువులూ ఇటు క్రైస్తవులు విడివిడిగా తనను వెలివేసినప్పుడు, పాడువడ్డ మసీదే పాఠశాలగా, గుడ్డి దీపమే గురువుగా భారతభాగవతాలు తాను చదువుకున్నప్పుడు, సాలీళ్లు, గిజిగాళ్లు,



గద్దీలాలు, కముజులు, తన నేస్తగాళ్లై కన్నీళ్లుతుడిచినప్పుడు, జాషువా తరుణ హృదయంలో చెలరేగిన ఒక్కొక్క వేదవాసులింగం ఒక్కొక్క ఖండకృతిగా రూపొందింది. జాషువా కవితకు ఊపిరి ఆతని శ్వాసకోశాలు ఎగజిమ్మిన ఆవిరి.

కవితకు ప్రభుత చేసిన అన్యాయం విరదోసిలోని ఇతివృత్తం అస్పృశ్యుని ఆత్మశోభ 'గద్దీలాని'కి అంతరంగం. సమతా దృక్పథం 'శ్మశానవాది'కి నేపథ్యరంగం.<sup>1</sup> ఇలా ఆతని లఘుకృతులూ, ఖండకృతులూ, ప్రాయికంగా స్వానుభూతులకు ఆమేడికాలే.

### కవికోకిల :

జాషువాకున్న ఎన్నో బిరుదుల్లో 'కవికోకిల' ఒకటి. అన్ని బిరుదుల్లోనూ అన్యధంగా నిలిచిపోయింది ఇదే.

చిలక వలరసాలను ఆస్వాదిస్తుంది. అంత తియ్యగానూ పలుకుతుంది. తుమ్మెద పూలరేనెలను గ్రోలుతుంది. అంతకమ్మగానూ ఝుంకరిస్తుంది. మరి కోకిల, వలాలను ముట్టదు. పూలను తాకదు. కొమ్మలమాటున ఉంటుంది. ఒగరు చిగుళ్ళను మేస్తుంది. అవ్యక్తమదురిమలను సంతరించుకున్న కుహరాగీతం వినిపిస్తుంది. చిలక పలుకు చెట్టుదాటదు. తుమ్మెదరొద తోట దాటదు. కోకిల కుహరానాదం కోనదాటి, కొండదాటి, కోటదాటి, పేటదాటి విశ్వాంతరాళంలో మారు మ్రోగుతుంది.

జాషువా అంటే అజ్ఞాతుడుగా, అనాదృతుడుగా, సంఘం మాటున బ్రతికాడు. బేదుబాధల చిగుళ్ళను మేసి స్వాదుకవితలు ఆలపించాడు. వినుకొండదాటి, గుంటూరుదాటి, సమస్తాంధ్రం అంచులుమీటి ఎక్కడెక్కడ తెలుగుందో ఎక్కడెక్కడ అశ్రు సక్తమైన కనువెలుగుందో అక్కడిదాకా జాషువా కలగీతం పయనించింది. అందుకే జాషువా కవికోకిల. తీయగా పలికినందుకూ కాదు. 'పంచమస్వర' సామ్యాన్నిబట్టి కొందరు భంగ్యంతరంగా ఊహించినందుకూ కాదు.

### కవితాదృక్పథం :

వరకవీంద్రుని కవిత్వం ఎలాఉంటుందో చెప్పిన పద్యంలో జాషువా కవితాదృక్పథం ధ్వనిస్తున్నది. ఆ దృక్పథమే జాషువా కవితా న్యరూపానికి అక్షరాలా వర్తిస్తుంది.

1) ఇట నస్పృశ్యత సంచరించుటకు తావేలేదు - శ్మశానవాదిక-ఖండకావ్యము:



మదమరాశంబుల కుదురైన నడకలో  
 రాజించు సహజంబు రాజసంబు  
 కదను దొక్కు గుణ్ణం గర్వంపుమెడలవం  
 పులనుట్టిపడు కులుకుల పసందు  
 నెలకూనలంటని నిందుజ్వని కుచ  
 ద్వయి నేలు వలరాచవాని దిగువు  
 కలికి గులాబి మొగ్గలమీది విశ్వమో  
 హనమైన సున్నితమైన మెదుపు  
 మధురరసమును గడుపున మాటుకొన్న  
 దాక్షవలగుచ్చముల యందముల తూగు  
 వరకవీంద్రుని కావ్యప్రపంచమందు  
 ప్రతిపదంబున మదికి దర్శనమొసంగు. <sup>2</sup>

ఈ పద్యంలో ఉత్తమ కవిత్వానికి ఉండవలసిన సమగతి, వక్రొక్తి, ప్రౌఢి, మార్గవం, మాధుర్యం సూచింపబడ్డాయి. శ్రీనాథుడు ఓమఖండం అపతారికలో ఇలాంటి అభిప్రాయాలనే ప్రకటించాడు.

హరచూడా హరిజాంక వక్రతయు, కాలాంతస్ఫురచ్ఛండికా  
 పరుషోద్గఢ పయోధరస్ఫుటతటి పర్యంత కాతిన్యమున్  
 సరసత్వంబును సంభవించెననగా సత్కావ్యముల్ దిక్కులం  
 జిరకాలంబు నటించుచుండు కవిరాజీ గేహ రంగంబులన్.

శ్రీనాథుని వక్రత జామవా సూచించిన కదను దొక్కు గురాల మెడల వంపుల్లో ఉంది. వంపు అంటే వక్రతే కదా! శ్రీనాథుడు తెలిపిన పయోధరకాతిన్యం జామవా సూచించిన 'కుచద్వయి దిగువు' లో ఉంది. ఈ కాతిన్యం ప్రౌఢికి రూపాంతరం. శ్రీనాథుడు ప్రకటించిన సరసత్వాన్ని జామవా 'మధుర రసం'గా రూపొందించాడు. కవిరా లక్షణ నిర్దేశంలో శ్రీనాథునికి, ఈ అభినవకవినాథునికి ఎంతో సాదృశ్యం ఉంది. పద్యం నడకలోగూడా శ్రీనాథునిముద్ర జామవాపై నిర్బిదంగా ఉంది. గల గలపారే మాటల గొలుసులమధ్య, ప్రౌఢతా నిర్భరంగా సాగే సమాసాలమధ్య, పాద మధ్యంలో, ప్రాయికంగా యతిస్థానంలో చిన్న సంబోధన విసరదం ఇద్దరికీ అజాన



జంగా అలవదిన ఆలంకియలు. అతడు “పక్షి సేయుదాక్షిణ్యమున్” అని అంటే ఇతడు “తబిసిపిట్టా నీకు మేలయ్యెడున్” అంటాడు. ‘ధక్కామల్లు పసందు’ వంటి కాద్దూలాలు, ‘ఆకాశరామ నీళ్లాడు’ చక్కదనాల వంటి నీసాలు జాషువా శ్రీనాథుని మూసలో పోసి తీసినదే. అరబ్బిపారసీకపదాలు, ఉర్దూ మాటలు విరివిగా ప్రయోగించడంలోనూ ఈ కవులిద్దరూ కవలబిడ్డలే. అసలు ప్రాచీనాంధ్రసాహిత్యంలో శ్రీనాథుడు ప్రయోగించినన్ని అన్యదేశ్యాలు (అరబ్బి-పారసీ, ఉర్దూ) మరెవ్వరూ ప్రయోగించలేదు. గుల్లాము (గులాం-బానిస), కుల్లా (కులాహ్-టోపి), హజారము (హజ్రా-ఆస్థానం), కుందనము (కుందన్-బంగారము), ఖుసి (ఖుషి-సంతోషం) ఇత్యాదులు. ఇలాంటి అన్యదేశ్యాలు శ్రీనాథుని కృతుల్లో యాభైకిపైగా దొరుకుతాయి. జాషువాలాగా పుంఖానుపుంఖంగా ఉర్దూ, పారసీక పదాలను ప్రయోగించినవారు లేరు. అవి కేవలం ప్రయోగ వైచిత్ర్యకోసం స్వీకరించినవి కావు. జనంలో నలిగిపోయినవే. వ్యవహారంలో అనునిత్యం ఎదురుపడేవే. కుమ్మక్కు (కుమ్మక్-సహాయం) నగిషీ (నఖ్షీ-అలంకరణ), హయాం (అయ్యాం-దినాలు రోజులు) గలభా (ఘల్పా-గొడవ) పురమాయించి (వర్మానా-నెలవిచ్చుట), ఇంకా షరాబు, కులాస, నసీబు, తయారు, ముస్తాబు, మామూలు, దర్జా, దీమా, పసందు, కోనకిస్కాగాడు వంటి ప్రయోగాలు జాషువా కవితలో కోకొల్లలుగా దొరుకుతాయి.

స్వమతస్థులూ, అన్యమతస్థులూ, తనను నిరసించినప్పుడు, జాషువా సాయె బులపంచలో కొన్నాళ్ళు గడిపాడట. ఈ ఉర్దూపదాల ముమ్మరం ఆ సహవాస ఫలితమని కూడా అనుకోవచ్చు.

వ్యవహారంలో ఉన్నపదాలు ఏభాషవైనా కావచ్చు; స్వేచ్ఛగా కావ్యాలలో ప్రయోగించాలన్న ఆధునిక దృక్పథాన్ని జాషువా ఏనాడో సమర్థించాడు. తాను ఛందోబద్ధంగా పద్యాలు వ్రాసినా, శాషా విషయికంగా వ్యావహారిక పదప్రయోగానికి బాసటగా నిలబడ్డాడు. ఛందోనిబంధనలను కొంతకు కొంత సడలించాలన్నాడు ‘కా’ కూ ‘క్ష’ కారానికి యతిలేదన్న వారిని నిశితంగా విమర్శించాడు. సంఘ సంస్కరణ రంగంలో కందుకూరి వీరేశలింగంగారికి కైమోడ్పులు ఘటిస్తూనే అతడు తన ఆంధ్ర కవుల చరిత్రలో ప్రజాకవి వేమన్నను చేర్చకపోవడాన్ని నిరసించాడు. మారుమూలపల్లెల్లో అణగి మణిగి ఉన్న తెలుగు నుడులను సమాదరించని పండితమ్మన్యులను పరిహసింపాడు.



వ్యవహారంబున భ్రష్టమయ్యు రసభావస్ఫూర్తి కల్పించి మా  
ర్దవముల్ శబ్దములెన్నియో కలుగ, శాస్త్రజ్ఞానమాత్రుల్ పురా  
కవితోన్మత్తు లెరుంగ జాలుదురె కుగ్రామీణ బాషాబ్ధిలో  
చవులారించు తెలుంగు పల్కుల జగా స్వారస్య రహస్యమున్.

కవిత్వం భువనహితం కోరేదిగా ఉండాలని జామవా విశ్వాసం. రాజుల భోగ  
వర్ణనలు, విరహిణుల అంగాంగ వర్ణనలు అతనికి గిట్టవు.

ప్రభువుల పెండ్లి పేరంటాలు వర్ణించి  
కాలంబు పెక్కెండ్లు ఖర్చుపెట్టి  
విరహవేదన మేనుమరచి మూర్ఖులువోవు  
రాణివాసంబును రచ్చకీడ్చి  
అంగాంగ వర్ణనావ్యసనంబు రెట్టింప  
యువక జీవితకోటి కుచ్చులొడ్డి  
పదియు నెన్నిదిమార్లు పాడిన శ్రీరాము  
చరితంబు వగరెక్క తిరుగబాడి  
శరణు శరణటంచు పరుగునెత్తుచు వచ్చు  
ఆర్తలోక రుత మనాదరించి  
భువనహితముగోరు కవిరా కళాశక్తి  
స్వార్థజడధి నూరవైచినారు.

### భావకవితానిరసనం :

జామవా భావకవిరాయుగం ఘహోజ్వలంగా వెలుగుతున్న రోజుల్లో తలఎత్తిన  
కవి. భావకవిత్వాన్ని ప్రణయ కవిత్వానికి పర్యాయంగా చాలామంది వ్యాఖ్యానిస్తూ  
ఉంటారు. అది తప్పు. భావకవిత్వ భూరుహానికి శాఖలెన్నో! ప్రణయ కవిత్వం,  
ప్రకృతి కవిత్వం, దేశాభిమాన కవిత్వం, సంఘసంస్కరణ కవిత్వం, భక్తికవిత్వం,  
స్మృతి గీతాలు వగైరా. అయితే భావకవిత్వం ఇంత శాఖా బహుళంగా విస్తరించినా,  
ప్రణయకవిరా శాఖ అన్నిటిని తలదన్నినట్లు ప్రసరించింది. వలించింది. అందువల్ల  
స్థూలదృష్టికి భావకవులందే ఊహించర విహారులూ, అందని ప్రేయసికై అరులు  
సాచే స్వప్న సందారులుగానే గోచరించారు. జామవా దేశాభిమాన కవిత్వం. సంఘ



సంస్కరణ కవిత్వం వెలయించినా ప్రణయ కవిత్వంవైపు పోలేదు; 'సఖి' వంటి ఒకటి రెండు ఖండకృతుల్లో తప్ప, నిమ్మర జీవితసత్యాలనే కన్నీట తడిసిన కరకు పాళీతో చిత్రించాడు. కంటికి కనిపించిన వాస్తవాల్నే ప్రవచించాడు. ఊహప్రేయసి వర్ణనను నిరసించాడు.

కమ్మని భావముగల ప  
ద్యమొక్కటి వ్రాయజాల; వన్నిటిలో "ము  
గ్ధమో : ప్రణయమో;" యని  
యుమ్మలికించెదవు నీదియుం గవనంబా ?

కవినమయంబును తప్పి నుడికారపు సొంపును పాడుచేసి, నీ  
వెవతుక కోసమో; కుమిలి యేడ్చుచు చక్కని తెల్లుకైతకా  
యువులు కుదించి, యేమిటి కయోమయంబొనరింతు వీవు; నీ  
కవనము పాడుగాను వెడగా; యికనేనియు రమ్ము దారికిన్.

'సాలీడు' లో కూడ కళల పరమార్థం కేవలం అందమే కాదనీ, నలుగురికి ఉపయోగపడని జిలుగు నగిషీలు వ్యర్థమవీ అభిప్రాయ పడ్డాడు.

ధక్కామల్లు పసందు నేత పనివాండ్రా, నీయుపాధ్యాయ ? లి  
ప్టొక్కండున్ కనరాదు, దాగుకొనినారో! నీదుగర్భంబునం  
దిక్కలంబున నిన్నుమించు పనివాడే లేడు, దుర్వృత్తికిన్  
దిక్కినీ అసమానకౌశలము వ్యర్థీభూతమై పోయెడున్.

పదాల పొందికలో కూడా పొదుపును పాటించాడు. శ్రీనాథుని కవితా లహరి  
జాలను ఎన్నిటిలో చిక్క బట్టుకున్నా: అతడు చేసినట్లు 'అంబోజపత్రదీర్ఘాయతాక్షి'  
వంటి అనవసర సమాసాదంబరంవైపు మొగ్గు చూపలేదు, తోచినంతలో తూచివేయడం,  
నొక్కి చెప్పవలసి వచ్చినప్పుడు చేయిసాచి వేయడం జామవా పదప్రయోగ విశిష్ట  
తలు. ఆ ఒరవడిలో ప్రాదెలుగుపలుకుబట్ల కరట్ల కరట్లగా దొరలురాయి. తన  
నాటి నుడికారాలు తగుక్కు మంటాయి. పరాయి భాషాపదాలు పల్లబీలు కొడరాయి.

**నిసర్గశైలి :**

కొందరు కవులు వర్ణ్యవస్తువును చిత్రించడానికి ఉల్లేఖాలనూ, ఉత్పేక్షా పరం  
పరలనూ ఆశ్రయిస్తారు. ఒకే అభిప్రాయాన్ని భావచిత్రతోరణాలతో రకరకాలుగా



అలంకరిస్తారు. కేవల సౌందర్య ప్రతిపాదనకు ఈ శైలి, ఈ రీతి ఉపయుక్తంగానే ఉంటాయి. కాని ఒక సందేశాన్ని ఆవేశాత్మకంగా చెప్పేటప్పుడు ఇవే ప్రతిబంధాలుగా పరిణమిస్తాయి. జాషువాకు పద్యాన్ని చిత్రీక పట్టడం తెలుసు. భావాన్ని చిత్ర చిత్రాలుగా కూర్చడమూ తెలుసు. కాని ఎప్పుడోతప్ప అత డీదారి తొక్కలేదు. సూటిగా నెంయేటి. ధాటిగా, వాడిగా, రసావేశజీవనాడిగా కవితలు చెప్పడం అలవరచుకున్నాడు. అతని కవిత్వానికి ఆవేశం జీవం. ఆసలు ఏ కళకైనా రసావేశమే ప్రాణసదృశ్యం. అందుకే జర్మను మహాకవి గెథే అన్నాడు. "True art cannot exist without emotion" అని. ఈ రసావేశం లేనివాళ్లు బుర్రతో చూస్తారు, బుద్ధితో రాస్తారు. జాషువా అనుభూతితో చూస్తాడు. ఆవేశంతో రాస్తాడు. ఆ ఆవేశాన్ని వెల్లువలా కాకుండా పిల్లకాల్వల్లా పారిస్తాడు. ప్రణాళికాబద్ధంగా ప్రవహించే రసావేశమే ఉత్తమకవిత్వాన్ని సృష్టించగలుగుతుంది.

థామస్ హార్టీ "Poetry is emotion put into measure" అన్న నిర్వచనానికి పరమార్థం ఇదే.

జాషువా రసావేశానికి 'ఫిరదౌసి' 'ముంటాజుమహల్' 'గబ్బిలము' 'శ్మశానవాటి' వంటి అనేక కృతులు ప్రత్యక్షరాకృతులు. ఈ దృష్టికలవాడు కాబట్టే ఆవేశాన్ని విరిచేసే శ్లేషలజ్జోలికి యమకాలపాలికి పోలేడు. పోయిన ఒకటి రెండు సందర్భాలు కూడా భావనారమ్యంగానే ఉన్నాయి.

శ్లేషను తమాషాగా ప్రయోగించిన సందర్భం :-

జీర్ణదేవాలయముల వసించుకతన  
కటికచీకటిలోని చక్కనిగుణంబు  
అవగతము చేసికొన్న దివాంధమొకటి  
పగలు వందని శ్లేషగా పలకసాగె.

పగలు అంటే దినమనీ పగలంటే విరోధాలనీ స్పష్టం.

అలాగే ఏకా ఆంజనేయులను గూర్చి వ్రాసిన నక్షత్రమాలలో యమకక్రిడకు లోనైనాడు.

ఏకాయన నిర్దురుగా  
రేకాయన నొక్కడే యదెట్లనగ కళా  
లోకాయు స్పృధంబున  
శేక్తైక స్తంభమొక్క యేకాయేకా:



“ఏకాయేకా” అంటే ఏకాయే + కా, కాఅంటే ఏకా ఒక్కడేకదా అని.

### కరుణవీరం:

కరుణరసాన్ని వరించిన కవి జాషువా. “ఈనాడు రచింతు; రిద్దకరుణాపరిణద్ధ రసప్రబంధముల్” అని స్పష్టంగా కరుణరస ప్రాధాన్యాన్ని ప్రకటించారు. కరుణరసంతోపాటు, వీరరసాన్ని జాషువా స్వీకరించాడు. స్థూలంగాచూస్తే జాషువా రచనల్లో కరుణం అంగిరసంగా, వీరం అంగరసాల్లో ఒకటిగా భాసిస్తాయి. కాని ఈరకమైన సంప్రదాయసిద్ధమైన రససిద్ధాంతాల కొలమానాలతో కొలిచి చూస్తే జాషువా కవితా విశిష్టత అందదు. అతని రసదృష్టిని విశ్లేషణ దృష్టితోనే చూడాలి. నీరు గార్చేకరుణమో; నిప్పుగక్కే వీరమో మాత్రమేకాదు. ఈ రెంటి కలయికతో రూపొందిన ఒక విశూత్న రసదృక్పథం నాదృష్టికి భాసమానమౌతున్నది. జాషువా కేవల కరుణరసైక కవికాదు; కేవలవీరరసైక కవికాదు. ఇలా అన్నంతమాత్రాన ఇతని కవిత్వం కరుణ+వీర ఉభయరసాల సముచిత సమ్మేళనం అనీ అనుకోరాదు. ఇతని కృతుల్లో ప్రముఖంగా ప్రజ్వరిల్లేరసం ‘కరుణవీరం’

కరుణం శోకమూలకం, వీరం ఉత్సాహమూలకం. శోకం ఆశానిహతివల్ల ఏర్పడుతుంది. ఉత్సాహం ఆశాప్రగతివల్ల పొంగులెత్తుతుంది. జాషువా కవిత్వాల చిందించే కరుణరసం ఉత్త కన్నీళ్ళుడికాదు. ఉప్పెనలను దాచుకున్నది. జాలితో జావగారేదీ కాదు. జ్వాలలను ఎదలో ముడుచుకున్నది. అది ప్రార్థనాత్మకమైనదికాదు. ప్రతిమటన పూర్వకమైనది.

వీరరసం త్రివిధమని తొలుత భరతుడు ప్రతిపాదించాడు. దానవీరం, యుద్ధవీరం, ధర్మవీరం. రానురాను రసగంగాధరకారుని చేతిలో ఈ వీరం ఎనిమిది తలకాయలతో ఎదిగింది. అచ్యుతరాయల ‘సాహిత్యసార’ గ్రంథంలో ఏకవింశతి రూపాలుగా అవతరించింది. కళావీరం, కవిత్వవీరం, రూపవీరం, సంపద్వీరం, జ్ఞానవీరం-అంతేనామరి! గానవీరం. ఈ రకంగా ప్రాచీనరాక్షసికుల దృష్టిలో వీరరసం ఇన్నిన్ని రూపాలు ధరించింది. ఒక్కొక్కభావం ఉత్కటత్వాన్నిబట్టి ఒక్కొక్క వీరరసభేదం నిర్దేశింపబడింది. నిజానికి కళావీరం అన్న ఒక్కమాటలో కవితావీరం ఉంది. గానవీరంకూడా ఉంది. జ్ఞానవీరంకూడా ఇమిడిపోతుంది. తర్కశక్తిమూలకంగా ఏర్పడిన ప్రభేదాలివి. వెంచుకుంటూపోతే ఎన్ని వీరాలకైనా అవకాశం ఉంటుంది. ఓట్లకాలంలో ఎంతకూ మైకునువదలకుండా గంటలకొద్దీ ఉపన్యసించే వక్తరి ఉప



న్యాసవీరంకాదా? బడిగంట మోగినా తరగతిలో పాఠప్రవచన కొనసాగించే పంతులు గారిది పాఠనవీరం కదామరి? అది అలా ఉండనీయండి.

జాషువా కరుణరసంలోనుంచి వీరరసాన్ని పొంగించినకవి. అతడు చిందించే కన్నీళ్ళు అగ్నిగోళాలు. అవి దేబరించేవికావు. గూబలను గుద్ది పరికరించేవి.

కరుణరసమొకండె కఠిన రాక్షసముల్  
హృదయములను గలచి ముదము గూర్చు  
వేడికంటి నీటివిలువ సహజమైన  
చలువలీను అశ్రువులకు లేదు. <sup>1</sup>

జాషువా కృతుల్లోని కరుణవీరానికి కీలకమూ, మూలకము అయిన పద్యమిది. కన్నీళ్ళలో కణకణమండే సులింగాలను పొదుగుకున్న కవి కాబట్టే—

“కఠినచిత్తుల దురాగతములు ఖండించి  
కనికార మొలకించు కలము నాది”

అని గర్జించగలిగాడు.

“నిమ్మజాతుల కన్నీటిసీరదములు  
విడుగులై దేశమును కాల్చివేయునని”

పాచ్చరించగలిగాడు. కార్యే కన్నీళ్ళను దర్శించడం అంటే కరుణవీర రససిద్ధాంతానికి ప్రాతిపదిక వేయడమే కదా : ‘గద్బిలము’లోని

“వాని తలమీద పులిమిన పంకిలమును  
కడిగి కరుణింప లేదయ్యె గగనగంగ  
వాని నై వేద్యమున అంటువడిన నాడు  
మూడు మూర్తులకును గూడ కూడులేదు.”

అన్న పద్యంలోనూ నిర్వేదంతో కూడిన ప్రతిబోధమే వెల్లి విరుస్తున్నది. అస్పృశ్యుడు పండించిన ధాన్యమే కదా ఆలయంలో సమర్పించే నైవేద్యం? అంటారని వాని ధాన్యాన్ని అంటుకోమని ఆ దేవతలే అనుకుంటే వాళ్ళకు కూడు లేదు. పూజా ర్థకు నీడ లేదు.



ప్రతిమల పెండ్లి సేయుటకు వందలు వేలు వ్యయించు గాని దుః  
ఖితమతులైన పేదల వకిరుల శూన్యములైన పాతలన్  
మెతుకు విదంబ దీభరతమేదిని ; ముప్పదిమూడు కోట్ల దే  
వత లెగవడ్డ దేశమున భాగ్యవిహీనుల ఖుత్తులాలునే.

అన్నపద్యంలోనూ ఈ ప్రతిమటనమే రెక్క విప్పింది. కరుణరసానికి సంచారి  
భావాలు దైన్యం, గ్లాని, జడత, చింత నిర్వేదం మొదలైనవి. వీరరసానికి సంచారి భావాలు  
అమర్షం, క్రోధం, వితర్కం, ఆవేశం, ఉగ్రత మొదలైనవి. జాషువాకృతుల్లో  
గోచరించే కరుణవీరం ఏకకాలంలో దైన్యాన్ని, ప్రబోధాన్ని నిర్వేదాన్ని, క్రోధాన్ని,  
జడతను, ఉగ్రతను చింతనూ, అమర్షాన్ని - ప్రత్యక్షీకరిస్తుంది. అభ్యుదయ కవిత్వం  
లోనూ కరుణవీర ప్రతిపాదనమే ప్రముఖంగా కనివిస్తుంది. ఇందుకు ఆద్యుడు  
జాషువా. 'కరుణవీరం' అనే విసూత్ను వీర రసభేదాన్ని నేను ప్రతిపాదించడానికి  
స్ఫూర్తిని కలిగించింది జాషువా కవిత్వమే :

### సంఘ సంస్కరణం

కలాన్ని కులంతో కొలిచే మనస్తత్వాన్ని జాషువా గర్హించాడు. చాతుర్యణ్య  
వ్యవస్థా మూలాన్ని కుదిలిస్తూ ఇలా అంటాడు.

ముసలివాడైన బ్రహ్మకు పుట్టినారు  
వలుపురు కుమారు లనుట విన్నాముగాని  
పసరమునకన్న హీను డభాగ్యుడైన  
యైదవ కులస్థు డెవ్వరమ్మా : సవిత్రి!

అసలు నాలుగువర్ణాల విభజనమే ఆధునికకాలంలో అర్థంలేనిది. అందులో ఐదవ  
కులమేమిటి? ఆ కులం అంటరానిది కావడమేమిటి? ఎవరు దీనిని సృష్టించారు? భార  
తీయులు ఎందుకు దీన్ని ఇంకా అనుసరిస్తున్నారు? ప్రశ్నలు! ప్రశ్నలు! ప్రశ్నలు!  
జాషువా గుండెలో మొలకెత్తిన ప్రశ్నలివి. భారతంవంటి ఇతిహాసంలో కుమారాశ్రు  
విద్యా సందర్శన ఘట్టంలో పరమతేజస్వియైన శరపాండితీదురంధరుడైన కర్ణుడికి  
పట్టిన దుర్గతే తనది. ఆ ఘట్టంలో కర్ణుని కదనపాండితిని కులంతో కొలిచారు. తన  
జీవితంలోని తొలిఘట్టంలోనూ జాషువా కవనప్రతిభను వర్గాల పడికట్టురాళ్ళతో  
తూచారు. ఆనాడు కర్ణుడికి, ఈనాటి జాషువాకు ఎదురైన పరాభవం ఒక్కటే.  
అందుకే కర్ణుని వ్యక్తిత్వంతో జాషువాకు సాన్నిహిత్యం ఏర్పడింది. 'కర్ణుండేమాయె



కులపరీక్షకుల నడుమ?' అని ప్రశ్నించే మనస్తత్వం పొడచూపింది. కర్డునితో తన కున్న తాదాత్మ్యాన్ని ఈ కవి స్పష్టంగా చెప్పుకున్నాడు.

నీ పేరెత్తిన నామన్యకుహరమందీభూతమై, ముబ్బమై  
వాపోవున్; తనువెల్ల కంచుకితమై వ్యాలోలమై పొల్చు, గ  
ర్జా; పౌరఁదురు దేయు బాణముల యన్యాయ ద్వనుల్ నా చెవిన్  
రా పాడున్ కఠినంబులై; మన విచిత్ర స్నేహ మూహించితే ?

కురుకుమారుల సభలో ఆ సూతపుత్రునికి జరిగిన అవమానమే అనేక కవితా నదస్సుల్లో తనకు జరుగుతూ వచ్చింది. సూర్యరాయమహిపతిని సందర్శించినప్పుడు చెప్పిన పద్యంలో జాషువా ఆత్మవేదన అసిధారా సదృశంగా వ్యక్తమౌతున్నది.

నా కవితావధూది వదనంబు నెగాదిగ జూచి, రూప రే  
ఖా కమనీయ వైఖరులు గాంచి "భళిభళి" యన్నవాడే "మీ  
రేకుల" మన్న ప్రశ్న వెలయించి, చివుక్కున లేచిపోవుచో  
బాకున క్రమిమ్మనట్లగును పార్థివ చంద్ర : వచింప సిగ్గగున్.

కవిత్వంకోసం కవిత్వం వ్రాసే ప్రవృత్తి కాదీ కవిది. సంఘటనలు తన గుండె పు చీల్చినప్పుడు, సఁఘానికి ఎదురు తిరిగి సవాలు చేశాడు అన్యాయాలకు అంతమెప్పు డని ఆక్రోశించాడు. కుల మత వ్యవస్థను కూకటివేళ్లతో పెల్లగించాలని కలాన్ని గునపంగా ప్రయోగించాడు, ఆకలిసి, శోకాన్ని నిర్మూలించే వినూత్న వ్యవస్థకోసం అర్చనాచాడు. సంఘమే రణరంగంగా, సంస్కరణమే చరమ లక్ష్యంగా పరిక్రమించాడు. ఈ సంఘ సంస్కరణాభిలాష ఇతని కవిత్వంలో చతుర్ముఖాలుగా సాగింది. 1. మత వైషమ్య నిరసనం, 2. ఆస్పృశ్యతా నిరసనం, 3. అంధ విశ్వాస నిరసనం, 4. దారిద్ర్య నిరసనం. ఈ నాలుగు అంశాల పునాదులమీదనే ఇతని సంఘ సంస్కరణ కవితా నిర్మాణం జరిగింది.

జాషువా ఆలోచనాసరళికి హేతువాదం మూలం. అంతర్యాన్ని పరిశీలించడం, అసమానతను ప్రశ్నించడం, అన్యాయాన్ని ప్రతిఘటించడం ఇతని హేతువాదశీలానికి ఆయువు పట్టులు. గొర్రెలు తలలు వంచుకుని వెళ్ళిపోతాయి. పడునైన బుర్రలు ఎదురు తిరిగి ప్రశ్నిస్తాయి; పెత్తందారులను, గుత్తాసాములను, స్వార్థపరాయణులను, పరాన్న భుక్కులను, కుహనాభక్తులను, చిత్తశుద్ధి లేని పూజారులను-చివరికి దేవుళ్లను —

“ముసుగులో గుడ్డులాటలు పొసగవింక  
హక్కుగలదయ్య ప్రశ్న సేయఁగ నిన్ను”

అని నూటిగా దేవుణ్ణి సవాలు చేసింది ఈ హేతువాదబలంతోనే. అదిదేవుణ్ణి ప్రశ్నించిన జాషువా వ్యాసుణ్ణి ప్రశ్నించడంలో ఆశ్చర్య మేముంది ?



వ్యాసమునీ : భారతమును  
 వ్రాసిన కవినాథ : పాండురాజు సుతులలో  
 దోసములేదా ? యేదీ  
 నా సంశయములు నివారణము సేయగదే :

భీష్ముని సంహార రహస్యాలను అడిగి తెలుసుకున్న ధర్మరాజును, 'అశ్వత్థామహతః' అని బొంకినట్లు బొంకి పబ్బం గడుపుకున్న ధర్మరాజును, ఏకలవ్యుని బొటనవ్రేలును సుతారంగా తప్పించి పాండవ పక్షపాతాన్ని ప్రదర్శించిన ద్రోణాచార్యుణ్ణి, ఒక్కొక్కరి అక్రమాన్ని పేరుపేరున నిందిసి అడిగాడు.

అస్పృశ్యుల్లో 'మాల', 'మాదిగ' లనే రెండు తెగలుండటా, అవి కక్షలకూ, కలహాలకూ దారితీయడం ఈ కవికి సంతాపపేరువులైనవి. అగ్రవర్ణాల దౌష్ట్యాన్ని ఎంత నిర్భయంగా ఖండించాడో, అంతిమవర్ణాల అజ్ఞానాన్ని అంత నిష్పాక్షికంగానే నిరసించాడు.

మాలా? తోలా? యనుకొని  
 తేలుచుకొనకుండ కెడద తృప్తిపడరు మా  
 మాలల మాదిగలు జగ  
 త్పాంక : మతబోధలే? ప్రార్థనలేలా?

### అభ్యుదయ భావన:-

అభ్యుదయ కవిత్వానికి మార్క్స్ ప్రతిపాదించిన వర్గసంఘర్షణ సిద్ధాంతం ప్రాతిపదిక. సంఘంలో ఉన్నవారూ, లేనివారూ, రెండువర్గాలనీ ఈ ఉభయవర్గాలకు నిరంతర సంఘర్షణ అనివార్యమనీ అయితే అంతిమ విజయం పీడితవర్గానిదే అనీ మార్క్స్ వాద సారాంశం.

జాషువా భావకవిత్వయుగంలో కలంపట్టి అభ్యుదయకవిత్వయుగంలో అంచులు ముట్టినకవి. అభ్యుదయకవిత్వంలోని వర్గసంఘర్షణం, ఆర్థికవ్యత్యాస నిర్మూలనం, దోపిడీవర్గాలపై తిరుగుబాటు, సమసమాజ నిర్మాణం, సమరవిముఖత, శాంతిప్రియతవంటి ఆశయాలు జాషువా కవిత్వంలోనూ ప్రస్ఫుటంగా కనిపిస్తాయి. అయితే ఇతని వాణివేరు; బాణివేరు. అభ్యుదయకవులు స్వీకరించిన గేయచ్ఛంద స్పృహ, వచనకవితారీతిన ఇతడు చేపట్టలేదు, శిష్టవ్యావహారికతైలిని అభిమతించ లేదు. వ్యవహారసన్నిహితమైన గ్రాంథికతైలిలో లక్షణబద్ధంగా సాగే పద్యాలను రచించాడు. అభ్యుదయకవిత్వానికి అనివార్యమైన వాస్తవికతావాదాన్ని భావకవిత్వ



యుగంలోనే స్వాయత్తం చేసుకున్నాడు. అయితే ఇతనిది మార్క్స్ దారికాదు. మహాత్మపథం, మహాబోధి దృక్పథం. అందుకే భావకవులకంటే అభ్యుదయకవులే ఇతనికి ప్రీతిపాత్రులైనారు. కేవల ప్రకృతి వర్ణనాలంపటాలైన భావకవులను నిశితంగా విమర్శించాడు.<sup>1</sup> సమకాలీనులైన అభ్యుదయ కవులను నిండుగుండెతో సమర్థించాడు.

మాకవు లారవింతురు సమంచిత నవ్యయుగోచితంబులై  
ఆకటి చిచ్చులార్చు హృదయప్రవిదారి దయా కథాంశముల్. <sup>2</sup>

అన్న పంక్తుల్లో ఆతని యుగోచితప్రగతి దృష్టి అగువిస్తుంది. ఆకలిపైన తిరుగుబాటు చేసే విషయంలో ఇతనిది అచ్చంగా అభ్యుదయకవులదృక్పథమే.

రేడియోను ఉద్దేశించి వ్రాసిన పద్యాల్లోనూ అన్నార్తుల ఆక్రందననే ధ్వనింప జేశాడు.

రేయిబవలు భారతీయసంస్కృతి పేర  
గండళిలలు చూపి కథలు చెప్పి  
కటికిపేదవాని కడుపులోగల చిచ్చు  
గడపగలవె నీవు గగనవాణి.

ఆ స్త్రీ ఏ ఒక్క వర్గం గుర్త సౌతుగా ఉండరాదనీ, అది అందరికీ సమంగా అందాలనీ ప్రబోధించిన అభ్యుదయకవిత్వ సిద్ధాంతాన్ని ఇతడూ ప్రబోధించాడు.

సహజమైన ప్రకృతి సౌఖ్యంబు లోక వ్యక్తి  
దొంగిలించి మనుట దొసగునాకు.

ఈ పంక్తుల్లో దోపిడీదర్గాలపై ధ్వజ మెత్తిన తిరుగుబాటు కనిపిస్తున్నద. స్వరాజ్యం సంపాదించి మూడు సంవత్సరాలైంది. ఏమిటి నీవు సాధించిన ప్రగతి? 'మారుపల్క వేమి మంతిరన్న' అంటూ ఆరోజుల్లోనే పాఠకులను నిరదీసి ప్రశ్నించాడు.

కాలం గడిచిన కొద్దీ జాషువా కవిగానే కాకుండా వ్యక్తిగానూ మహోన్నతంగా ఎదిగిపోయాడు.

మఠ పిచ్చిగాని వర్ణో  
న్నతిగానీ స్వార్థ చింతనముగానీ నా  
కృతులం దుండదు, శబ్ద  
కృతి బ్రహ్మనందలక్ష్మి నృత్య మ్మొనర్చున్.

1) పూదోటం మదబంధర  
నాదముల విలాసవతుల నడబెడగుల నా  
హ్లాదించు కవులకి నిరు  
పేదల ఆక్రందనములు వీనులబడునా? — ముసాఫర్లు

2) కాండిశీకుడు.



అని 'కొ తలోకము' అనే కావ్యంలో చెప్పుకున్నాడు. "హృదయము గండ్టి నవ రచయితను నేను" అని వార్ధక్యంలోనూ నిత్యనూతనత్వాన్నే అభిలషించాడు. కమ్మని వాక్కుల్లో సత్యాన్ని నిర్భయంగా అందించిందే కవిత్వమని చాటి చెప్పాడు. తొలిరోజుల్లో "గడనకెక్కిన ఆంధ్రపుత్రుడను నేను" అని గానం చేసిన జాషువా "భరత ఖండంబు నా పాఠశాల" అని మననం చేసిన జాషువా క్రమక్రమంగా

"నిఖిల లోకమెట్లు నిర్ణయించిన నాకు  
తిరుగులేదు విశ్వనరుడ నేను"

అనే విశ్వజనీన దృక్పథాన్ని అలవరచుకున్నాడు. అలాంటి సునిశిత దృక్పథం ఉండడం వల్లనే ప్రపంచ స్థాయిలో ఏ మూలలో, ఏ మాత్రం మంచి జరిగినా, కవితా రూపంలో ప్రశంసించాడు. చెడు జరిగితే అభిశంసించాడు.

కవిత్వంకోసం కవిత్వం వ్రాయడం, వర్ణనలకోసం వర్ణనలు చేయడం, చిన్న విషయం చిత్రించడానికి ఎన్నెన్నో రంగులు పూయడం జాషువా ప్రవృత్తికి సరిపడదు. అంతమాత్రాన భావచిత్రాలు వేసే సమర్థత లేనివాడని నా అభిప్రాయం కాదు. ఒక్క దృశ్యాన్ని కళ్ళముందు కట్టించడానికి, ఒక్క సన్నివేశాన్ని మనసు కెక్కించడానికి అక్కరలేనన్ని మాట బొమ్మలు గీసే కవుల కోవలోని వాడుకాడితడు. ఒక దృశ్యాన్ని చిత్రించడానికి ఒకే బొమ్మ వేస్తాడు. అది చాలు హృదయంమీద మృదుల ముద్ర వేయడానికి గబ్బిలాన్ని గురించి ఇలా అంటాడు.

ముక్కు మొగమున్న చీకటి ముద్దవోలే  
విహరణము సేయసాగె గబ్బిల మొకండు.

గబ్బిలాన్ని రూపు కట్టడానికి ఇంతకు మించిన ఉపమానం ఎక్కడ దొరుకుతుంది? గబ్బిలం కాళ్ళు పైకి సాచి తిరుగుతూ ఉంటుంది. దానికి కవి ఉక్తి చమత్కృతితో పలువిధాలుగా వ్యాఖ్యానాలు చేయవచ్చు. కాని జాషువా చూపిన కారణం అతని భావుకతా చమత్కృతికీ, వాస్తవికతా పరిణతికీ ఎత్తైన దీపంలా భాసిస్తున్నది.

నరుని కష్టపెట్టి నారాయణుని గొల్చు  
ధర్మశీలురున్న ధరణిమీద  
కాలు మోపలేక గబ్బిలమొక్కటే  
చరణ యుగళి దివికి సాచి నడచు.

మెత్తని అధిక్షేపంతో మాట బొమ్మను కట్టి చిత్రాలకు హత్తుకునేటట్టు చేయడంలో ఇతడు సిద్ధహస్తుడు.

ఇతడు ప్రధానంగా కరుణ రసాన్ని అప్పుడప్పుడు హాస్యరసాన్ని పోషించినా, శృంగార రసాన్ని స్పృశించకపోలేదు.



‘ముంతాజమహల్ కావ్యం సంయోగ వియోగ శృంగారాను సమభంగిలో  
చిత్రించిన రసవత్కృతి. షాజహాను, ముంతాజమహల్లరి ప్రగాఢ ప్రణయాన్ని,  
సుమధుర సంయోగ సన్నివేశాలనూ ఎంత సుందరంగా, సభ్యతా బంధురంగా  
చిత్రించాడో ఈ పద్యం చెబుతుంది.

ఆ సతీపతుల గాఢాశ్లేషముల నుండి జారిపోయిన నిమేషంబులేదు  
ఆ దంపతులకు నాహ్లాదంబు గూర్చక తొలగిన వెన్నెల తునకలేదు  
ఆ పీఠుజీవుల అనురాగ వృద్ధికై రుత మొనర్చని పరభృతములేదు  
ఆ శుభాకృతుల నెయ్యంపు ముద్దులచేత తీపికెక్కని ద్రాక్షతీగలేదు  
అవధిలేని వారియానందకేళికి  
తోడు పడని పూంతోటలేదు  
వారి కూర్మి పెంపు వలచి వర్జనజేసి  
సుప్రసిద్ధిగనని సుకవి లేదు.

తాను పొందిన అనుభూతికి రమణీయ శబ్దాకృతి ముదించడంలో ఇతని కున్న పని  
తనాన్ని ‘శిశువు’ చెబుతుంది. ‘శ్మశాన వాటిక’ చాటి చెబుతుంది.

నవమాసములు బోజనము నీర మెఱుగక పయనించు పురిటింటి  
బాటసారి

చిక్కు చీకటి చిమ్ముజేసెడు పొట్టలో నిద్రించి లేచిన నిర్గుణుండు  
నును చెక్కితుల బోసినోటి నవ్వులలోన ముద్దులు చిత్రించు  
మోహనుండు

అక్షయంబైన మాతృక్షీర మధుధార లన్నంబుగా తెచ్చుకొన్న యతిథి  
బట్టగట్టడు దిడియాన పట్టువడడు  
ధారుణీపాఠశాలలో చేరినాడు  
వారమాయెనో ; లేదో : మాప్రకృతికాంత  
కఱపియున్నది వీని కాకలియు నిద్ర — ‘శిశువు’

ఆ పద్యంలో ఆలోచన, ఆలాపన ఎంత అందంగా చెట్టపట్టా వేసుకున్నాయో :

‘శ్మశాన వాటికలోని ప్రతిపద్యం తీవ్రమైన అనుభూతికి రసనిర్భరమైన  
వాగ్గీతికి ఒకప్రతీక.

ఇచ్చోట ; నేసత్కవీంద్రుని కమ్మని కలము, నిప్పులలోగఱగిపోయే;  
యిచ్చోట ; నేభూములేలు రాజన్యుని యధికారముద్రిక లంతరించె ;  
యిచ్చోట ; నే లేత యిల్లాలి నల్లపూసల సౌరు, గంగ గరినిపోయే;  
యిచ్చోట ; నెట్టి పేరెన్నికంగనుగొన్న చిత్రలేఖకుని కుంచీయ,  
నశించె;



ఇది విశాచులలో నిటలేక్షణుండు  
గజై గదలించి యాడు రంగస్థలంబు  
ఇది మరణదూత తీవ్రమౌద్యమ్మ లొలయ  
నవని పాలించు భస్మ సింహాసనంబు.

ఆలోకించిన గుండియల్లరుగు; నా యా పిల్లగోరీలలో  
నే లే బుగ్గల సోరు రూపణియెనో యే ముద్దు నిద్రించెనో?  
యే లీలావతి గర్భగోళమున వహ్నిజ్వాల జీవించునో?  
యీ లోకంబున వృద్ధి గాదగిన యే యే విద్య లల్లాడునో?

జాషువా కవీంద్రునిలాగే అనేక పర్వ విభక్తమైన మహాకావ్యం వ్రాయలేదు. వ్రాసినవన్నీ లఘుకావ్యాలు, ఖండకావ్యాలు. రసావేశంలో ఊగిసలాడి రుచితి సూర్తితో కవిత్వాన్ని విసరేకవి నెలలకొద్దీ నిలకడగా కూర్చోని గ్రంథరచన చేయడు. జాషువా మౌళికంగా, ఆవేశం తరుముతుంటే కలం అందుకున్న కవి. అందుకే ఆకలం నుంచి రాసులు రాసులుగా 'పిరదోసి' 'గబ్బిలము' 'ముంతాజ్ మహాలు' 'కాందిశీకుడు' 'స్వప్నకథ' 'బాహుజీ' 'నేలాజీ' 'స్వయంవరం' 'ముసావర్లు' 'క్రిస్తు చరిత్రము' 'కొత్తలోకము' వంటి లఘు కావ్యాలూ, ఏడు 'ఖండకావ్య' సంపుటాలూ, మూడు 'నాకథ'లూ వెలువడ్డాయి.

ఆధునికాంధ్ర కవిత్వంలో ఖండకావ్య ప్రక్రియ రాయప్రోలుతో పొటమరిం చినా, పుష్పించింది జాషువా కవిత్వంలోనే : ఖండకావ్యం వ్రాసి అఖండ కావ్యస్ఫూర్తిని అందించిన కీర్తి జాషువాకే దక్కింది.

తెలివికి కలిమిలేములతో నిమిత్తం లేదనీ, ప్రతిభను కులమతాల తక్కిదలో తూచరాదనీ, విశ్వసించి తన జీవితమంతా ఆ విశ్వాసాన్నే కవిత్వంగా విశ్వసించిన జాషువాలోని ప్రతిమటన దృక్పథాన్ని ఆవిష్కరించడానికి ఈ ఒక్కపద్యం చాలు,

గవ్వకుసాటిరాని పలుగాకులమూక లసూయచేత న  
న్నెవ్విధి దూరినన్ నను వరించిన శారదలేచి పోవునే ?  
యివ్వసుదాస్థలిం బొడమరే రసలుబ్బలు : గంట మూనెదన్  
రవ్వలు రాల్చెదన్ గరగరల్ పచరించెద నాంధ్రవాణికిన్

'ఎవ్వరేమన్న నండు నాకేమి కొజత' అని ప్రత్యర్థులను ఢిక్కరించిన శ్రీనాథుడు ఎక్కడై నా, ఎప్పుడై నా ఈ 'మధుర శ్రీనాథుణ్ణి'<sup>1</sup> కలుసుకుని, పైపద్యం వింటే ఒళ్లు మరచి అమాంతంగా కౌగిలించుకోకుండా ఎలా ఉంటాడు : ఔను.

కవుల వర్ణాతీతులు కదా :

1) జాషువా మరోవిరుడు.



# దాశరథి

## డాక్టర్ జి.వి.సుబ్రహ్మణ్యం

I

“నేనురా తెలగాణ నిగళాల తెగగొట్టి  
ఆకాశమంత యె త్తార్చినాను  
నేను రాక్షసి గుండె నీరుగా పద్యాలు  
పాడి మానవుని కాపాడినాను  
నేను వే స్తంభాల నీడలో నొక తెల్లు  
తోట నాటి సుమాలు దూసినాను  
నేను పోతన కవీశాను గంటములోని  
ఒడుపులు కొన్నింటి బడసినాను

కోటి తమ్ములకడ రెండుకోట్ల తెల్లు  
టన్నలను గూర్చి వృత్తాంత మందజేసి  
మూడుకోటుల నొక్కటే ముడి బిగించి  
పాడినాను మహాంధ్ర సౌభాగ్యగీతి.”

కొదమసింగం గర్జించి నట్లున్న ఈ పద్యం దాశరథిది. పద్యరచనలో ఆయన మహాకవిగా సాక్షాత్కరిస్తాడు; వస్తువులో దేశ చరిత్రను తీర్చిదిద్దిన మహా నాయకుడుగా దర్శన మిస్తాడు. తెలుగుదేశ చరిత్రతో ముడిపడి ఉంది దాశరథి కవిత్వం. తెలంగాణా బంధాలు తెంచటం, రాక్షస పరిపాలన నీరయ్యేటట్లు చేయటం, తెలంగాణాలో సాహిత్య చైతన్యాన్ని కల్పించటం, తెలుగు పద్య రచనకు కొత్త ఒరవట్లు పెట్టడం, మహాంధ్రోదయానికై కృషి సాగించటం-దాశరథి జీవితంలోనూ, సాహిత్య జీవితంలోనూ ఉజ్జ్వలంగా ప్రకాశించే ప్రథమాధ్యాయంగా భావించవచ్చు.

దాశరథి 1927 నెప్తెంబరులో తెలంగాణాలోని ఖమ్మం జిల్లా, మానుకోట తాలూకాలోని గూడూరు గ్రామంలో జన్మించారు. పుట్టింది పండిత వంశం కావడం చేత చిన్నారి పొన్నారి చిరుత కూకటి నాదకే వన్నెమీరిన కవిత లల్లటం మొదలు



పెట్టారు దాశరథి. దాశరథి పుట్టుకతోనే అగ్నిశిఖలాంటి ప్రతిభామూర్తి. పదేళ్ళ వయస్సుకే ఆయన హృదయంలో వింత త్రేతాగ్నులు ప్రజ్వరిల్లాయి. ఆయన జీవితాన్ని ఒక మహాకవితా యజ్ఞంగా తీర్చిదిద్దాయి.

ఆత్రేతాగ్నులు-కేశవార్యశాస్త్రి వ్యాఖ్యానించిన ఉపనిషద్వాక్యాలూ, జనాబ్ జక్కిసాహెబ్ వినిపించిన ఇక్బాల్ విప్లవ గీతాలూ, చూకామజీ చూపుల్లోని వెచ్చదనాలూ. దాశరథి మా 'నందిని' 'ప్రభావానికి' వ్రాస్తూ ఇలా అన్నారు-“కేశవార్యశాస్త్రి జన్మతః శాస్త్రి కారు. ఆయన శాస్త్రాధ్యయనం చేసి శాస్త్రి అయినారు. కేశవయ్య కేశవార్యశాస్త్రిగా భ్యాతిపొందారు. నాకు పట్టుమని పదేళ్ళ వయసైనా లేనినాడు ఖమ్మంలో గుంటి మల్లన్న వీధిలో సంస్కృతపాఠశాల పెట్టి ఉదయం, సాయంత్రం హోమం చేస్తూ, (ఘుమఘుమలాడే పుతంతో) వేదం పఠిస్తూ ఉండే వారాయన. ఆయన గంభీర కంఠం వినడానికి వెళ్లే వాణ్ణి, నాతో వచ్చిన తోడి బాలురు 'మామ కాని మామ చంద మామ' అంటే 'శాస్త్రి కాని శాస్త్రి కేశవార్య శాస్త్రి' అనే వాణ్ణి. ఆయన నవ్వుకుని 'సువ్వన్నది నిజం. నా మతం కులాలను అంగీకరించదు'—అనేవా రాయన. 'అగ్ని ర్యాగ్యూర్వా ముఖం ప్రవిశత్' అనే ఐతరేయోపనిషత్సూక్తికి అర్థం చెబుతూ వుండే- 'ఆ భగవంతుడి నోట్లోకి అగ్ని యెలాప్రవేశిస్తుంది?' కాలదూ?' అని అడిగే వాణ్ణి. “శబ్ద రూపంలో అగ్ని ప్రవేశిస్తుంది కనుక కాలదు, ఇతరుల గుండెల్లోని అజ్ఞానాన్ని కాలిస్తుంది” అనేవారు ఆయన. మత విశ్వాసాలలో నాకు విశ్వాసం లేకపోయినా, వేదాల్లోని, ఉపనిషత్తులలోని అగ్నిని గూర్చి ఆయన చెప్పినప్పుడల్లా సాహిత్య పరంగా అన్వయించుకోడానికి తప్పటదుగులు వేసేవాణ్ణి.”

ఇటు 'మదర్సాకు' వెళ్ళితే జనాబ్ జక్కి సాహెబ్-ఇక్బాల్ కవితలు చదివి వినిపించి అర్థాలు చెప్పేవాడు.

“జిస్ ఖేత్ దహఖాఁకొమయస్సేర్ నహాఁరోజీ

ఉన్ ఖేకె హర్ ఖూషయె గందంకొ జలాదో

(యే చేను కృషివలునికి ఈయదో తిండి ఆ చేనున ప్రతి మొక్కను కాలేయ్యండి) ఇందులోని అగ్ని విప్లవాగ్నియై నాలో చొరబడేది. కాని, ఇక్బాల్ రాజకీయ సిద్ధాంతంతో నేను ఏకీభవించే లేదు.

‘ఇటు కేశవార్య శాస్త్రి, అటు జక్కి సాహెబ్-ఈ ఇద్దరూ లేని సమయాల్లో

నన్ను కవ్వించే మా బ పువు లమ్మాయి చూడమణి-శృంగార మంటే తెలియని రోజుల్లో-ఏదో గిలిగింత మనసులో, తనువులోనూ కలిగిస్తుండేది.'

'ఉపనిష ద్వాక్యాలూ, ఇక్బాల్ విప్లవ గీతాలలోని అగ్ని, చూడమణి చూపు ల్లోని పెచ్చదనం అడపా తడపా నామీద దాడి చేసి నన్ను లొంగదీశాయి. అనాడే అంగారం, శృంగారం నన్ను ఆవహించాయి. 'గ్రామీణ ప్రమదా వినిల కబరీ రంగ స్థలీ లాసికా' అని చాలా కాలం తరువాత వ్రాసిన వంక్తిలో ఈ రెండు (రసాలు) కలగలిసి పోయాయి. పరాశ కుసుమ లాసిక అగ్ని బాలిక!'

'నేను ఆ విద్వాంసు లిద్దరికీ దూరమైనా, నా చూడమణి దక్కక పోయినా, నాలో ఆనాడు వారి వలన ప్రవేశించిన అగ్ని రమారమి నలభై ఏళ్ళుగా నన్ను వెంటాడు తున్నది. 'అగ్నయే నమః'.

అగ్ని సంఘర్షణ వల్ల వుడుతుంది. ఆవేదనగా, ఆవేశంగా ప్రజ్వలిస్తుంది; రౌద్రంగా నర్తిస్తుంది. దాశరథి సూనూగు మీసాల నూత్న యౌవనంలో అడుగిడే నాటికి తెలంగాణం తీగెలు తెగిన వీణలా మూగవోయి వుంది. నిజాం నిరంకుశ పాలనలో ప్రజల బాధ హృదయవిదారకంగా వినపడుతోంది. సామాన్యుల రక్తం పిండి సామ్రాజ్యాన్ని నిర్మించుకుంటున్న కసాయి ప్రభుత్వం చేసే ఆరాచక కృత్యాలకు కవి అంతరంగం అగ్ని గుండంలా మండింది. ఆతని నాల్కమీద అగ్నిదాహగా కవిత ఆవిర్భవించింది.

'అది తెలంగాణలోన దావాగ్ని లేచి  
చుట్టు ముట్టిన భయద సంక్షోభవేశ  
అది నిజాము నృపాలుని అండదండ  
చూచుకొని నిక్కినట్టి పిశాచహేల -  
నాడు మానవతీ నయనమ్ములందు  
నాగసర్పాలు బుసకొట్టి నాట్యమాడె  
నాడు మానవతయు నవనాగరకత  
తన్నుతిన్నది రాక్షసత్వమ్ముచేత.'

అఖిల భారతం స్వాతంత్ర్య సమరం పాగిస్తుండే-నిజాం రాష్ట్రంలో తెలుగు వారు స్వీయబాషా గౌరవాల కోసం, బానిసత్వ శృంఖలాలను త్రెంచుకోవటం కోసం జీవన్మరణ సమస్యలతో హోరాహోరీ పోరాటం సాగించారు. నిరంకుశ శక్తులతో



ప్రజాశక్తి ప్రచున్న యుద్ధం సాగించింది. నిజాం రాష్ట్రంలో అధిక సంఖ్యాకులు తెలుగువారు; కాని వారి భాషకు పరువులేదు ప్రభుత్వంలో. నవాబు ఖజానాలో మూల్గే బంగారం తెలంగాణా రైతుల స్వేదజలాల సారం. అధికారికి అన్నంపెట్టే రైతుకు అన్నం లేదు. ప్రపంచంలో ప్రముఖ సంపన్నుడు నిజాం నవాబు. ఆయన ధనకోశానికి పణం పెట్టాడు తన అన్నకోశాన్ని తెలంగాణా రైతు. రైక్కలు విరుచుకున్నా దొక్కలు నిండని సామాన్య జనుల దుర్బర జీవిత గాథ తెలంగాణాలో కార్పిచ్చును మండించింది. తెలుగు మాట పక్కటానికి, తెలుగుపండుగ చేసుకోటానికి, తెలుగువారు కలిసి మాట్లాడుకోవటానికి వీలుపడని నిషేధాజ్ఞలు చేయించిన నిజాం ప్రభుత్వం తెలుగు తల్లిని చెరలో పెట్టింది. తెలుగుబిడ్డల తీరుతెన్నుల మీద తీరని ఆంక్షలు మోపింది, భారత స్వాతంత్ర్యం వచ్చినా తెలంగాణాప్రజల బాధలు తీర లేదు. రజాకార్ల దుండగాలతో తెలంగాణా అవమానాల పాలైంది. ఆస్తుల దోపిడీలూ గృహదహనాలూ, స్త్రీల మానాపహరణాలూ, తల్లి బిడ్డల కడుపు చిచ్చులూ, ప్రజా నాయకుల కృష్ణజన్మస్థాన ప్రయాణాలూ, హత్యాకాండలూ, అమానుష కృత్యాలూ తెలంగాణాన్ని కలతపెట్టి వేశాయి. ఈ అత్యాచారాలనుచూచి దాశరథి ఆగ్రహోదగ్గు డైనాడు. అంతటికీ కారకుడైన ఆ నిజాం నవాబును కవితా ఖద్గంతో ఎదిరించాడు.

‘ప్రాణములొడ్డి ఘోర గహనాటపులన్ బడగొట్టి మంచిమా  
గాణములన్ సృజించి ఎముకల్ నుసి జేసి పొలాలు దున్ని భో  
షాణములన్ నవాబునకు స్వర్ణమునింపిన రైతుదే, తెలం  
గాణము రైతుదే, ముసలినక్కకు రాచరికంబు దక్కునే?’

‘ఓ నిజాము పిశాచమా! కానరాదు  
నిన్నుబోలిన రాజు మాకెన్నడేని  
తీగెలను తెంపి, అగ్నిలో దింపినావు  
నా తెలంగాణ కోటిరత్నాలవీణ’

‘తరతరాల స్వప్నాల నుందర ఫలమ్ము  
స్వైరభారతభూమి చూపడెనొ లేదొ  
విషము గుప్పించినాడు నొప్పించినాడు  
మా నిజాంనవాబు, జన్మజన్మలబూజు’

‘అచట పాపము దౌర్జన్య మావరించి  
తెలుగుదేశాన నెత్తురుల్ చిలికి  
మతపిశాచము పేదల కుతుక నమిలి  
ఉమ్మి వేసెను పిప్పి, లోకమ్ము మీద’.

‘నా తెలంగాణ కోటిరత్నాలవీణ  
తీవియలుతెగి, విరిగి నదించకుండె  
నా తెలుగుజాణ ప్రాణమానాలు దోచి  
ఈ నిజాము పిశాచి కన్నెర్రచేసే’.

నిజాం ప్రభుత్వం ఈ అగ్గిపిడుగును ఇనుప గొలుసులతో బాధించింది. ఓరుగల్లు నగర వీధుల్లో నడిపించి హసించింది; నిజామాబాదు నెంట్రల్ జైలులో నిర్బంధించింది. బందీఖానాలో రామదాసులా ఆక్రందించలేదు దాశరథి; బడబాగ్గిలా ప్రజ్వలించాడు. వట్టికోట ఆళ్వారుస్వామి వంటి ప్రజల మనుషులు కటకటాల వెనుక కనుపించారు. వారితో కలిసి వ్యక్తిత్వాన్ని పెంచుకున్నాడు. తన విప్లవ కవిత్వాన్ని జైలు గోడలమీద శిలాక్షరిగా లిఖించాడు. ఆళ్వారుస్వామి దాన్ని అన్నివైపులా చిత్రించి దాడు. ‘ఓ నిజాము పిశాచమా!...నా తెలంగాణ కోటి రత్నాల వీణ’ అన్న పద్యం ఫిరగుండులా ప్రభుత్వాన్ని భయపెట్టింది. ప్రజల హృదయాలకు సమర సంగీతంలా వినిపించింది. పద్యాలతోనే ఆగిపోలేదు దాశరథి! గీతాలలో కూడా నవాబును పడబెట్టాడు. కవిత్వార్పితో కనకపు సింహాసనాన్ని చుట్టుముట్టాడు!

ఇదేమాట ఇదేమాట పదే పదే అనేస్తాను ।  
ఖదంతొక్కి పదంపాడి ఇదేమాట అనేస్తాను । .....  
జగత్తంత రగుల్కొన్న కృధాజ్వాల వృధాపోదు ।  
అడుగడుగున యెడదనెత్తు గడగడమని త్రాగినావు ।  
పడతుల మానాలు దోచి గుడగుడ మని ‘హుక్క’ త్రాగి ।  
బడియక కూర్చుండినావు మడికట్టుక నిలిచినావు ।  
దగాకోరు బడాచోరు రజాకారు పోషకుడవు ।  
వూళ్ళ కూళ్లు అగ్గిపెట్టి ఇళ్ళన్నీ కొల్లగొట్టి ।  
తల్లిపిల్ల కడుపుకొట్టి నిక్కిన దుర్మార్గమంత ।  
నీ బాధ్యత ! నీ బాధ్యత !



‘కోటిన్నర’ నోటివెంట పాటలుగా మాటలుగా  
దిగిపోమ్మని దిగిపోమ్మని । ఇదేమాట అనేస్తాను,  
వద్దంటే గద్దె యెక్కి । పెద్దరికం చేస్తావా ?  
మూడుకోట్ల చేతులు నీ మేడను పడతోస్తాయి మెడనే విడదీస్తాయి !  
నీకు నిలుచు హక్కులేదు నీ కింకా దిక్కులేదు ।  
(చరిత్ర బొంగరం తిరిగి కిరీటాలు నేల కొరిగి)

ధరాధిపులు నశిస్తుంటే బరాయెనానవాళా! షరాకమం చూపేవా!  
దిగిపోమ్మని జగత్తంత నగారాలు కొడుతున్నది.  
దిగిపోవోయ్, దిగిపోవోయ్ తెగిపోవోయ్, దిగిపోవోయ్ !  
ఇదేమాట ఇదేమాట పదే పదే అనేస్తాను !”

భారత సైన్యాలు హైదరాబాదు విముక్తికి సన్నాహ మౌతున్న కాలంలో  
నవాబును దాశరథి అపహాస్యంగా అధిక్షేపించాడు-

“నడిగడ్డను సముద్రాన పడకుండా కాపాడే  
బడాయి నీ కెందుకు రాజా ! లడాయి నీ కెందుకు ?  
నీతుపాకి నిప్పులతో చేతులు కాలేసుకోరు !  
నీళ్ళమీద నిప్పులుపడి చల్లబడక పోతాయా ?  
నడింగడ్డ కడుపులోని నదులుకూడ అటువై పే  
సముద్రాన్ని రమ్మంటూ సైగలు చేస్తున్నవిరా !  
అంతర్బహిశ్చ తత్సర్వం శత్రువులే నిండినారు-  
ఇంకేమి బింకంరా ! ఓ లంకాద్వీపపు రాజా !”

హైదరాబాదు సంస్థానం భారతదేశంలో విలీనమై పోవటంతో తెలంగాణా  
విముక్తి సమరం ఫలించింది. నిరంకుశ పాలన పోయి ప్రజా ప్రభుత్వం వచ్చింది.  
నిజాం ప్రభుత్వం నీరై పోవటానికి కాలం పెట్టిన శాపాన్ని దాశరథి భారత వాక్యంలా  
పేర్కొన్నాడు.

‘మూడవపాలు తెల్లపటమున్ తన పాలికి కత్తిరించు కొ  
న్నాడు కదా నిజాము నరవాధుడు మున్నొక రెండుమూడు నూ  
రేడులినాడు ! వాడు తొలగించిన ఆంధ్రమహాపతాక క్రి  
నీడలు నాగుపాములయి నేటికి కాటిధె వాని వంశమున్”

దాశరథి మొదటి కవితా సంపుటి 'అగ్నిధార' తెలంగాణా విముక్తి పోరాటంలోని తెలుగువారల సమరగీతం దాశరథికంఠంలో కాహళగా వినిపిస్తుంది. జైల్లో, ఉద్యమంలో వ్రాసిన కవితాఖండికలున్నాయి యందులో బహుళంగా. సమకాలీన ప్రజా ఉద్యమాన్ని ప్రజ్వలించే చేసిన వైతాళికుడు దాశరథి. ఉద్యమం దాశరథిని అగ్నికీలగా మండించింది. ఆయన కలం 'అగ్నిధారగా' రవ్వలు కురిపించింది.

దాశరథి నిజమైన ప్రజాకవి. ప్రేక్షకుని వలె గాక ప్రజల కష్ట నిష్ఠురాలలో తానొకడుగా కలసి పోయినాడు. అందుచేతనే దాశరథి 'అగ్నిధార' లో అణుమాత్రమైనా కాల्పనికతగానీ వాస్తవికతగానీ కనిపించదు. తెలంగాణ ప్రజల స్వాతంత్ర్య ఉద్యమానికి ప్రతిబింబం దాశరథి కవిత్వము' అన్నారు శ్రీ దేవులపల్లి రామానుజ రావుగారు.

ఆధునికాంధ్ర సాహిత్యచరిత్ర వ్రాసేటప్పుడు దాశరథికొక ప్రత్యేక అధ్యాయం కేటాయించవలసి వుంటుంది. అది ఆయన ప్రత్యేకతకు తార్కాణం. ఆ ప్రత్యేకత అగ్నిధారతోనే ప్రారంభమైంది. తెలంగాణంలో ఉండటం చేత దాశరథి భారత స్వాతంత్ర్యపోరాటంలో ప్రత్యక్షంగా పాల్గొనే అవకాశం లేక పోయింది. హైదరాబాదు రాష్ట్రేతరప్రాంతంలో వెలసిన నవ్యసాహిత్యంలో జాతీయోద్యమ, ఆంధ్ర రాష్ట్రోద్యమ ప్రబోధాత్మకమైన కవిత్వం ఒక ప్రత్యేకశాఖగా వర్ధిల్లింది. అందులోనూ జాతీయోద్యమానికి సంబంధించిన కవిత ప్రధానంగా గేయరూపంలో వెలువడింది; రాష్ట్రగానం పద్యమయంగా జాలువారింది. ఆంధ్ర ప్రకాశిని, ఆంధ్ర తేజాన్ని, కీర్తించే ప్రబోధకవిత్వం కూడా ప్రధానంగా పద్యాలతోనే వెలసింది. రాయప్రోలు తెలంగాణంలో ఉన్న ప్రాచీనాంధ్రప్రకాశిని కీర్తించారే కాని, నిజాం పరిపాలనలో మగ్గిపోయిన తెలుగువారి అగదాట్లను చిత్రించే కవిత వినిపించలేకపోయారు. దాశరథి తెలుగుదేశంలో ఒకభాగమైన తెలంగాణా స్వాతంత్ర్యోద్యమానికి శంఖం పూరించాడు. తాను ఉద్యమంలో వీరుడుగా పాల్గొని కష్టనష్టాలకు గురి అయ్యాడు. ప్రజాశక్తులతో కలిసి జనంలో కవితావేశాన్ని కల్పించి కార్యరంగంలో దూకించాడు. విశాలాంధ్రచరిత్రలో తెలంగాణా విషాదగాథను, విప్లవచరిత్రను కలపి చదువుకున్నప్పుడే సమగ్రత వచ్చేది. తెలుగుదేశంలో మూడవవంతు తెలంగాణం. దానిని మేల్కొల్పి యావందాధంతో చెలిమి కలిపిన కవికిశోరం దాశరథి. ఆయన ప్రభావంతో ఆ తరువాత ఎందరో



ఆ రంగంలో దూకి పనిచేశారు. ఒక విధంగా దాశరథి తెలంగాణంలో నవ్య కవికుల గురువు; ఆయన కవితకు తెలంగాణంలోనూ, తెలుగు దేశమంతటనూ ఎందరో అనుయాయులున్నారు. ఆశుకవిత్వంలోని వేగం, ఆధునిక కవిత్వం లోని ఆవేశం, ప్రబోధకవిత్వంలోని వైభవం ఆయన కవితలో సంగమించాయి. తెలంగాణా స్వాతంత్ర్యోద్యమ కవిత దాశరథిగళంలో పద్య గేయరూపాలలో సాగినా, ప్రజలు మెచ్చింది, సాహిత్య జగత్తుకు నచ్చిందీ ప్రధానంగా ఆయన పద్య కవితయే. ఉద్యమ కవిత్వాన్ని పద్యంలో నడిపిన కీర్తి దాశరథికి దక్కుతుంది. అదే ఆయన ప్రత్యేకత:

తెలంగాణా విముక్తి పోరాటంలో విశాలాంధ్రకు బీజాలున్నవి. విముక్తి లేనిదే సమైక్యం లేదు. ఆ సమైక్యం గత వైభవ కీర్తనం వల్ల కాదు. సమకాలీన ప్రజా సమస్యలను పరిష్కరించటం కలుగు తుందంటాడు దాశరథి:

‘పటుబాహుబలురైన ఆంధ్రుల గతప్రాశస్త్యముల్ వల్లవే  
యుటలో కొన్నితరాలు చాటినవి; పూర్వోదంతముల్ నేటి సం  
కటముల్ తీర్చుగాక; నాటి జ్వలితాంగారమ్ము లీనాటి కుం  
పటిలో బూడిద కప్పుకొన్నవి; రగుల్పన్ తెమ్ము వీరాంధ్రుడా!’

‘ముక్కలు ముక్కలై చెదరిపోయెనురా! మనజాతి; హూణభూ  
భుక్కుల రాజనీతికి కవుంగిళు లొడ్డిన ‘రాజు’ చేతిలో  
చిక్కెను కోటిమంది నివసించెడు బంగరుతెల్లనేల; నే  
డక్కడ తెలుటంగనల మానము ప్రాణము దక్కకుండెడిన్.

రాయప్రోలు కంటే దాశరథి తొక్కిన కొత్తపాట ఈ మాటలలో అర్థమౌతుంది. తెలంగాణ మంటే దాశరథికి కన్న తల్లి జ్ఞాపకం వస్తుంది. ఆమెను వేనోళ్ళ కీర్తిం  
చాడు దాశరథి. తన ‘రుద్రవీణ’ ను ఆమెకి అంకితం చేశాడు.

‘ననుగని పెంచినట్టి కరుణామయి నా తెలంగాణ! నీ గృహం  
గణవనసీమలో బరుసుకంపలు నాటిన మా నిజామురా  
జును పడద్రోసినట్టి రణశూరుల వెచ్చని నెత్తుచుక్కలే  
మణికృత దీపమాలికలమాదిరి నీకు వెలుంగులిచ్చెడిన్’

‘పాటలు పాడితిన్ తెలుగుబాబులు నిద్దురమేలుకోగ, పో  
రాటము సేయగా కరకురాచరికమ్మును కూలద్రోయగా

కోటిగళాల నొక్కకడ గూర్చితి విష్ణవశంఖ మొత్తితిన్  
నాటికి నేటికిన్ తెలుగునాటికి వెచ్చదనంబు లూదితిన్”

తెలంగాణను విముక్తి చేసిన ఈ తెలుగు కవివీరుడా తల్లిని చివరకు కోరే వరం విశాలాంధ్ర:

‘తుంగభద్రానదీభంగమ్ము లిరుక్తేవ  
లొరసిపారుచు రుచు లరయుచుండ  
కృష్ణవేణీతరంగిణి నాలుకలు సాచి  
దరుల రెండిట ‘మజా’ లరయుచుండ  
గోదావరీ వీచికా దివ్యహస్తమ్ము  
లిరుకెలంకుల మన్ను తరచుచుండ  
బోటి కిన్నెరసాని మాటిమాటికి పొంగి  
రెండువైపుల దరు లండఁగొనఁగ

ఇటునటును తెల్గునేల లారటము జెంది  
కలిసిపోజూచుచున్న యట్టులనె తోచు  
కలిపివేయుమి, నా తెలంగాణతల్లి!  
మూడుకోటుల నొక్కటే ముడిబిగించి.

“నాకోర్కె తీర్పుమమ్మా !  
నీకు మదీయాశ్రయకణవినిర్మితమాలా  
నీకమ్ము సమర్పించెద  
గాక; విశాలాంధ్రమనెడి కల నిజమగుతన్”

విశాలాంధ్ర సమైక్యభావానికి నదుల నిలా సమన్వయసూత్రంగా వాడుకున్న పద్యాలు తెలుగులో ఆరుదు; దాశరథి విశాలాంధ్రభావనం అఖండభారతభావన కనుబండం.

‘జండా ఒక్కటి మూడువన్నెలది; దేశం బొక్కటే భారతా  
ఖండాసేతుహిమాచలోర్వర; కవీట్యాండంబులోనన్ రవీంద్రుం డొ  
క్కండె కవీంద్రు; దూర్జితజగద్యుద్ధాలలో శాంతి కో  
దండోద్యద్విజయుండు గాంధీ ఒకడే తల్లి ! మహాభారతీ !



దాశరథి కవిత్వానికి జాతీయాభిమానం జీవితం; మహాభారతంలో మహాంధం అఖండంగా ఉండాలనే ఆయన భావం! ఆయన ఉద్యమానికి అదే లక్ష్యం!

## 2

నిజాంపాలనకు వ్యతిరేకంగా ప్రజావిప్లవంలో పాల్గొన్న దాశరథికి సామ్యవాద సిద్ధాంతం మీద సానుభూతి కలిగింది. ప్రపంచంలో ప్రచండంగా వ్యాపిస్తున్న సోషలిష్టు దృక్పథం ఆయన్ను ఆకర్షించింది. చరిత్రగతిలో వర్గసంఘర్షణం వలన కలిగే విప్లవాల స్వభావం అవగతమైంది. అగ్నిధారలో మెరిసే మరో పదునైన అంచు పీడిత ప్రజాసముద్రరణ సంకల్పం! అగ్నిధార ఉత్తరార్ధంలో దాశరథి సామ్యవాద కవిత్వా దృక్పథం ప్రపంచంపబడింది.

ఆధునికాంధ్రసాహిత్యంలో ఈ మార్గానికి ప్రయోక్తగా నిలిచిన యుగకర్త శ్రీశ్రీ. ఆయన ప్రభావం దాశరథి మీద బలంగా కనపడుతుంది. శ్రీశ్రీ తిరుగుబాటు సంప్రదాయం మీదా, చందస్సుల మీదా, సమాజవ్యవస్థ మీదా ఒక్కసారిగా ఉవ్వెత్తుగా సాగింది. దాశరథి తిరుగుబాటు సమాజవ్యవస్థకే పరిమితమైనట్లు కనబడుతుంది. పద్యాల్లో తన నూత్నచైతన్యాన్ని అంతర్నాదంగా వినిపిస్తాడు అగ్నిధారలో —

“నాగీతావళి ఎంతదూరము ప్రయాణం బొనొ; అందాక ఈ భూగోళమున అగ్నిపెట్టెదను; నిప్పుల్ వోసి పేమంత భా మాగాంధర్వ వివాహమాడెదను; ద్యోమణ్యుష్ణగోళము పై ప్రాగాకాశనవారుణా ప్రజల ధారల్ చల్లి చల్లార్చెదన్”

“వీణీయతీగపై పదను పెట్టిన నాకరవాలధారతో గానము నాలపించు; కవికంఠము నుత్తరణం బొనర్చి స్వర్గానకు భూమినుండి రసగంగలు చిమ్మెద; పీడిత ప్రజా వాణికి ‘మైక్’ అమర్చి అభవాదులకున్ వినిపింప జేసెదన్”

సంకల్పం పద్యంలో చేసినా సాధన గేయంలోనూ, వచనంలోనూ సాగింది తర్వాత —

“అనాదిగా సాగుతోంది-అనంత సం|గామం  
అనాథునికి ఆగర్భ-శ్రీనాథునికి మధ్య  
చేద్యం చేసే రైతుకు-భూమి లేదు పుట లేదు  
రైతుల రక్తం త్రాగే-జమీందార్ల కెప్పేట్లు.

మిల్లు నడివి, కోట్ల డబ్బు-కొల్లగ లాభం తెచ్చే  
 కూలోనిది కాదు మిల్లు-మిల్ మ్యాగ్నేటాక సేటు  
 కర్షకులు కార్మికులు-మధనపడే మేధావులు  
 తమశ్రమలకు తగినఫలం-ఇమ్మంటే తిరుగుబాటు  
 షావుకారు వడ్డీలకు-జమీందార్ల హింసలకు  
 వేగలేక ఆగలేక-తిరగబడితే అతివాదం॥

అని సమీక్షించి, 'ప్రజాద్రోహి వర్గానికి-లయకాళిక శ్రమికజాతి; జగద్విప్లవ గళంలో  
 జయపాళిక శ్రమిక జాతి; మేల్కొన్నది; మేల్కొన్నది!' అని గుర్తించాడు దాశరథి.  
 పశ్చిమఖండాల సామాజికతత్వానికి ఎరయై శత్యావశిష్టమైన ప్రాగ్భూమిని చూచి  
 విస్తుపోయాడు దాశరథి.

“పడమటి బొల్లిగద్దలు-పొడిచి పొడిచి తిని విడిచిన  
 అగ్నిసంస్కారం నోచని-నగ్నశవం ప్రాగ్భూమి!  
 “మతాలతో గతాలతో-చితి రగిల్చి పడి చచ్చే  
 అన్నాదమ్ముల చల్లని-కన్నతల్లి ప్రాగ్భూమి!  
 కరువుల తెరచాటున-మరణాంగనాలింగనంతో  
 కనుమూసిన నిరుపేదల-ప్రణయశాల ప్రాగ్భూమి!  
 లక్షలాది పేదల ప్రాణాల్-అక్షింతలుగా చల్లుకొన్న  
 లక్షాధికార్ల పాలిటి-లక్ష్మీదేవి ప్రాగ్భూమి!”

ఆసియాలో ఉదయించిన నవారుణ చైతన్యం దాశరథి కవితకు సమసమాజ స్పృహను  
 కల్పించింది. 'రుద్రవీణ'లో ఆతనికంతం మరింత స్పష్టంగా తన భవితవ్యాన్ని  
 చెప్పింది.

“రానున్నది యేది నిజం?-అది వొకటే సోషలిజం!  
 కలపండోయ్ బుజంబుజం-కదలండోయ్ గజంగజం!  
 అడుగడుగున యెడద నెత్తు-మడుగులుగా విడువండోయ్!  
 పడిపోయిన గుడిగోడలు-విడిచిపెట్టి నడవండోయ్!  
 ఉదయాకాశ పతాకం-యెదలో కదలాడె నేడు!  
 హృదయావేశ తటాకం-నదిలా పొరలాడె నేడు”

మరో ప్రపంచాన్ని చూపిస్తూ ముందుకు తోస్తున్న శ్రీశ్రీ లాగ దాశరథి ప్రజలను



ప్రబోధించాడు. 'గతాన్ని విస్కీగా తాగిన కవిన్నేను ; భవిష్యత్తు నిషానిజు : ' అని దాశరథి విస్కీపుచ్చుకున్నా శ్రీశ్రీ అంతవేగంగా ముందుకుకూలి సాగలేకపోయాడు. అందులోనే ఉంది ఆయన ప్రత్యేకత :

శ్రీశ్రీ లాగా దాశరథిసమాజంలోని కొన్ని చీకటికోణాలను చూపి సామాజికుల్ని కరుణార్ద్రుల్ని చేయటమే కాకుండా, సమాజం కన్నులు తెరిపించాడు.

“ఈ సమాజాన దోపిడికే నివాస  
మిందు నీకేమి లేదు; సహింపరాని  
వేదనయె కాని వేరు కన్పింపబోదు  
లే, చివాలున లేచి మళ్ళించు రథము”

'నరజాతి చరిత్ర సమస్తం పరిపీడన పరాయణత్వం' అన్న సత్యానికి ఈ పద్యం వ్యాఖ్యానం. 'తాజ్ మహల్ నిర్మాణానికి రాళ్లెత్తిన కూలీ లెవరు ?' అన్న సామాజిక ప్రశ్నకు ప్రత్యుత్తరంగా ఒక కూలిదాని చిత్రాన్ని మనముందు దాశరథి గీసి చూపిస్తాడు. ఆమె నుదుట అగ్నికుంకుమం దిద్ది అవ్వనిస్తాడు.

“ఓసి కూలిదానా ! అరుణోదయాన  
మంటితట్ట నెత్తిన బెట్టి మరుగు లేని  
యెత్తు రొమ్మును పొంగించి యెందుకొరకు  
ఉన్న రనెదవు ? ఆకాశ ముడికి పోవ ?

అంబరచుంబి సౌధముల కాయువు పోనెడి నీశ్రమ ప్రభా  
వంబు నెటుంగలేని ధనవంతుల బంగరుపల్లెరాలలో  
అంబలిపోసి త్రావుసమయంబులు డగ్గరె తెమ్ము ! నీ నవా  
స్యంబున రుద్రనేత్ర విలయాగ్నుల కుంకుమబొట్టు పెట్టుమా ?”

ఇంతకంటే దయనీయమై, సాంఘికవ్యత్యాసాలను చిత్రించే మరో చిత్రం చూడండి :

“చింతలతోపులో కురియు చిన్కులకున్ తడిముద్దయైన బా  
లింత యొడిన్ శయించు పసిరెక్కల మొగ్గనువోని బిడ్డకున్  
బొంతలు లేవు కప్పుటకు బొంది హినుంబయి పోవునేమొ ; సా  
గింతును రుద్రవీణపయి నించుక వెచ్చని అగ్నిగీతముల్”

సమాజంలోని ఎత్తుపల్లాలను దాశరథి చూచి నిర్వేదపడ్డాడు ; ఆగ్రహవేళపరుడై

నాడు. దీని పరిష్కారం సోషలిజముని విశ్వసించాడు. వర్గసంఘర్షణచరిత్ర సత్యమైతే ఒకవర్గం మరోవర్గాన్ని విప్లవం ద్వారా తొలగించి ఆధికారంలోని వస్తుంది. అయితే విప్లవం శాంతివిప్లవమా? లేక సాయుధవిప్లవమా? అన్నది సమస్య. ఆధునిక ప్రపంచంలో ఏయిజాన్ని ఆశ్రయించిన పెద్ద దేశమైనా తనస్వార్థంకోసం పరవీడన పరాయణత్వాన్ని అమలులో పెడుతూనే ఉంది. వర్గరహిత సమాజవ్యవస్థాస్థాపనం కోసం మరోవర్గాన్ని మారణహోమం చేసిన ఘట్టాలూ కనపడుతున్నాయి. ప్రచ్ఛన్నంగా ప్రపంచాధిపత్యానికి ప్రణాళికలు తయారు చేస్తూనే ఉన్నాయి. వర్గాల మధ్య సంఘర్షణ యేర్పడినా, దేశాల మధ్య సంఘర్షణ యేర్పడినా, ప్రపంచసంస్థలు ఎన్ని కృషి చేస్తున్నా-వీటన్నిటి వెనక నున్న మానవుణ్ణి మాత్రం చాలసార్లు విస్మరించటం జరుగుతున్నది. శాస్త్ర విజ్ఞానం చంద్రమండలయాత్రకూ, మారణహోమానికి కూడా వినియోగపడుతున్నది. విజ్ఞానం రాజకీయస్వార్థశక్తుల చేతుల్లో పడి విలయతాండవం చేస్తోంది. ప్రపంచమంతా శాంతిని కాంక్షిస్తోంది. ఎన్నిమార్పులు వచ్చినా, ఎన్ని ఇజాలు మారినా, ఎన్నిప్రభుత్వాలు మారినా ప్రపంచ శాంతికి మానవత్వానికి మహోన్నత స్థానం రావటం లేదు. ఇటువంటి విశ్వవారావరణంలో ఏదో ఒక వాదానికి కట్టుపడటం విజ్ఞతకు లక్షణంకాదు. ఆర్థిక సమానత్వాలు తొలగటానికి సామ్యవాదం ఉపాదేయమే; కాని, విప్లవం హృదయచైతన్యం రూపంగా రావాలి కాని రక్తపాతంతో కాదు; మనిషి కోసమే ఈ ప్రపంచ మైనప్పుడు మానవతావాదం వీడలేము.

ఈ మూడుసూత్రాల ముడిలో శాంతి భద్రంగా ఉండాలి. అదే విశ్వ శ్రేయస్సు. ఈ విధమైన అవగాహనం భారతదేశనాయకులు రూపొందించిన శాంతి పథంలో ఉంది. దాని ప్రవక్త గాంధీ; దానికి రూపకల్పన చేసింది నెహ్రూ; అందుకే భారతదేశం సామ్యవాదాన్నీ శాంతిపాథాన్నీ కలిపి చదువుతుంది; స్వతంత్ర శక్తుల్నీ; సత్యాగ్రహ విప్లవాన్నీ సమర్థిస్తుంది; ప్రజాస్వామ్యాన్నీ ప్రగతిశీలాన్నీ ముడివేస్తుంది; ఆర్థికాభివృద్ధితోపాటు హార్దిక స్నేహాన్ని పెంపొందించ మంటుంది. దాశరథి ఈ సమన్వయ మార్గంలో నడిచే శాంతి విప్లవవాది.

దాశరథి శాంతి విప్లవ బీజాల పునర్నవంశో పొడకడలాయి.

“తెలంగాణలోని కోటి-ధీరులగళధ్వనినే గాక  
ఇలాగోళమం దుండెడి-ఎల్లరి శబ్దాన్ని నేను-  
నా పేరు ప్రజాకోటి-నా ఊరు ప్రజావాటి.”



“గతమే జీవిత మనుకుని-వర్తమానమే వలదని  
వెనక్కు నడిచే వారిని-వెక్కిరించు కోర్కెలేదు”.

“గతమంతా బూదికుప్ప-కావాలి మనోజ్ఞ భావి  
తిగరుబడండని అరచే-బిరుసువారి నిందింపను”

“ఇవి రెండూ ఒక కత్తికి-అటూ ఇటూ రెండంచులు  
నే మాత్రం రెండంచుల-సాము చేయగలను లెండి !”

“గతాన్ని కాదనలేను-వర్తమానం వద్దనబోను  
భవిష్యత్తు వదలుకోను-కాలం నా కంఠమాల  
నా పేరు ప్రజాకోటి-నా ఊరు ప్రజావాటి”

“బాంబులలో బలం చచ్చి-పాములలో విషం చచ్చి  
పేమములో బలం పోయి-స్నేహములో శక్తి పోయి  
చిన్నపాటి అంకుశమున-గున్నయేనుగును వంచే  
కొత్తరకం పద్ధతి కను-గొన్నానండో-రండో !”

“భరతభూమి నేర్పినదో-ప్రజాకోటి నేర్పినదో  
నిజం ఏమిటో గాని-వట్టిచేతితో శత్రువు  
పై దుమికే శక్తివుంది”

“ఎర్రజెండ పట్టుకోని-ఎగసిపోవువాడి తోటి  
పచ్చజెండ పట్టుకోని-పరుగుతీయువానితోని  
మైత్రీ బంధం కూర్చే-మహాశక్తి నా కున్నది”.

“ఎవడై నా మానవుడే-ఎందుకు ద్వేషించడాలు ?  
రాక్షసిని నా మైత్రీకి-రానిత్తును భయం లేదు !

“హృదయం వినా నాదగ్గర-ఏ వస్తువు లభింపదు  
ఉదయం వినా నాకంటికి-ఏ వస్తువు రుచింపదు !

“అందరికంటే ముందే అణ్వస్త్రము గొనిపోయి  
అఖాతాన పడవేసితి-సుఖపడగా ప్రజాకోటి !

“కత్తిపట్టి గెలిచినట్టి-ఘనుడగు వీరుండెవ్వడు ?  
మెత్తనిహృదయం ధాటికి-తుత్తునియలు కానిదెవడు ?  
అజ్ఞానపు అడుసుకడిగి-అసలు విషయ మెరుంగుడి-  
ఘర్షణలో ఏనాటికి-హర్షం లభియింపబోదు”.

దాశరథి సామ్యవాదం మానవతావాదంతో పునీతమైంది. కౌత్తకాంతితో కపోత సందేశం వినిపించింది. శాంతి విప్లవవాది ధరించేది మారణాయుధాలు కాదు ; శాంతి పుష్ప బాణాలు. ‘శిశిరమనే రాక్షసిని కసితీరగ నరుకుటకు, అంతకన్న నిశితమైన ఆయుధ మక్కరలేదు ;’ మానవతామలయవాయు సంచారములే చాలును. శాంతిపుష్ప బాణాలను కురియించుటయే చాలు’ నంటాడు దాశరథి.

“ఏనా దెవ్వడు కత్తితో గెలువలే దీ విశ్వమున్; ప్రేమ పా  
శానన్ కట్టుము నాలుగుంబది ప్రపంచాలన్; మహాత్ముండిదే  
జ్ఞానోద్బోధము చేసె; నెవ్వడు వినెన్; సాహిత్యసామ్రాజ్యమం  
దైనం కొంతగ శాంతి పాడుకొననిమ్మా! నీకు పుణ్యంబగున్!”

అని ఆధునిక ప్రపంచాన్ని అనునయిస్తాడు మహాద్భోదయంతో దాశరథి.

ఆధునికాంధ్ర సాహిత్యక్షేత్రంలో భావచైతన్యసవంతి మూడుపాయలుగా చీలి ప్రవహిస్తోంది. ఒకటి : సంస్కృతాద్య చైతన్యధార. దీనికి నాయకుడు కవిసమ్రాట్ విశ్వనాథ సత్యనారాయణ. రెండు : సాయుధ విప్లవచైతన్యధార, దీనికి నాయకుడు మహాకవి శ్రీశ్రీ. మూడు శాంతి విప్లవచైతన్యధార. దీనికి నాయకుడు మహాకవి దాశరథి. ఇందులో మొదటిరెండూ రెండు తీవ్రవాదాలు. వాటిని సమన్వయిస్తూ అభ్యుదయాన్ని వరించే మధ్యేమార్గం దాశరథిది. ఆయన మధ్యేమార్గపు మాగ్నకార్టాలు “తిమిరంతో సమరం” “ఆలోచనాలోచనాలు”

తిమిరంతో ఘనసమరం—జరిపిన బ్రతుకే అమరం  
కవితాతేజోవలయం—అవని శాంతి కదినిలయం”

ఈ గీతం ఆయన జీవితాని కెలావర్తిస్తుందో—ఆయన కవితా సిద్ధాంతానికలా అనువర్తిస్తుంది. తిమిరం నలుపుకు ప్రతీక. విశ్వశ్రేయస్సుకు, విశ్వశాంతికి, విరుద్ధ మైనభావం తిమిరం. అభ్యుదయానికి అవరోధంగా నిలిచేది తిమిరం. మానవజీవితం సాధించేదివరిమెట్టు అమరత్వం అమరత్వం అనవరత సమరసంకేతం. అదిచేసేదిచీకటితో



సమరం: తిమిరమందే అజ్ఞానంకావచ్చు; అహంకారం కావచ్చు; నిర్దయ కావచ్చు; పార  
తంత్ర్యం కావచ్చు; పరులను దోచుకోవడం కావచ్చు; శత్రువ్యూహం కావచ్చు; మిత్ర  
ద్రోహం కావచ్చు; స్వార్థంకావచ్చు. సామ్రాజ్యవాదం కావచ్చు; వేదన కావచ్చు; వేర్పాటు  
దోరణి కావచ్చు; అనైకమత్యం కావచ్చు; అవినీతి కావచ్చు; హింస కావచ్చు; రక్తపాతం  
కావచ్చు-ఇలా ఏకాలంలో ఏప్రాంతంలో ఏవిధంగా తిమిరం తీండించినా దానితో  
సమరంచేయడమే కాంతికిరణానికి లక్షణం: ఈ కాంతికిరణం కలంలో మొలవ్వచ్చు,  
కరవాలంలో మోహరింపవచ్చు: ఒక్కొక్కసారి రెండూ కలిసి కాంతికవాటం తెరవచ్చు.  
అయితే కలాన్నీ కరవాలాన్నీ కదిలించేది మానవుడు. కదిలించిన ఆరెండూ మనిషినే  
బలితీసుకోరాదు. మనిషిని మరిచిపోయిన మహాసమరం కూడా తిమిరమే. ఆ తిమి  
రాన్నుంచి దూరం కావాలని విశ్వాత్మ మోషిస్తున్నది. చరిత్రలో దాని అడుగుల చప్పుడు  
వినపడుతున్నది. దాశరథికవితలో ఆ ధ్వని వినిపిస్తోంది. 'మానవత్వం గెలుస్తుంది;  
దానవత్వం ఓడుతున్నది: అవనితో హృదయాలలోగల, అంధకారం వీడుతున్నది'.  
ఇటీవలి వియత్నాం, బంగ్లాదేశ్ ప్రజలవిజయాలు ఆ సత్యాన్ని మోషిస్తున్నవి.

దాశరథి ఆవేశానికి ఆలోచనాలోచనాలు తెరిపించారు. తమ రెండవ సంపుటిలో  
సేవాధ్యక్షుడుగా సంఘం మొగదల నించాని కాంతివిప్లవ ఆదేశాన్నీ సాయుధ విప్లవ  
ప్రతిఘటనాన్నీ ప్రబోధిస్తాడు దాశరథి. సాదీరచయితల నుద్దేశించి, "అకాంతినీ,  
అరాచకాన్నీ, అన్నిదిశల వ్యాపింపజేసే ఆ విషహృదయాలపై, దాడిచేయండి గళా  
లతో, ఆ విషవలయానను దండించండి కలాలతో" అని నిర్దేశిస్తూ "మాకర్తవ్యం మీరు  
నిర్వహించండి, లోకానికి నిజం తెలియజెప్పండి" అని ధర్మగీతను ఉద్బోధిస్తాడు.  
"హింసనుండి సమసమాజహింస ఉద్భవించుననే, అసత్యాన్ని నమ్మకు హంతకుడవు  
కాబో"కని హెచ్చరిస్తాడు యువశక్తిని. 'నిన్ను నీవు తెలుసుకొని, నీ కన్నులు తెరు  
చుకొని, విజృంభించినప్పుడే విప్లవమని నేనంటా"నని తాను నమ్మిన సత్యాన్ని  
నిర్మోగమాటంగా ఉద్ఘోషించాడు. నిరాశా దురాశలు నిరంతరం దాడిచేస్తున్న ఈనాడు  
దాశరథి నిస్సందేహంగా నిలిచిన ఆశావాది. ఆయన దర్శించే భవిష్యత్తు మానవతా  
కేతనం. 'నవకవితా పతాకతో, యువతా శక్తిరేఖతో అజ్ఞానాంధకారాన్ని అణగిస్తూ,  
అమాయకుల ఆక్రందనను తొలగిస్తూ, పదవీదాహదావానలాన్ని చల్లారుస్తూ, అవకాశవాద  
పీఠాన్ని హతమారుస్తూ, అపరిపక్వమైన విప్లవాంధాన్ని అవియింప జూచే వినతల్ని  
అనాదరిస్తూ, కాలాచక్రాన్ని వెనక్కి తిప్పాలని కడుప్రయత్నంచేసే కాలాంతకుల్ని  
కలరాస్తూ, రావాలి భవిష్యత్తుని భావిని ఆహ్వానించాడు. విప్లవనినాదాలు చేసే  
వీరావేశపరుల్ని చూచి ఆధిక్షేపిస్తూ వారి సమస్యకు పరిష్కారం చప్పాడు.

“వీరంగం వేస్తుంటేరాదు విప్లవం-  
తారంగం పాడుతుంటే రాదు సమరథం  
అందుకోసమే నేనంటాను  
ఏ లేహ్యం తిన్నాగాని రాదు యౌవనం  
“ర క్తం నదులై పారకపోతే రాదా రెవల్యూషన్?  
బుర్రలు బుర్రలు పగులక సమస్యకు లేదా సొల్యూషన్ ?  
హింసా, యుద్ధం ఔట్ డేచుడ్ అని నేనంటాను,  
శాంతి ఒక్కటే మానవజాతికి సరియగు సాల్యేషన్ !

దాశరథి బోధించే మహావిప్లవం మానవత్వంతో ముందుకునడిచే క్రాంతిపథం. శాంతి దానికి మూలస్థూతం. ఆ శాంతిపాతం గాఢీగారిచ్చిన ఆమరసందేశం. ధర్మతీకంఠా గాంధేయ ధర్మమే తరణోపాయమని దాశరథి విశ్వాసం.

“ప్రతి యెడలో మహాత్ముడే- ప్రతిప్రతితుడు కావాలి  
అతని అడుగుజాడలందు- అఖిలజగం నడవాలి  
నేటి క్లిష్ట సమస్యలకు సూటి జవా బతడు  
నేటి అస్థిరత్వమునకు- మేటి సవా లతడు  
అత డొకడే ఈ జగతికి ఆశాజ్యోతి  
అతండే ఈ కవిగళమున-ఆనందగీతి!”

ఈ గాంధేయ విప్లవవాది విప్లవం హింసతోకంటే ప్రేమతోనూ, త్యాగంతోనూ సాధించ వచ్చునని నమ్ముతాడు. విప్లవవాది కిందుకనే తననిర్వచనం చెప్పాడుదాశరథి

“విప్లవమంటే అర్థం తెలియనివారికి  
పిస్తోలు పట్టినవాడే విప్లవవాది,  
విప్లవం అంటే అర్థం తెలిసినవారికి  
పిస్తోలుకు గురియైనవాడే విప్లవవాది!”

మార్గకవుల్లో దేశికవిలాగా విప్లవవాదుల్లో దాశరథి జాతీయవాది. తాను పుట్టిన మట్టికి మన్నికతెచ్చే మహావిప్లవం రావాలంటా దాయన. ‘ఏదో ఒకదేశంలో ఏదో అయితే, ఆలాగే మనదేశంలో ఆవాలని అనకండ’ని సాయుధ విప్లవాదుల్ని సాధిస్తాడు. విదేశీ విద్యావిధాలను విద్యార్థులమీద పులిమినట్లు విదేశీయ విప్లవాలను స్వదేశంలో దేశకాల పాత్రాలను గమనించకుండా ప్రయోగించవద్దంటాడు దాశరథి.



విష్ణవయస్జ్ఞానికి త్రేతాగ్ని సంపుటిగా మూడు సమాశశతుల్ని గుర్తించా డాయన.

“నేను త్రేతాగ్నిలో ఒక అగ్నిని  
కర్షక కార్మిక కవిశక్తులు  
కలసి, వెరసి త్రేతాగ్ని అనుకునేవాణ్ణి.  
ఈనగోద్విగ్న త్రేతాగ్నికి  
నవసమాజ నిర్మాణ ధర్మకర్మనిష్ఠాపర  
అనేకానేక మహాప్రజాహృదయ రుధిరధార  
అజ్యధార”!

పరానుకరణం దాశరథికి గిట్టదు. స్వదేశాభిమానం ఆయనలో చావలేదు. అందువల్లనే ఈ మార్గం ఆయన తొక్కాడు.

“అమ్మా! భారతీ!  
నేను మరోదేశాన్ని అనుసరించి, అనుకరించి  
అడుగు ముందుకు వేయలేను”

అని మాతృభూమికి నివేదించాడు. ప్రజాస్వామ్యవ్యవస్థలో శాంతివిష్ణవమే ప్రయోజనాత్మకమని దాశరథి సందేశం! అదునికాంధసాహిత్యంలో ఆయన కవిత శాంతి కందించిన శాంతిగీత !

### 3

ఆంధ్రులనూ అనైకమత్యాన్నీ కలిపి చదువుతుంటారు చాలమంది. ఐకమత్యం ఉంటే ఆఖరి భారతంలో అగ్రతాంబూలం వారిదే అని ఆశాగీతాన్ని ఆలవిస్తుంటారు ఆందరూ! అన్నివేళలా ఆశల్ని నిరాశలు చెయ్యలేదు ఆంధ్రులు. ఆంధ్రులు అవసరాలకోసం అరిజదులు రేపుకున్నా ఆఖరికి అన్నదమ్ముల్లా ఉండటానికి అంగీకరిస్తారు. అంగీకారానికి అవధులు పెట్టకోకపోయినా అన్నమాట కాదనకూడదనే ఆచారాన్ని గౌరవిస్తారు.

భాషారాష్ట్రప్రాతిపదికమీద ఆంధ్రరాష్ట్రోద్యమాన్ని నడిపిన వారాంధ్రులు. నాలుగుదశాబ్దాల పోరాటానికి ఫలంగా పొట్టి శ్రీరాముల ఆత్మార్పణ మూలంగా ఆంధ్ర రాష్ట్రం వచ్చింది. నాల్గు చెరగుల తెలుగు బిడ్డలు వెల్లురేకల్లా కలిసి వెలగాలని విశా

లాంధ్ర ఉద్యమం మోస్తూనే ఉంది. అవగాహన ప్రాతిపదికగా ఆంధ్రప్రదేశ్ అవతరించింది. ఆంధ్రుల చిరకాల వాంఛితం వలించింది.

ఈ ఫలం ఒక్క రోజున ఉడిపడింది కాదు; ఒక్క రెవరో పండించింది కాదు. అయినా తెలంగాణం ఆంధ్రరాష్ట్రంలో కలియటానికి ఎన్నో తికమకలు పుట్టాయి. భావ సమైక్యానికి అవకాశాలు లేని ఆ రోజుల్లో తెలంగాణా నాయకులతోపాటు, కవులు కూడా తెలుగుప్రజలకు 'కలిసి ఉండే కందు సుఖ' మన్న ప్రబోధాన్ని వాడవాడలా వినిపించారని వచ్చింది. సాహిత్యరంగంలో తెలంగాణారచయితల సంఘం ఆ ప్రాతను సమర్థవంతంగా నిర్వహించింది.

తెలంగాణా రచయితలసంఘానికి రూపకల్పన చేసిన ప్రధాన శిల్పి శ్రీ దాశరథి. విశాలాంధ్ర భావానికి కవితాకల్పకాన్ని సృష్టించిన మనీషి దాశరథి. కాళోజీ, దేవులపల్లి, వానమామలై, రామరాజు, నారాయణరెడ్డి, వట్టికోట, పల్లాదుర్గయ్య ప్రభృతులను చేరదీసి తెలంగాణంలో నిర్విరామంగా పర్యటించి కవితాగానాలుచేసి, సాహితీ చైతన్యాన్ని కల్పించటంతో పాటు, రాష్ట్రసమైక్యభావాన్ని ప్రబోధించాడు దాశరథి. తీరాంధ్రంలో నవ్యసాహిత్య పరిషత్తుపతాన దేవులపల్లి కృష్ణశాస్త్రి ప్రభృతులు నిర్వహించిన సాహితీయజ్ఞం లాంటిదే తెలంగాణా రచయితలసంఘం చేసినకృషి. దాశరథి 'మహాంధోదయం' విశాలాంధ్ర కెత్తిన స్వాగతగీతం.

దాశరథి విలుపును ఆంధ్రదేశమంతా అందుకొన్నది. తెలుగు పత్రికలు పరాక శీర్షికల్లో, సంపాదకీయాల్లో దాశరథి పద్యాలను పేర్కొంటూ సమైక్యకంఠంతో సమగ్రాంధ్రను సమర్థించాయి. విశాలాంధ్ర కనుమేరలో కనిపించినప్పుడు దాశరథి క్షీరదాహిలా ఉప్పొంగి పోయాడు.

‘కోటిగొంతులు విచ్చి మేటి తెలంగాణ  
జోహారులను పల్క జొచ్చె నేడు;  
మంజు మంజీరాకుమారి రాజకుమారి  
వోలె నీటుగ తెల్గు పొంగు నూపె;  
వేకంబములగుడి ప్రిదిలిన తన గాథ  
మరచిన కొత్తవెలుగు పరచె దెసల;  
ఎనిమిదిమండలా లేకకంఠమ్మున  
తెలురాష్ట్రమునకు దివ్యలెతె



“మంగాళాత్రికమ్ముల పొంగిపోయె  
అంధరాష్ట్రము వచ్చె; మహాంధరాజ్య  
మేరుపడురోజు పొలిమేర జేరినిలచె  
నా తెలంగాణతల్లి ఆనందపడగ!”

తెలంగాణానికి ప్రతినిధి దాశరథి. ఆయన కవిర అంతా ఆత్మాశ్రయమే. ఆయన పలికిన పలుకులన్నీ ప్రజాకోటి ముక్తగీతాలే. విశాలాంధ్రావని అంతా దాశరథి హృదయంలో ప్రతిధ్వనించింది. ఆయన ఒక్క తెలంగాణా కవిగానే కాదు తెలుగు వారందరి ఆత్మ తేజస్సులా ఆవిర్భవించాడు-‘ఏది కాకతి? ఎవరి రుద్రమ? ఎవడు రాయలు? ఎవడు సింగన? అన్ని నేనే; అంత నేనే; వెలుగు నేనే; తెలుగు నేనే’ అని అఖండార్ద్ర తేజంలా ఆనందనాట్యం చేశాడు.

కలసి ఉన్న రాష్ట్రంలో కలతలు లేని వేర్పాటు ఉద్యమాలు ప్రజ్వలించి తెలుగు నేల మరలా రెండు మూడు ముక్కలయ్యే విపత్తు సంభవించిన నాడు దాశరథి హృదయం దద్దరిల్లి పోయింది. తెలంగాణాకు కొత్త నిర్వచనం ఇచ్చాడు దాశరథి. అఖిలాంధ్రకు మారుపేరు కాదా అని ప్రశ్నించాడు.

‘కమ్మని నాతెలంగాణ. తొమ్మిది జిల్లాలేనా?  
బహుళాంధ్రకు తెలంగాణ, పర్యాయపదంకాదా?

(ఈ మాట దాశరథి అన్నప్పుడుండే విలువ మరెవరన్నాసాహిత్య జగత్తులో లేదేమో)  
వేర్పాటు ధోరణిని మందలించాడు-

‘కుడికంటిని యెడమకన్ను పొడిచేనా?  
కుడిచేతిని యెడమచేయి నరికేనా?  
ఒక దేహం-ఒక గేహం-మరిచావా?  
ఒక్కతెలుగు-ఒక్కవెలుగు-మరిచావా?’

‘విడిపోవుట చెడిపోవుట  
విడిపోవుట పడిపోవుట  
కలసియుంట గెలుచుకొంట  
తెలుగువిలువ తెలుసుకొనుట!

‘గుండెను రెండుగ చీల్చే-మొండితనం పనికిరాదు  
మనసుల నేకం చేసే-మంచితనం కావాలి.’

సమైక్యవాదులు నాలుక కదపటానికి జంకిన రోజుల్లో సరాసరి ప్రజలను నంబోధించిన సాహసికుడు దాశరథి. 'ఒక్క తెలుగు-ఒక్క వెలుగు' అన్నది ఆయన నినాదం. 'తెలుగుజాతి ఒక్కటి; భరతజాతి ఒక్కటి, ప్రపంచమే ఒక్కటి, శశి బింబం ఒక్కటి, రవిబింబం ఒక్కటి, నవంబు ఒక్కటి, మనమంతా ఒక్కటి' అని చాటి చెప్పాడు దాశరథి. సూర్యచంద్రులున్నంతవరకూ తెలుగుజాతి ఏక సూత్రంపై నిలవాలని ఆయన ఆకాంక్ష! ఐక్యతకోసం ప్రాజాంనై నా బలిదానం చేస్తా నన్నాడాయన. తెలుగువారు మరలా ఒక్కడై నిలచిననాడు తెలుగుతల్లి పాదాలను ఆనందాశ్రువులతో ఆభిషేకించాడు దాశరథి.

'తల్లి! నిను ముక్క లొనరింప దలచువారి  
ఆశ లడియాసలైయున్న అవసరాన  
నీపదమ్ములపై తలమోపి నేడు  
చిందుచుంటి ఆనందాశ్రు బిందువులను.

మహాంధ్రోదయ గాథతో ఈ మహాకవిచరిత్ర ముడిపడి ఉంది, తిక్కన శ్రీనాథుల తరువాత తెలుగు దేశాన్ని ఇంతగా ప్రేమించిన కవిలేడు.

## 4

అంగారం, శృంగారం దాశరథి రచనలో కలసి ఉంటాయని శ్రీ డి. రామ లింగంగారన్నారు. శృంగార వీర రసాలు కలగలిసి తనలోపెట్టుబిడేవని దాశరథిగారూ ఒప్పుకున్నారు. దాశరథిగారి ఈ ఉదంతం వినండి నెల్లికుదురు (మానుకోట రాణాకా) గ్రామంలో పోలీసుస్టేషనునుంచి తప్పించుకొని అడివిలోపడి పరుగెత్తినప్పుడు గుఱ్ఱాలమీద నలభైమంది సైనికులు నన్ను వెదుకుతూ వెంటాడుతున్నప్పుడు, షణ్ణం ఆగకుండా అరణ్యంలో పరుగెత్తుతుంటే ఎక్కడో పది గుడిసెలు, చిన్నపల్లె. అక్కడ కాస్త సేపు ఆగి మంచినీళ్ళు అడిగితే అప్యాయంగా గళాసులోనీళ్ళు అందించిన రైతుపిల్ల ఒయ్యారం, ఆమె కళ్ళలోని అమాయకత నన్ను మైమరపించాయి. జైల్లో కిడికిలోంచి చూస్తే బయట మామిడికొమ్మ చిగిర్చి, పూలుపూస్తే లక్ష ఉగాదులు ఒక్కసారి హృదయంలో దూకినట్లుండేది! దాశరథి ఎంతటి సాహసవీరుడో అంతటి సహృదయ రసికుడు. 'శృంగారీ చేత్ కవిః కావ్యేజాతం రసమయం జగత్' అంటాడు అనంద వర్ధనుడు. శృంగారి అంటే కాముకుడని భావంకాదు. స్రేణమైన ప్రకృతి సౌంద



ర్యాన్ని రసికచిత్తంతో ఆరాధించగలిగే చిత్తవృత్తిగలవాడని తాత్పర్యం. భోజుడు పరోక్షంగా దీనినే అహంకారమని అదే శృంగారస్థాయి అనీ తన శృంగార రస సమీకరణ సిద్ధాంతంలో ప్రతిపాదించాడు. గాథమైన ప్రేమ ఉంటే సహృదయుడు. సౌందర్య రసా సాధనతో కూడిన ప్రేమముందే సత్కవి; సత్కవిగా, వీరుడుగా వెలుగొందే కవి మహాకవి దాశరథి

దాశరథిలో ధర్మవీరం స్థాయి. శృంగారం హేం. మాతృభూమిపై శత్రువు దాడిచేసినప్పుడు ఆయన సైనికుడౌతాడు. పెన్ జేబులోపెట్టి గన్ చేతపడతాడు. భారతదేశంమీద పాకిస్తాన్ దాడిచేసినప్పుడు దాశరథిలో దేశాభిమానం ఉవ్వెత్తుగా లేచింది.

'కత్తికంటె కలంగొప్ప దన్నమాట  
కల్లకాకపోవచ్చును గాని  
కలంబలం తెలియని కరకురక్కసికి  
కలంనాల్క చిల్కపల్కులు వినలేని చెవిటికి-

నెత్తురు తాగి జీవించే  
నిర్దయుడికి  
మర్దనం ఒక్కటే మహాషధం!  
అందుకే తాత్కాలికంగా  
పెన్ను జేబులో పెట్టి- గన్నుచేత పట్టాను.  
ఏం చేయను ?

ఎంత శాంతించినా తప్పలేదు  
కొన్నిమాటలు వినటానికి వీణపలుకులు  
అవి ఆచరణలో ఇనుపములుకులు.

దాశరథి దేశభక్తి శత్రువు మీద రౌద్రోద్రేకాన్ని ప్రకటింప చేసింది. సహనశీలిలో పుట్టే వీరంగాని, రౌద్రంగాని శక్తిమంతంగా ఉంటుంది. దౌర్జన్యానికి తలవంచటం సహనం కాదు; శత్రువువల్ల కలిగిన వగను సహించటం సహనం కాదు; దౌర్జన్యంలోని దౌష్ట్యాన్ని సౌజన్యంతో తొలగించటం సహనం. సామం పనిచేయకపోతే సాహసం తోనైనా ఆత్మగౌరవాన్ని కాపాడుకోవటం సహనం; సహనం సమర్థులకు పిరికిమందు కాదు; అవసరమైతే పగవారిగుండెల్లో నెగలు కమ్మించే మందుగుండు; రణపాఠం పఠించినా దానికి ఫలం పగవాడికి గుణపాఠం. సహనం పాణాలను చలికోరదు.

పరులలో పరిణామాన్ని కోరుతుంది. మనిషిలోని పకువును చంపి పరమాత్మను ప్రబోధిస్తుంది; అధర్మాన్ని శిక్షించి ధర్మాన్ని రక్షిస్తుంది. దాశరథి వీరం మానవత్వాన్ని వీడని మహాగ్నిజ్వాల.

ప్రపంచంలో మానవత కెక్కడ విజయం లభించినా దాశరథి తన విజయంగా భావించి పరవశిస్తాడు. ఐంగ్లాదేష్ విజయానికి పరమహర్షం వెలిబుచ్చాడు, దక్షిణ వియత్నాం వికాసానికి దరహాసం చిందించాడు; మిసిసిపీ విశ్వవిద్యాలయంలోని తొలి స్నీగో పట్టభద్రుడు - జేమ్స్ మెరిడిత్ కు నీలిరవ్వను కానుకగా పంపాడు, దాశరథికి స్నీగో నీలమేఘశ్యాముడుగా కనిపిస్తాడు - పోతన్న కృష్ణజ్ఞి కీర్తించినట్లే దాశరథి అతణ్ణి వర్ణిస్తాడు -

‘నల్లనివాడ, జ్ఞాన నయమ్ములవాడ! మనస్సులోపలన్  
తెల్లనివాడ, హింసను వధించిన నల్లనివాడ! శాంతి పై  
జల్లినవాడ, తెల్లని విషమ్మునకున్ విరుగైన వాడ! నా  
ఉల్లములోని వాడ! పదవోయి విశాలవిభావధాలపై.’

నలిగిన నల్లవాడు! వెలిగే తెల్లవానిపై సాగించే స్వాతంత్ర్య సమరం దాశరథి కవిత్వానికి ధర్మతేజం!

పోతన భక్తికి శృంగారం ఎలాశక్తి నిచ్చిందో దాశరథి వీరానికి శృంగారం అలారక్తి నిస్తుంది. అంగారం శృంగారంలో మండుతున్నప్పుడు హిమజ్వాల ప్రజ్వలించి నట్టుంటుంది. దాశరథి శృంగార రసపోషణలో తరుణ హిమజ్వాల:

‘నా చెవులలోన రుధిరవీణాకఠోర  
ఘోర ఝంకార మేల డాగుకొన జూచె  
నో? నిశాహిమానీ తరుణీ నితంబ  
లంబి వేణిక నగ్నిపుష్పంబు లేలనో!

అని దాశరథి ఆత్మావలోకనం చేసుకున్నాడు అగ్నిధారలోనే. దాశరథి శృంగార భాదీకలు అగ్నిపుష్పాలు.

దాశరథికి మోదుగు పూరిందే మహాయష్టం. వాటిని అగ్నిపుష్పాలుగా భావిస్తాడాయన. ఆయన చిత్తవృత్తికి ప్రతిబింబం ఆపరాశపుష్పంలో కనపడుతుంది. ఆయా కావ్యాల్లో ఎక్కడ చూచినా-



“అగ్నిజ్వాలిక వోలిక  
నగ్నముగా సాట్యమాడు నవవాసంతో  
ద్విగ్న పలాశప్రసవా  
లగ్న జపాలక్త రక్తరమ కనుపించెన్.”

దాశరథి శిశిరాన్ని సైతం శృంగారమయం చేసిన దీమంతుడు.

‘ఆకులు రాలిపోయె, దెస లన్నిట చీరెలు జారిపోయె, న  
గ్నకృతయై మహాప్రకృతి నేలకు మోమును వాలె; దుష్ట వా  
తాకులమై శరీరము, హృదంతర మంతయు బీటలెత్తె; బా  
లా! కటిపోక ముక్కు విడలాగెద శైశిరకాలధర్మగా.’

ఈయన ఋతుషట్కంలో అంతస్పూతం వసంతం. ప్రకృతిలోని ప్రణయరహస్యం  
ఆయన శృంగార రస పారవశ్యం :

‘గుమగుమలాడి నా మనసుగొన్న నవాబ్జసఖి ముఖానురా  
గమున సుమించె చంపకము; కౌగిలిలో ప్రసవించె గోరటల్  
సుమరమణీయమై తగె నశోకము తచ్చరణాహతిన్; ప్రహ  
సమున సుమించె పొన్నలు; పసందగు నందన దివ్యవాటిలో.’

కవిసమయాలతో కవిప్రతిభ శృంగారావతారాన్ని తాల్చిందీ పద్యంలో. విశాలాంధ్రో  
దయ భానుబింబాన్ని దర్శించిన దాశరథి శృంగారరసోన్నిదుడై ఇలావర్ణించాడు -

‘తరుణి సుందర దంతఘట్టన లసత్ తాంబూల రాగప్రభా  
స్ఫురణీయాధర బింబమట్టు లదిగో సూర్యుండు, ప్రాచీధరా  
ధరకూటమ్ము పయిన్ పదమ్ములిడి సౌందర్యమ్ము చేకూర్చె ను  
ర్వరకున్; నిద్దురలెండు తెల్గుజనులారా! సుప్రభాతం బిదే!

వీరానికి శృంగారాన్ని విభావంగా నిలిపే శిల్పం దాశరథి కవితకు ఉగ్గతోవచ్చిన విద్వే.  
నూర్యోదయంతోపాటు చంద్రోదయం కూడా అంతే-

‘వచ్చినవాడు చంద్రముడు; పాలసముద్రపు మూలనుండి గో  
ర్వెచ్చని మీఁగడల్ మెసవి రేజవరాలి నరాలబుగ్గలన్  
గిచ్చి, నవారుణాస్ర మొలికించుచు తూరుపులోన కాగడా  
తెచ్చెనో ఆరకాసి జిగిదేరిన వెన్నెలజ్వాల లెత్తగా-’

వీరావతారుడైన వివ్వచ్చుని ప్రవేశాన్ని సూచించే పద్యపు ఎత్తుగడ: కాని, వర్ణన చల్లని వెన్నెల తేని రాకడ: చల్లనివాడైనా తెచ్చింది వెన్నెలజ్వాల:

దాశరథి శృంగార రచనలకు భారతి పరవశించి ఇలా పలికినట్లున్నది:

“నరకానన్ బడి కుంగుచున్న నను గంధర్వాప్సరః కామినీ  
తరుణస్వాదు నవోపగూహన పథాంతర్వర్తిగా జేసి, దు  
ర్భరదారిద్ర్య పిశాచినీ రుధిరధారా కూర దంష్ట్రప్రఘా  
తరిరంసా పరిభన్నతన్ మరపు నొందంజేతువోయీ కవీ!”

## 5

ఆధునికాంధ్ర సాహిత్యోద్యానవనంలో ఉర్దూ పారసీక కవిలా సౌరభాంను వెదజల్లే వింత కావ్యంతలను పుష్పింపజేసిన నవవసంతుడు దాశరథి. ఆయన కవిలా పుష్పకం, గాలిబ్ గీతాలు తెలుగులో ఆయన పెంచినపూలతోట: అందులో అంద మైన గులాబీలూ ఉన్నవి; వాదీకింద వాడియైనముట్లూ ఉన్నవి. ఉదాహరణకు పొంగేవిరహమూ ఉంది; మనసును మైమరపించే మధురూ ఉన్నది; మగువ రేపే మంటలూ ఉన్నవి; మనసుపడే బాధా ఉన్నది. వేదనలో నుండి వెలువడ్డ కవిత గాలిబ్ది. ‘పేమ, సూఫీ తత్వం అంతర్లయాగా సాగినా జీవితసారాన్ని వడియగట్టిన రసాయనం ఆయన కవిత. దాశరథి గాలిబ్ గజల్లను తెలుగుకు పరిచయం చేశాడు. కవిలాపుష్పకంలో మీర్, జవర్ (బహద్దర్షా) లాంటి మహాకవుల అనువాదాలున్నాయి. రవీంద్రకవింధుని గీతాలనూ కొన్ని అనువాదం చేశాడు. దాశరథి. మొత్తానికి దాశరథి శృంగార కవిత తెలుగుశిల్పి నిర్మించిన మధుకాం:

అందులో అడుగిడిన ప్రతి రసికుడూ

‘అందగత్తెల సాహసచర్యమ్మునందు  
కొద్దినాకులు గడిపిన గూడ చాలు  
ఘోరనిస్సార సంసార కుండమందు  
శతయుగమ్ములు జీవించ జాలుకంటె!’

నని భావిస్తాడు. కాని కొంత కొంత లోతుకు దిగిం తరువాత మధువులోని, వధువు లోని మాదుర్య సౌందర్యాలతో పాటు బాధలోని, బ్రతుకు లోని పరమార్థాన్ని కూడా తెలుసు కుంటాడు. ఈ రెండు గీతాల్లో ఆ రెండు అంశాలు కనపడతాయి.



“జాబిలి అందం, చెలిఅందం- సరితూచా లనుకున్నాను  
షరాబువద్దకు వెళ్ళాను- తరాజులోపల వుంచాను-  
జాబిలి ఉండిన పళ్ళెరము- చప్పున చేరెను ఆకసము  
అందాలోలకే చెలిమోము- అవని నిలిచె నాకోసరము.”

‘జాబిలికంటె చెలి మోము అందం’ అన్న తాత్పర్యాన్ని గాఢగా, వక్రోక్తి సుందరంగా చెప్పి రక్తిని పొంగించిన దాశరథి కలంనుంచే

“నీవు పుట్టిననాటి రోదన - నీకు జ్ఞాపక మున్నదా?  
నీదుబందుగులెల్ల నవ్వుట - నీకు జ్ఞాపక మున్నదా?  
అట్టులే నీ అంత్యసమయ - మ్మందు అందరు ఏడ్వగా  
నీవు నవ్వులలోన తేలుట - నేర్చుకొనరా సోదరా!”

అన్న తత్వ గీతం జాలువారి నప్పుడు రక్తివిరక్తుల వ్యత్యాసాన్ని చూడగలం. ఊహితం లోని ఉభయ సంధ్యలను ఉద్విగ్నంగా చిత్రించే ఉర్దూ కవితా పరిమళం దాశరథి కవితాభారతి కిచ్చిన కాంతి పరివేషం!

శృంగారరసాన్ని భోగదృష్టితో పోషించే విధం వేరు; తత్వదృష్టితో ఉపాసించే పద్ధతి వేరు. భావుకుడైన దాశరథి ప్రణయ మూర్తిపై వలపును వచరించే పద్యాలల్లినాడు. కాని ఆ మూర్తి భౌతిక మూర్తి కాదు. భౌతికాకృతి నందిన ప్రణయ తత్వం. అందులో అన్వేషణ, ఆవేదన, ఆరాధన, ఆస్వాదనావస్థలు భాసింప వచ్చును, విప్రలంఠ, వియోగావస్థలు వెలుగొంద వచ్చును, సాత్విక తాత్వికావస్థలు రూపొందవచ్చును, వీనిలో ఉత్తరోత్తరాలు బలీయాలు, దాశరథి శృంగారకవిత ప్రణయమూర్తి సాత్విక రక్తిని సాక్షాత్కరింప చేస్తుంది. సాత్విక మనోవృత్తి నుండి తాత్విక రేఖను వ్యంగ్యంగా మెరిపించటం దాశరథి కళా రహస్యం. దాశరథి కవితలో స్త్రీ ప్రతీక మాత్రమే. ఆయనకు కాంతి, క్రాంతి, ఉగాది, పయోధి, హేమంతం, లతాంతం, మోడుగు, గానుగు, ఇరులు, ఝురులు - అన్నీ స్త్రీలుగా సాక్షాత్కరిస్తాయి.

‘పూలను ముద్దుపెట్టుకొని, ముండ్లను వద్దనబోకు నీవు, నీ  
కేలటు తాకినంత పులికింపవె కంటకముల్ సుమమ్ములై  
నీలనికా శిరోజముల నిండు శశాంకుని చెండు చెక్కగా  
జాలిన నీముఖాంబుజము చాలు అమాసయె పౌరమాసిగాన్’

అవి శాంతిని సంతోషిస్తున్నప్పుడు - సుఖ దుఃఖాలలో కవి శాంతికోసం చేస్తున్న అన్వేషణ తత్వగంభీరంగా కనపడుతుంది. దాశరథి ప్రకృతిని మధురంగా దర్శిస్తాడు. మాదుర్యం వెనుక మంటలాంటి సత్యాన్ని స్వాయత్తం చేసుకుంటాడు. ప్రణయంలో ఆత్మ పరిశోధన దాశరథి శృంగార కవితా తత్వం -

“అమె నన్ను చూడగానె  
అంతరించె ఆవేదన;  
ఆగిపోయె పెనురోదన  
సాగె హృదయ పరిశోధన!”

## 6

“మంచి కవిత్వం ఏభాషలో ఉంటే అదే నాభాష  
మంచికవి ఎవరైతే అతడు నామిత్రుడు  
నాకు ఉరుదూ, తెలుగూ రెండు కళ్లు  
ఈ రెండుకళ్ళతో అన్నిభాషలనీ చదవగలను  
హృదయం ఒకటైతే లోకమంతా ఒకటి.”

తెలంగాణంలో పుట్టిన దాశరథికి తెలుగూ ఉరుదూ రావటం అబ్బురం కాదు; ఆధునికయుగంలో నివసిస్తున్నందుకు ఆంగ్లం రావటంలో ఆశ్చర్యం లేదు, సంస్కార వంతమైన కుటుంబంలో పుట్టి సంస్కృతభాషాపాండిత్యం గడించటం గొప్పతనం కాదు. ‘మంచి కవిత్వం ఏ భాషలో ఉంటే అదే నా భాష’ అనే విశాలదృక్పథం ఏర్పడటం విశేషం. ఆధునిక మహాకవి కుండవలసిన మహనీయ గుణాల్లో ఇది మొదటిది.

దాశరథి హృదయవాది. అనుభూతియే అర్థవంతమైన భాష ఆయనకు. లోకంలో హృదయవాదులు రెండురకాలు. ఒకరు అనుభూతితో ఆర్ధ్యరై కరిగిపోతారు. మరొకరు అనుభూతిని ఆత్మప్రత్యయంతో ఆవిష్కరిస్తారు. మొదటివారు సహృదయు లౌతారు. రెండవవారు సత్కవు లౌతారు. హృదయవాదులకు భిన్నులు రీతివాదులు. వీరికి అనుభూతి కంటే ఆకృతివిలాసం హెచ్చు. వీరికంటే మరియొకరు అలంకారవాదులు. వారి కాకృతి విలాసం కంటే అలంకార భేషజం అధికం. అనుభూతి వాదులు శబ్దశక్తిని



ఉపాసినే, రీతివాదులు శబ్దరచనను సేవిస్తారు. అలంకారవాదులు శబ్ద చమత్కారాన్ని సాదిస్తారు. చమత్కారం వల్ల హృదయం వికసిస్తుంది. రచనా సౌందర్యంవల్ల హృదయం రమిస్తుంది: అర్థప్రసాదం వల్ల హృదయం ద్రవిస్తుంది.

దాశరథికి హృదయ మెంత ఉందో అభిమాను అంత ఉంది. ఆయన పనివాడి వలె నవ్వగలడు; ప్రౌఢునివలె పలకగలడు. మనస్విగా అనుభవించి, ఓజస్విగా పలుకగలడు. ఈరెండు లక్షణాలు జంట కుదరటం కష్టం. దాశరథి రచనలో ఓజస్సు లేజస్సును వెలిగ్రక్కతుంది; పలుకులోని వాడిదనం భావంలోని వేడిదనాన్ని పరవళ్ళు తొక్కిస్తుంది; గతిలో అదనెరిగి పదును, కదను పదంకలుపుతూ నడక సాగిస్తుంటవి. పద్యంగాని, గేయంకానీ, వచన గీతంకానీ, దాశరథిహృదయంలో ఉవ్వెత్తుగా లేచిన ఒక 'మూడ్'ను ముమ్మారులా సాక్షాత్కరింప చేస్తుంది. 'మూడ్'ను 'భావావేశం'తో అంటున్నాను. భావగతికి అనుగుణంగా వృత్తగతి, గేయగతి, వచన చరణ విన్యాసం వింత సోయగాలు పోతాయి. పద్యంలో కైలినీ, గేయంలో గళినీ, వచన కవిత్యంలోని అంతర్లయనూ శాసించేది భావావేశమే. భావావేశంలో పదాదంబరాన్ని ప్రదర్శిస్తారు కొందరు, విశిష్టపదరచనా విన్యాసంతో కూడిన ప్రౌఢిని చూపిస్తారు కొందరు. అనుప్రాసక్రీడలతో శ్రవణానందాన్ని సాదిస్తారు కొందరు; అలవోకగావచ్చే శబ్దార్థాలంకార శిల్పంతో రచనను అలంకరిస్తారు కొందరు. దాశరథి రచనలో భావావేశంవల్ల అలవోకగా సాగివచ్చే పదరచనాప్రౌఢి కనవస్తుంది ప్రౌఢి సమాసరచనలోనే ఉంటుందను కుంటారు. అది నిజం కాదేమో! భావాభివ్యక్తికి, భావావేశానికి తగిన పద బంధాలను సంవిధానం చేయటంలోనే అది ప్రత్యక్ష మౌతుంది. పదబంధం తెలుగు జాతీయాన్ని ఒకకటోయవచ్చు, సమాస సంగ్రథనాన్ని పాధింపవచ్చు; అంటే వాడిని భావావేశాభివ్యక్తికి బహిష్కారానంగా ఉపయోగించుకునే నేర్చే ప్రౌఢి అన్నమాట. మాటల్లో మరులకొచ్చే లక్షణం, అభివ్యక్తిలో ప్రౌఢిని ప్రదర్శించే ప్రాథవం దాశరథి కవితకు సహజాలంకారాలు. దాశరథి మనిషిగా జీవిస్తూ మనీషిగా, మహాకవిగా కావ్యాంశు రచిస్తాడు. ఆయన 'భాగ్యం' మనిషిగా స్పందించే ఆయన మనస్సుకు వ్యాఖ్యానం.

“అస్మదంతరంగ వర్తి - బాలుడు

అతన్ని ఆనందరూపుణ్ణిగా మలచి

అఖండ బ్రహ్మాండంలో మానవుని

జీవితంలో కొన్నేళ్ళ పాటు

అమూల్య ఆనందాన్ని అందించే- అమృతశక్తి - భాగ్యం!”

దాశరథి 'బాల్యం' ఆమృత హృదయాన్ని ఆవిష్కరించిన గేయం. దాశరథి ఆమృత హృదయం అందులో అద్భుతం ప్రతిబింబంలా ప్రతిబింబిస్తుంది.

దాశరథి మేధను మనసుతో ఉపలానిస్తాడు. మనసులేని మేధ మానవజాతిని మారణహోమం చేస్తుందని ఆయన మతం 'మన్తిష్కంలో లేబొరేటరీ' గేయం ఆయన మానవతా వాదానికి, హృదయ వాదానికి మచ్చుతునక.

“ఈ లేబొరేటరీలో కూచుని  
లోకం నిండా విరివిగా శాంతిపండే రీతిని  
కొత్తరకం విత్తనాల్ని  
కనిపెట్టే వీలున్నది.  
ఈ లేబొరేటరీలో కూచుని  
కలంపాళీ కొనల్లోంచి  
ఎంత బలం గల కవిత్వం సృష్టించవచ్చో!”

అని సూచిస్తాడు. విజ్ఞానం విశ్వశాంతికి విలువైన సాధనంగా భావిస్తాడు దాశరథి పలుకుల్లో పారుష్యంగానీ, సమాసాల కసరత్తులుగానీ, ప్రాసంకోసం అడియా సలుగానీ దాశరథి రచనల్లో-ముఖ్యంగా వచనకవిత్వంలో-కనపడదు. తెలుగుదనంలో కనబడే వెలుగుదనం కవితనిండా కనిపిస్తుంది.

ఆధునికుల్లో దాశరథి ఉభయకవి మిత్రుడు. పద్యం పాఠబద్ధ ప్రక్రియగా భావించి, చందఃపరిష్కారాలను వదలి, గేయంలో, వచనశ్రీతంలో ప్రజాశక్తిని సమర సన్నాహం చేసే అభ్యుదయరచయితలకు పద్యంలో సమరశంఖాన్ని వినిపించి, గేయంలో వైతాళికగీతాన్ని ఆరపించి, వచనంలో విప్లవ సందేశాన్ని అందిస్తున్న దాశరథి అభ్యుదయ కవుల్లో అతిరథు డనిపించుకున్నాడు. ప్రక్రియ యేదైనా పరికే శక్తిలో పటుత్వం అన్నది ఆయన కవిత సమకాలీన కవుల కిచ్చే సందేశం. పద్యరచనలో తరతరాలుగా వస్తున్న నింకడతనాన్ని తొంగించి పాదరసంలా పరుగెత్తే గుణాన్ని కల్పిండాడు దాశరథి; పద్యధారకు వింతపదను పెట్టాడు దాశరథి, శబ్దం పద్యంలో ఇదివరకు నినదించేది-దానికి నినాదం నేర్పాడు దాశరథి. గేయంలో గతి వేగంలో కదను తొక్కించే ప్రక్రియ ఒకవైపు, అంగ్లశబ్దాల వింతశ్లేషంలో నవ్య ప్రయోగాలుచేసే చమత్కార వైఖరి మరియొకవైపు, ఆ గహానికి అదిషేసానికి అనువైన ఆకృతిశిల్పాన్ని కల్పించే అధివాస్తవిక ధోరణి మరియొకవైపు-కనపడుతుంటే



గేయానికి కదను తగ్గించి పదనుచేశాడు; ప్రయోగాలను ప్రయోగాలకోసం కాకుండా ప్రయోజనంకోసం చేశాడు. అధివాస్తవికతకు ఔచిత్యాన్ని అలవరచాడు. వచన కవి తలో ఆకృతి శిల్పాన్ని ఆవేశానికి, ఆలోచనా సవ్యసాచిగా ప్రయోగించాడు. ఈ విధంగా ఆధునిక రచనాప్రక్రియల్లో రెండంచుల కత్తిగా కవితను వాడుకున్న దాశరథి 'ఉభయకావ్యప్రాధి పాదించు శిల్పమునన్' పొరగుడైనాడు.

దాశరథి మహాకావ్య రచనకు ఉపక్రమించ లేదు, 'మహాబోధి'ని కథాకావ్యంగా చిత్రించి కావ్యరచనా సామర్థ్యం ఉందని చూపించాడు; ఆ కావ్యంలో తిశ్రణాల్లాగా ముచ్చటైన మూడు జాతక కథలున్నాయి. బుద్ధజయంతికి కానుకగా ఇచ్చిన పద్య కావ్యం కాని బుద్ధిపూర్వకంగా కావ్యనిర్మాణం చేయటానికి తలపెట్టిన కృతి కాదిది. వస్తువు నాశ్రయించి కావ్యం వ్రాసే ప్రవృత్తి దాశరథిలో తక్కువ. కవితను ఆత్మనా యకంగా వ్రాయడం ఆయన జీవితలక్షణం. వ్యక్తిగాతాను జీవించటానికి కవితాక్షేత్రాన్ని పాలించే స్వభావం ఆయనకు లేదు. తాను జీవిస్తున్న సమాజంకోసం, దాని బాధలనూ, దాని ధ్యేయాన్నీ తనదిగా భావించి ప్రబోధించే స్వభావం ఆయనకు అలవడింది. సమాజం అతివేగంగా ముందుకు సాగుతున్న రోజుల్లో స్థాయిగా సాంఘిక చిత్తచృత్తిని వ్యంజింప చేసే కావ్యరచనం సాధ్యంకాదేమో! అందువల్లనే ముక్తకకావ్యరచనం, ఖండకావ్య రచనం ఆయన కవితా వ్యవసాయంలో కమనీయ ఫలితాలుగా మన కందుతున్నాయి. దాశరథి ముక్తక రచనం మకుటాన్ని ధరించి దాశరథి ఉద్యమకవిత ఉప్పెనలా పొంగుతూ ఉండే- పంటకార్యలుగా కనపడేవి ఆయన శృంగార కవితలు, కుంటల్లో నిండిన నీరుగా కనపడేవి ఆయన సూక్తులూ, శతకాలూ. దాశరథి శతకం ఆయన లోకసూక్తి కల్పిత నుదాకరం. లోకసత్యాలను నిర్మోగమాటంగానూ, వ్యంగ్య సుందరంగానూ, నర్మగర్భితంగానూ, చెప్పిన శతకంలో 'సెడైర్'కు జీవంపోశాడు.

ఆరలు లేని హృదయం, అరమరలు లేని స్నేహం, స్వార్థంలేని సౌజన్యం దాశరథి వ్యక్తికి తరుగులేని సంపద. కులవర్గాలు లేని సమాజం, మతవైషమ్యాలేని మానవత ఆయన సమాజాని కిచ్చే సందేశం; విశ్వశాంతి ఆయన లక్ష్యం; కవిత్వం ఆయన జీవితం.

“నాకుల మెద్దియో యెరుగ నామత మెయ్యదియో యెఱుంగగా  
లేక దశాబ్దముల్ గడచె; లేళ్ళది యేళ్ళది రాళ్ళ దేకులం  
బా కులమే మదీయము, నరాళికి లేని విరాళి గుండెకున్  
తాకగ వానిలో కలదు దాశరథి! కరుణాపయోనిధి!!

ఆధునిక సాహిత్యంలో విశ్వమానవ భావానికి దాశరథి కవిత ప్రతీక.



దాశరథి జాతీయకవి అనీ, ప్రజాకవి అనీ, ఉద్యమజీవి అనీ, అభ్యుదయ కవి అనీ, చైతన్య సారథి అనీ, సమవాదదీప స్తంభమనీ, భావుకుడనీ, ప్రజ్ఞలో త్రివికముడనీ, సమకాలీన విమర్శకులు ప్రశంసించారు. కేంద్ర రాష్ట్రసాహిత్య అకాడమీలు ఆయనకవిత్వంకు బహుమానాలు అందజేశాయి. ఆంధ్ర విశ్వకళాపరిషత్తువారు 'కళాప్రపూర్ణ' బిరుదాన్ని ఇచ్చి గౌరవించారు. ఈ బిరుద సత్కారాన్ని 'మహాకవి'గా దాశరథి గడించుకున్న భృతికి మణిదీప తోరణాలే!

దాశరథి మహాకవిగా ఎంత మహోన్నతుడో - మనిషిగా అంత మంచివాడు. ఆయన నిలువెల్లా పొంగిన పాలమనసు. స్నేహానికి ప్రాణాన్నిచ్చే సిగ్గుమూర్తి. సాదీవారి కష్టాలను చూచి కరిగిపోయే కరుణామయమూర్తి. ఆయన తెలుగువారి హృదయాల్లోనూ, కవిత్వా విహయాసంలోనూ, కలకాలం నిలిచే కళాప్రపూర్ణుడు.

దాశరథి కవితాసౌధం ఒక పుష్పకవిమానం. ఎన్ని సంప్రదాయాలైనా, ఎన్ని కొత్తదనాలైనా అందులో ఇమడగలవు; అది విప్లవాలను ఆహ్వానిస్తుంది, విశ్వకాంతిని ఉద్బోధిస్తుంది. అదుగో దాశరథి పిలుపు -

“ఈ కవితాసౌధం పుష్పక విమానం లాంటిది  
ఇందులో ఎందరు ప్రయాణించినా ఇంకా చోటుంటుంది  
అన్నిభాషల వారూ రండి - మా పుష్పకవిమానంలో  
ఆనందలోకాలలోనికి సంచారం చేయడానికి వెళదాం.  
ఆ విమానం ఇక్కడే బయలుదేరుతుంది  
మంచి హృదయమే దానిలో ఎక్కడానికి  
అర్హతనిచ్చే టిక్కెట్టు  
డబ్బు అక్కరలేదు మాకు.  
ఏకత్వం అనే పెట్రోలుతో ఎగురుతుంది ఈవిమానం.  
ఏకత్వం చెడిపోయిననాడు అది కూలుతుంది.  
కనుక ఏకంగా వుందాం... ఏకంగా విందాం కవిత  
ఏకంగా లోకాన్ని స్వర్గంచేసి విహరిద్దాం!”





## మనవి

21-12-1975 ఆదివారంనాడు ఆచార్య యస్వీ జోగారావు గారు శ్రీ దేవులపల్లి కృష్ణశాస్త్రి గారి మీద ఉపన్యసించారు. వారి ఉపన్యాసవ్యాసం అందుకొనే అవకాశం మాకు 14-1-1976 వరకు కలుగ నందువల్ల దానిని ఈ సంపుటిలో ప్రచురింపలేక పోతున్నందుకు చింతిస్తున్నాము.

ఈ అసౌకర్యానికి పాఠకలోకం మన్నిస్తుందని భావిస్తున్నాము.

యువభారతి

Blank Page





తెలుగు ఎదల్ తెలుగుతనం  
 వెలువలా పారాలని  
 తెలుగింటిల్ తెలుగుదేవం  
 అషండంగా వెలగాలని  
 ఈ జాతి నిద్రతేచి  
 మహాన్నత మానవాదర్శాల వైపు  
 నిరంతర కృషితో  
 పయనం కానసాగించాలనే ధ్యేయంతో  
 ఉడుతాభక్తిగా యువభారతి కృషిచేస్తున్నది  
 భాషాభిమానం కలగాలంటే  
 మాతృభాషా సాహిత్య పథనమే  
 ప్రథమ కర్తవ్యం అనో భావం  
 బలంగా మనసులో నాటుకోవడానికి గాను  
 వీత్రనంత ఎక్కువ మందికి వీత్రనంత తక్కువ వెలికి  
 ఉత్తమసాహిత్యం అందించేందుకు  
 యువభారతి పూనుకున్నది  
 ప్రతి తెలుగింటిలో  
 కనీసం పదయినా తెలుగు పుస్తకాలు ఉండేందుకు  
 మనందరం ఉద్యమ పోగంతో కృషిచేద్దాం  
 ఆ పదిమంది పుస్తకాలలో ఏ ఒక్కటిగ్గానైనా  
 యువభారతి ప్రచురణ ఏ ఒక్కటినా  
 ఉండాలనే ధ్యేయంతో కృషిచేద్దాం

# యువభారతి

సాహితీ, సాంస్కృతిక సంస్థ  
 5, కింగ్స్ పే, సికిందరాబాదు - 3